

امامت او مشرتوب

ليکنه:

استاد مرتضی مطهري

ترجمه:

د اسلامي مذاهبو د پېوستون لاروی

امامت او مشرتوب

ليکنه:

استاد مرتضی مطهري

ترجمه:

د اسلامي مذاهبو د پيوستون لاروی

بسم الله الرحمن الرحيم
د کتاب مشخصات:
د کتاب نوم: امامت او مشرتوب
ليکنه: استاد مرتضى مطهري
ترجمه: د اسلامي مذاهبنو د پيوستون لاروی
د چاپ کال: ۱۳۳۴س
د چاپ شمېر: ۱۰۰۰ ټوکه،

د مترجم خبرې

د امامت او مشرتوب په اړه په اسلام کې خورا سپارښتنې شوي دي او خورا مهم چارگڼل شوی، چې ان د توحيد "لا [اله] الا (الله)" کلمې تر ويلو وروسته سمدستي د رسالت جمله؛ "محمد رسول الله" وايو؛ يعنې "توحيد" مو د "محمد" په لارښوونه وپېژانده، اسلام تر قيامته تلپاتې دين دی، چې مسلمانانو ته د بشر د مشرتوب دنده ورتړغاړې ده؛ نو ځکه حضرت پيغمبر اکرم خپل ځايناستي د بني اسرائيلو د نقيبانو هومره (دولس تنه) ښوولي دي؛ خو ددې حديث په تفسير کې د مسلمانانو پرگنو ترمنځ اختلاف دی؛ مور د اختلافاتو د هوارې په موخه په پيل کې د تفاهم خبره رامنځ ته کوو، چې د هر مذهب تکړه عالمان دا حديث څرنگه تفسيروي، چې تردې پړاوه وروسته "واحدې ټلوالې" ته گام واخستل شي؛ نو په همدې موخه مو د امامت او مشرتوب په باب د اسلامي نړۍ د مشهور عالم شهيد "استاد مطهري" د "امامت و رهبري" کتاب وژباړه او له نوي کهوله تمه ده، چې په نړۍ کې د مسلمانانو د يو والي لپاره ځان پر عقيدتي گانه وپسولي او له مخې يې په ټولنيزو خوځښتو پيل وکړي او له دې لارې په خپلو ټولنو کې سمونې رامنځ ته کړي،

مقدمه

[کېدای شي د امامت د بحث مطرحول، د لوستونکیو په ذهن کې نیوکې رامنځ ته کړي، دلته ددې نیوکو د مطرحولو تر څنګ مو خپل نظر هم ویلی دی، په اړه دوه بنسټیزې نیوکې دي:]

۱- هر ملت تل کونښن کوي، چې د خپل تاریخ ښکلي ټکي بهر راوړاندې کړي او څومره، چې شونې وي؛ نو د خپل تاریخ پر ناوړه پېښو پرده اچوي، د یو مسلک او دین ویاړنې پېښې یې اصالت او حقانیت گڼل کېږي او لېوالتیاوې ورته ډېروي؛ خو د تاریخ ناوړه پېښې یې په اصالت کې د شک لاملېږي او د خلاقه ځواک د کمزورۍ نښه یې گڼل کېږي، د خلافت او امامت او د صدر اسلام د ناوړه پېښو په اړه بحث او په ناوړو بهیرونو کې یې تکرارېدل په تېره بیا په اوسني پېر کې، چې له دیني پلوه نوی کهول په روحي کړکېچ کې دی_اسلام ته لېوالتیا کمزورې کوي، په تېر وخت کې شونې وه، چې دا بحثونه مطلوب اغېز ولري او پامونه یې له یوې اسلامي څانگې بلې ته اړول؛ خو په اوسني پېر کې یې مطرحول او ویل، پر اصل او جرړه د فکرونو گروهه څپڅپانده کوي، ولې نور تل په دې هڅه کې دي، چې د خپل تاریخ پر ناوړه پېښو پرده واچوي؛ خو زموږ د مسلمانانو

کونښن دا دی، چې و یې وایو او احياناً تر هغه څه یې زیات
ښو، چې دي؟!

مور له پورتنی نظر سره موافقت نشو کړای، تصدیقوو یې، چې
که د تاریخ کره کتنه یوازې د ناوړه پېښو په ویلو وي؛ نو هماغه
اغېز به ولري، چې پورته وویل شو؛ خو بلخوا که یوازې د تاریخ
په ویاړنو برخو ډډه وکړو او پر ناوړه پېښو پرده واچول شي؛ نو
دې ته د تاریخ کره کتنه نه ویل کېږي؛ بلکې د تاریخ اړونه او
تحریف دی،

کوم تاریخ دی، چې له ناوړه پېښو پاک وي؟ د هر قوم او
بشریت تاریخ د ناوړه او مطلوبو پېښو یوه ټولګه ده او بې له دې
څه کېدای نشي، خدای یو قوم هم د پرښتو په سیرت له ګناه
پاک پنځولی نه دی، د ښکلا او ناوړو پېښو له پلوه د اقوامو،
ملتونو، ادیانو او، ، ، تاریخ توپیر په دې کې نه دی، چې یو له
سره تر پښو ټوله ښکلا او بل یې ټول ناوړه وي؛ بلکې د ښکلا
او ناوړیو تر منځ یو نسبت دی،

قرآن کریم دا حقیقت په لطیفه بڼه ویلی دی:

[(وَإِذْ قَالَ رَبُّكَ لِلْمَلَائِكَةِ إِنِّي جَاعِلٌ فِي الْأَرْضِ خَلِيفَةً قَالُوا
أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ وَنَحْنُ نُسَبِّحُ بِحَمْدِكَ

وَنُقَدِّسُ لَكَ قَالَ إِنِّي أَعْلَمُ مَا لَا تَعْلَمُونَ (بقره/۳۰) = (هغه وخت درياد کړه) چې ستا پالونکي پرېستو ته وويل: ((زه پر ځمکه ځايناستی، خليفه (استازی) ټاکم،)) (پرېستو) وويل: ((پالونکيه!) ايا ته داسې څوک ټاکې چې فساد او وينه تويه کړي؟) ځکه له آدم نه مخکې ځمکني موجودات پر فساد او وينه توپير نه کول، که ددغه انسان له پيدايښته موخه عبادت وي): نو مور (خو) ستا ستاېنه کوو او تا پر سپېڅلتوب ستايو، ((خدای وويل: ((زه، چې پر څه پوهېږم تاسې پرې نه پوهېږئ،)) که نسبت يې په پام کې ونيسو؛ نو د اسلام تاريخ د ښکلا د ډېروالي او له انساني او ايماني وړانگو ډک دی او د يو څو رټو شتون زموږ د تاريخ ښکلا او ستروالی نه کموي، څوک هم ادعا نشي کړای، چې د اسلام تر تاريخه يې د تاريخ ښکلا ډېره ده او يا د اسلام د تاريخ ناوړې پېښې د هغوی له تاريخه ډېرې دي،

يو يهودي حضرت علي کرم الله وجهه ته د خلافت پر سر د ناوړه پېښو پېغور ورکړ، و يې ويل: تر اوسه مو خپل پېغمبر ښخ کړی نه و، چې په هکله يې مو اختلاف وکړ، امام علي کرم الله وجهه ورته وويل: ته تېروتنی يې! مور د خپل پېغمبر په اړه

اختلاف نه دی کړی، زموږ اختلاف په هغه حکم و، چې د پیغمبر له اړخه رارسېدلی و، چې آیا داسې دی که هغسې؛ خو ستاسې پښې لا تر اوسه د سمندر له اوبو وچې شوې نه وې، چې خپل پیغمبر ته مو وویل: مور ته ددې بوت لمانځو په څېر یو بوت جوړ کړه او پیغمبر مو درته وویل: په رښتیا، چې تاسې هغه قوم یاست، چې ناپوهي کوئ، (نهج البلاغه/۳۱۷ حکمت)

یعنې زموږ اختلاف د "توحید" او "تبت" له منلو سره و، زموږ اختلاف داسې بڼه درلوده، چې آیا هغه چې باید د اسلام او قرآن په حکم د حضرت پیغمبر اکرم ځایناستی شي، ټاکل شوی دی یا هغه دی، چې پخپله خلک یې باید وټاکي؟؛ خو تاسې یهودو د خپل پیغمبر پر ژوندون داسې خبره راوایسته، چې له بېخه مو له دین او د پیغمبر له ویناوو سره مخالفه وه،

که له دې تېر شو که په عادي ځایونو کې د تاریخ له ناوړو پېښو سترگې پټول روا وي، چې د اسلام له متن او د اسلام له بنسټیزې مسئلې؛ یعنې په مشرۍ پورې اړوند دی او د اسلامي ټولني برخلیک ورپورې تړلی دی؛ نو له داسې مسئلو نه د سترگو پټولو مانا د مسلمانانو له نېکمرغۍ نه سترگې پټول دي،

پردي سربيره، که په تاريخ کې يو لړ حقوق تر پښو لاندې شوي وي په تېره بيا کې ددې حقوقو خاوندان د امت تر ټولو غوره وگړي هم وي. نو دلته د تاريخ د حقايقو له څرگندولو سترگې پټول؛ له ظلم سره د ژبې او قلم د همکارۍ په مانا دي،

۲- دويمه نيوکه داده، چې ددې خبره په مطرحولو به اسلامي يووالی څنگه شي؟ همدا اختلافات ول، چې مسلمانان يې د نامسلمانانو تر لاس لاندې کړل، که زور بښکېلاک و که نوی؛ نو تر ټولو غوره اوزار يې همدې زړو دښمنيو ته لمن وهل دي، په ټولو اسلامي هېوادونو کې بښکېلاک پر دين د زړه سوي په نامه په مسلمانانو کې درز اچوي؛ نو آیا دومره کافي نه دي، چې له دې اختلافه راباندې راغلي دي، چې بيا هم دا خبرې مطرحوو؟ آیا د دا ډول بحثونو مطرحول د بښکېلاکي موخو له پلي کولو سره مرسته نه ده؟

ځواب: شک نشته، چې د مسلمانانو يووالی خور مهم چار دی او د اسلامي نړۍ ستر درد هم په خلکو کې زړې دښمنۍ دي او دښمن هم تل له همدې اختلافه گټه کوي؛ خو بنيادي نيوکه کونکې د "اسلامي اتحاد" په مفهوم کې تېروتي دی،

اسلامي اتحاد، چې په دې وروستيو سلو کلونو کې په اسلامي
مؤمنو علماوو او روښانفکرو کې مطرح دی، مانا يې دا نه ده،
چې اسلامي مذاهب دې د اسلامي اتحاد په پار له خپلو
اعتقادي او نا اعتقادي اصولو تېر شي او په اصطلاح د ټولو
مذاهبو گډ ټکي راواخلي او د ټولو ځانگړنې او مختصات شاته
واچوي، چې دا چار نه منطقي دی او نه عملي،

څنگه شونې ده، چې د يو مذهب له لاروي وغوښتل شي، چې
د اسلامي يووالي په پار د خپل مذهب له پلاني اعتقادي او يا
عملي اصله تېر شه، چې له نظره يې دا اعتقادي يا عملي اصل د
اسلام متن گڼي؟ مانا خو يې داده، چې ترې وغواړو د اسلام په
نامه د اسلام له يوې برخې سترگې پټې کړه،

پر يو مذهبي اصل د خلکو پابندول او يا له هغه يې سپرول خپلې
لارې چارې لري، چې خورا طبيعي يې منطق او برهان دی، د
مصلحت په نامه په هيله کولو او زاريو يو قوم هم پر کوم اصل
مؤمنولای نه شو او نه کړای شو، چې ايمان يې ترې واخلو،

مور شيعه يو او د حضرت پېغمبر اکرم صلی الله عليه و آله وسلم
له اهلبیتو د لاروی وياړ لرو؛ تر ټولو کوچنی څيز ان يو مستحب
او مکروه هم د مصالحې وړ نه گڼو او نه په دې اړه د چا هيله او

توقع منو او نه له چا داسې توقع او هیله لرو، چې د مصلحت په نامه د خپلو اصولو له یوه اصله لاس واخلي، مور چې د خه توقع او هیله لرو داده، چې د حسن تفاهم چاپیریال رامنځ ته شي، چې مور چې خپل اصول، فروع، فقه، کلام، تفسیر، ادبیات، فلسفه او حدیث لرو، چې وکړای شو خپل توکي د غوره توکیو په نامه راوړاندې کړو، چې تردې ډېر نور شیعیه په گوښه کې نه وي او د اسلامي نړۍ د بازارونو ورونه د شیعیه معارفو پر مخ پرانستې وي،

د اسلامي گډو ټکیو راخستل او د هر مذهب مختصات شاته اچول یو ډول خرق اجماع مرکب دی، چې محصول یې غیر له واقعي اسلامه بل خیز دی؛ ځکه بالاخره د یوې ډلې مختصات د اسلام د متن برخه ده او له دې مشخصاتو، ممیزاتو او مختصاتو مجرد اسلام نشته،

د اسلامي اتحاد د عالي فکر طراحانو، چې په شیعیه وو کې د "مرحوم آیت الله العظمی بروجردي" او په اهل سنتو کې د "علامه شیخ عبدالحمید سلیم" او "علامه شیخ محمود شلتوت" یې په سر کې ول، په فکر کې یې داسې طرح نه وه، په پام کې یې ول، چې اسلامي مذاهب په شته اختلافاتو او په گډو ټکیو سره یې

کړای شي د اسلام د دښمنانو پر وړاندې د ورورۍ لاسونه ورکړي او واحد ټلواله جوړه کړي، هغوی هېڅکله د مذهبي وحدت په نامه د اسلامي اتحاد غوښتونکي نه ول،

د عرف په معمولي اصطلاحاتو کې "واحدگوند" او "واحد ټلواله" سره توپیر لري، د گوندي وحدت غوښته ده، چې وگړي د فکر، ایدیولوژۍ، کړنلارو او بالاخره د فکري ځانگړنو له پلوه سره یو رنگ او یولوري وي،

د واحدې ټلوالې مانا داده، چې گوندونه او ډلې په ایدیولوژۍ، لار او کړنلار کې د اختلاف په درلودو، د گډ دښمن پر وړاندې واحد جبهه جوړه کړي او څرگنده ده، چې د دښمن پر وړاندې د واحدې لیکې جوړول، له خپله مسلکه په دفاع له ټینگار او د ورور پر مسلک له نیوکې او خپل مسلک ته د نورو مسلکونو د ورونو رابلل، هېڅکله منافات نه لري،

پر څه په تیره بیا چې "آیت الله بروجردي" گروهمن و، دا وو، چې په اهلستو ورونو کې د اهلیتو د معارفو د خپراوي لپاره زمینه چمتو کړي، چې دا چار یوازې په حسن تفاهم شونې و، او دا شیعه وو ته ستر توفیق و، چې نوموړي وکړای شول، په مصر

کې ځینې شيعي فقهي کتابونه چاپ کړي، چې دا چار د هغه حسن تفاهم پایله وه، چې په مصریانو کې یې رامنځ ته کړې وه، په هر حال د "اسلامي اتحاد" له نظره د لاروی غوښتنه نه ده، چې حقایق و نه ویل شي؛ خو هغه څه باید ونشي، چې د مخالف لوري احساسات او تعصبات راپاروي او د علمي چار سروکار له عقل او منطق سره دی؛ نه له عواطفو او احساساتو سره.

،،،،، له نېکه مرغه، چې زموږ په پېر کې په شيعه وو کې داسې څېرونکي راپیدا شوي، چې له همدې غوره لارې گټنه کوي، چې په سر کې یې "علامه شرف الدين عاملي" او "علامه شيخ محمد کاشف الغطاء" او "شيخ عبدالحسين اميني" د "الغدیر" د کتاب لیکوال دی،

پخپله د حضرت علي کرم الله وجهه هېر شوی سیرت، چې د هغه د ژوند له تاریخه راڅرگندېږي، په دې اړه غوره زده کړه ده، حضرت علي کرم الله وجهه د خپل حق په غوښتنو کې ناغېږي و نه کړه او په څرگند ډول یې هر څه وویل او له اسلامي اتحاد سره مینه یې په دې لار کې خنډ نه شوه، په نهج البلاغه کې خورا خطبې پر دې مدعا شاهدې دي؛ خو په عين حال کې دا

تظلمونه لامل نه شول، چې د پردیو پر وړاندې د مسلمینو له لیکي بهر شي، د جمعې په لمانځه کې یې گډون کاوه، له جنگي غنیمتو یې خپله برخه اخسته او خلفاوو ته یې سمه لارښوونه هم کوله، سلامشوره ورسره کېده او ناصحانه نظر یې ورکاوه.

له ایرانیانو سره د جگړې پر مهال د وخت خلیفه (رض) لېوال و، چې په خپله هم په جگړه کې گډون وکړي؛ خو حضرت علي کرم الله وجهه ورته وویل: پخپله په جگړه کې گډون مه کوه؛ ځکه چې په مدینه کې یې؛ نو دښمن به انگېري، چې که د جگړې د ډگر لښکر یې له منځه یووړ؛ نو له مرکز به ورته مرستندوی ځواکونه راوړسي؛ خو که پخپله د جگړې میدان ته ولاړ شي؛ نو وایي به: ((هذا اصل العرب)) د عرب جرړه داده؛ نو خپل ځواکونه به راټول کړي او له منځه به دې یوسي او که ته یې له منځه یووړي؛ نو په پیاوړې روحیه به له مسلمانانو سره هم وجنگېري،

(وگورئ: نهج البلاغه/۱۴۴)

په عمل کې هم د حضرت علي کرم الله وجهه سیرت داسې و، له یوې خوا له یوه خلیفه یې هم یو منصب هم و نه مانه؛ ځکه د

منصب منل يې په دې مانا وو، چې له خپل څرگند حقه تېر شوی دی او په بله وینا: دا کار له همکارۍ، همگامۍ او د اسلامي وحدت تر ساتلو هاخوا چار و؛ خو سره له دې، چې پخپله يې منصب نه مانه؛ خو هېڅکله يې خپل یاران او کورنۍ منع نه کړل، چې منصب ومني؛ ځکه د هغوی منل یوازې همکارۍ او همگامۍ ده او هېڅکله د خلافت د لاسلیکولو په مانا نه و،

وگورئ: د ابن ابی الحدید د نهج البلاغې شرح، تر ۶۲ لیک لاندې،

په دې اړه د حضرت علي کرم الله وجهه سیرت خورا دقیق دی او د اسلامي موخو په لار کې د هغه د متفاني توب نښه ده، حال دا چې نورو به څېرول او هغه به گنډل،

ابوسفیان وخت غنیمت وگاڼه، غوښتل يې د حضرت علي له نارضايتۍ گټنه وکړي او غوښتل يې له پېغبراکرمه، د پېغمبر د وصیت د پلي کېدو په بڼه غچ واخلي؛ خو د حضرت علي تر دې هوښیار و، چې ابوسفیان يې وغولوي او د هغه وړاندیز يې و نه مانه،

په هر وخت کې ابوسفیانان او حیې بن اخطبان شته، زموږ په پیر کې هم د د حیې بن اخطب لاسونه په ډېری ځایونو کې راڅرگندېږي؛ نو ښایي چې په دې اړه مسلمانان او په تېره بیا د حضرت علي لارویان د حضرت علي کرم الله وجهه سیرت خپله کړنلار کړي او دښمنان یې و نه غولوي،

دا وو ددې ډول مسئلو د مطرحولو د مخالفینو نیوکې او دا و زموږ ځواب او نظر،

عجیبه خو داده، چې ځینې ددې نیوکو په مخالف اړخ کې نیوکې کوي او وایي: دا ډله او پر عکس هغه ډله تمه لري، چې د "خلافت او امامت" مسئله د یوې سرگرمۍ او بوختیا بڼه غوره کړي، په دې بڼه، چې تل ددې موضوع خبره وي؛ یعنې د شعار په بڼه مطرح شي او هېڅکله په مستنده او څېړونکې بڼه مطرح نشي! احساسات توند او غوڅوونکي وساتي؛ خو عقلونه ماړه او پیاوړي نه کړي او دا هماغه څه دي، چې دښمن یې غواړي؛ خو که یو بحث په علمي او څېړنیزه بڼه مطرح شي؛ نو دلیل نشته، چې د سرگرمۍ په بڼه مطرح شي،

مرتضی مطهری

د امامت ماناوې او پړاوونه

پر امامت مو بحث دی، په شيعه وو کې د امامت مسئله خورا ارزښت لري او نورې اسلامي ډلې ورته دومره پر ارزښت قايل نه دي او د خبرې راز په دې کې دی، چې له امامته د شيعه وو مفهوم له نورو ډلو سره توپير لري؛ البته گڼ اړخونه هم لري؛ خو د امامت په هکله د شيعه وو په گروهو کې يو ځانگړی اړخ هم شته، چې له همدې اړخه امامت په کې فوق العاده ارزښت موندلی دی،

د بېلگې په توگه: مور چې کله د شيعه مذهب له نظره د دين اصول بيانوو؛ نو وايي: "توحيد"، "تبت"، "معاد"، "عدل" او "امامت" او امامت هم ددين په اصولو کې شمېرو، اهلست هم پر يو ډول امامت قايل دي او له بېخه له امامته منکر نه دي؛ خو امامت ته پر يوه بله بڼه قايل دي؛ خو نه په دې بڼه، چې د دين اصول يې وگني؛ بلکې د دين فروع يې گني، بالاخره مور د امامت په اړه له اهلستو سره اختلاف لرو؛ هغوی يو ډول امامت مني او مور بل ډول،

څنگه شيعه امامت د دين اصول گڼي او اهلست يې فروع؟
 علت يې هماغه دی، چې و مې ويل: پر کوم مفهوم، چې شيعه
 امامت ته قايل دي، له هغه مفهوم سره توپير لري، چې اهلستو
 ورته قايل دي،

د امام مانا

د ((امام)) د ټکي مانا ((پيشوا=مشر، مخکښ)) دی او په
 پارسي کې د ((پيشوا)) ټکی د ((امام)) د ټکي تحت الفظي مانا
 ده، پخپله د ((پيشوا=مشر، مخکښ)) او ((امام)) ټکی سپېڅلی
 مفهوم نه لري، پيشوا؛ يعنې پيشرو؛ يوه ډله يې تابع او لاروی ده
 که اوس دا پيشوا عادل او لارموندلی وي او که بې لارې وي،
 قرآن هم د امام ټکی په دواړو ځايونو کې کارولی، په يو ځای
 کې وايي: ((وَجَعَلْنَاهُمْ أُمَّةً يَهْدُونَ بِأَمْرِنَا وَأَوْحَيْنَا إِلَيْهِمْ فِعْلَ
 الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ وَكَانُوا لَنَا عَابِدِينَ
 (انبيا/۷۳))= او مور هغوی لارښوونکي کړل، چې زموږ په امر
 يې (خلکوته) لار ښوونه کوله او مور ورته د ښو چارو د کولو او
 لمونځ درولو او زکات ورکولو وحې وکړه او يوازې زموږ
 لمانځونکي وو،))

په بل خای کې وايي: ((وَجَعَلْنَاهُمْ أُمَّةً يَدْعُونَ إِلَى النَّارِ وَيَوْمَ الْقِيَامَةِ لَا يُنصَرُونَ (قصص/۴۱))= او مور هغوی [=فرعونيان] د اور پر لور د بلنې مشران وگرځول او د قیامت پر ورځ به ورسره هېڅ مرسته ونشي،))

یا د بېلگې په توگه فرعون ته یې د امام ټکی کارولی دی: ((يَقْدُمُ قَوْمَهُ يَوْمَ الْقِيَامَةِ فَأَوْرَدَهُمُ النَّارَ وَبِئْسَ الْوَرْدُ الْمَوْرُودُ (هود/۹۸))= د قیامت پر ورځ به فرعون د خپل قوم مخکښ وي او (د جنتي رڼو چينو پرځای به) هغوی دوزخ ته نښاسي او څوک چې ورننوتی (؛ نو ورته) څومره ناوړه ننوتون دی،))

نو د امام ټکی د مخکښ په مانا دی؛ مور اوس له "باطل مخکښ" سره کار نه لرو او د مخکښ پر مانا به رڼا واچوو،

"مخکښي" په څو ځایو کې ده، چې په ځینو مواردو کې اهلست هم پر امامت قایل دي؛ خو په څرنگوالي او شخص کې راسره اختلاف لري؛ خو د امامت په ځینو مفاهیمو کې له بېخه له داسې امامته انکار کوي؛ د ټولني د مخکښ په مانا امامت هغه امامت دی، چې اهلست یې هم مني؛ خو په څرنگوالي، بڼه او شخص کې راسره اختلاف لري، چې په همدې تعبیر او دې په ورته تعبیرونو کې د پخوانیو متکلمینو په

کتابونو کې راغلي دي، "خواجه نصيرالدين طوسي" په "تجرید" کې امامت داسې تعريفوي: ((رياسة عامة))؛ يعنې عمومي رياست،

د جناب رسول اکرم صلی الله عليه وآله وسلم شئون

حضرت پېغمبراکرم په هغو ځانگړنو، چې په اسلام کې وې، پخپل وخت کې يې څو دندې درلودې او څو پوستونه يې اداره کول، د خدای له لوري يې لومړی پوست پېغمبري وه؛ يعنې الهي احکام يې بيانول، قرآن کریم وايي:

((مَا أَفَاءَ اللَّهُ عَلَى رَسُولِهِ مِنْ أَهْلِ الْقُرَى فَلِلَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَأَبْنِ السَّبِيلِ كَيْ لَا يَكُونَ دُولَةً بَيْنَ الْأَغْنِيَاءِ مِنْكُمْ وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا وَاتَّقُوا اللَّهَ إِنَّ اللَّهَ شَدِيدُ الْعِقَابِ (حشر/۷)) = څه چې خدای ددغو کليو له اوسېدونکيو خپل استازي ته را اړوي؛ نو هغه د خدای او د (هغه) د استازي او خپلوانو او يتيمانو او مسکينانو او پرديسانو لپاره دي، چې (دا ډېره شتمني) ستاسې د بلایانو ترمنځ لاس په لاس نشي او څه چې تاسې ته د (خدای) استازي راوړي دي؛ نو هغه واخلي (او عمل پرې وکړئ) او چې له څه

مو منع کوي؛ نو ډډه ترې وکړئ او د خدای له (مخالفته) ځان
وساتئ؛ خدای سخت عذابی دی،))

یعنې حضرت پېغمبراکرم، چې کوم احکام وایي، د خدای له
لوري یې وایي او له دې نظره حضرت پېغمبراکرم یوازې د هغه
څه بیانونکی دی، چې وحې یې ورته کيږي،

د حضرت پېغمبراکرم بل منصب د قضا و؛ هغه د مسلمانانو
قاضي و؛ ځکه د اسلام له نظره قضاوت څه اسان چار نه دی،
چې د دوو تنو اختلاف پیدا شو؛ نو یو تن یې قاضي کېدای
شي،

د اسلام له نظره قضاوت یو الهي شان دی؛ ځکه پر عدل حکم
کول دي او قاضي هغه دی، چې په دښمنیو او اختلافونو کې پر
عدل حکم کوي، دا منصب هم د قرآن له مخې حضرت
پېغمبراکرم ته ورکړ شوی و او د خدای له لوري یې حق درلود،
چې د خلکو په اختلافونو کې قضاوت وکړي، دا هم یو الهي
منصب دی نه عادي، پېغمبر اکرم عملاً هم قاضي و،

((فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا
يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا) (نساء/ ۶۵)
= خو داسې نه ده، پر پالونکي دې قسم، چې هغوی به تر هغه

(حقيقي) ايمان را نه وړي، چې د خپلمنځي شخړو پرېکړو ته،
تا پرېکړه کوونکې نه کړي او بيا دې د پرېکړو پر وړاندې
ځانونه تنگ (زړي او خپه ونه مومي) او بيخي ورته غاړه
کېږدي،))

عامه رياست بل منصب دی، چې د قرآن له مخې رسماً ورکړ
شوی و؛ هغه د مسلمانانو د ټولني مشر او مدير و،

((يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ
مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ
تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا (نساء/ ۵۹)=
مؤمنانو! د خدای اطاعت وکړئ او د پېغمبر او د اولوالامر [=d
پېغمبر وصيان] اطاعت وکړئ او که ستاسې ترمنځ په کومه
چاره کې شخړه پېښه شي (؛ نو د منځگړتوب لپاره) خدای او
رسول ته مخه وکړئ که (په رښتیا) پر خدای او د اخرت پر
ورځ ايمان لرئ، دا (کار) تاسې ته غوره دی، عاقبت او پای يې
هم ډېره ښه ده،))

دا چې وايو درې شانه، په اصطلاح تشریفات دي؛ بلکې هغه
څه چې له حضرت پېغمبراکرمه رارسېدلي، درې ډوله دي:

يو: د حضرت پېغمبر اکرم وينا يوازې الهي وحې ده، دلته پېغمبر له ځانه هېڅ واک نه لري؛ د خدای له لوري حکم راغلی، حضرت پېغمبر اکرم يوازې د ابلاغ وسيله ده؛ لکه په هغو ځايو کې، چې ديني احکام وايي: لمونځ وکړئ، روژه ونيسئ او، ، ، ، په هغه ځای کې، چې د خلکو ترمنځ قضاوت کوي؛ نو قضاوت يې وحې کېدای نشي، دوه تنه اختلاف کوي او حضرت پېغمبر اکرم يې د اسلامي احکامو له مخې ترمنځ قضاوت کوي او وايي، چې حق د چا دی، دلته داسې نه ده، چې حضرت جبرائيل عليه السلام به د خدای له لوري وحې راوړي، چې حقوال څوک دی، که کومه استثنا وي؛ هغه بېله خبره ده؛ خو په ټوليزه توگه د پېغمبر اکرم قضاوتونه د ظاهر له مخې ول؛ لکه څنگه چې نور قضاوت کوي؛ خو په غوره او لوړه کچه، پخپله يې ويل: گمارل شوی يم، چې د ظاهر له مخې حکم وکړم؛ يعنې يو مدعي او يو منکر پيدا کړي او د بېلگې په توگه مدعي دو عادل شاهدان لري؛ نو پېغمبر اکرم د همدې شاهدانو د شاهدې له مخې قضاوت کوي او دا هغه حکم دی، چې پېغمبر ورکړی دی؛ نه دا چې وحې ورته شوې ده،

په درېم شان کې هم داچې حضرت پېغمبراکرم د ټولنې مشر دی؛ نو که کوم حکم کوي، بې له هغه فرمانه دی، چې خلکو ته پکې د خدای حکم اوروي، خدای ورته د داسې مشرۍ واک ورکړی دی، داځکه چې مشر دی، کار کوي؛ نو احياناً سلامشوره هم کوي؛ گورو، چې حضرت پېغمبراکرم په ډېرو چارو او جگړو؛ لکه بدر، احد او خندق کې له یارانو سره مشوره کوي، د خدای په حکم کې مشوره نشي کېدای، آیا کله حضرت پېغمبراکرم له یارانو سره په دې هکله مشوره کړې، چې د ماښام لمونځ داسې وکړو که هغسې؟؛ بلکې کله به داسې چارې راپېښېدې، چې په هکله به یې خبرې کېدې؛ نو ویل یې، چې دا چارې په ما پورې اړوند نه دي، د خدای له لوري داسې دي او بې له دې کېدای هم نشي؛ نو که د کوم چار په هکله پېغمبر اکرم فرمان ورکړ، چې داسې وکړئ؛ نو دا حکم د هغه واک له مخې دی، چې خدای ورکړی دی او که په کوم ځانگړي چار کې وحې شوې وي؛ نو دا استثناء ده او استثنايي اړخ لري؛ نه دا چې د ټولنې د مشر په نامه په هر چار کې ورته وحې کېده، چې دلته داسې وکړه او هلته هغسې او په داسې چارو کې هم حضرت پېغمبراکرم یوازې پیغام رسوونکی وي،

د ټولني د مشرۍ په مانا د امامت مانا

په لومړۍ مانا امامت د "عامه رياست" په مانا دی؛ يعنې پېغمبر اکرم، چې له دنيا ولاړ شي؛ نو يو له هغو شؤنو، چې بلا تکليفه پاتې کېږي همدا د ټولني مشري ده، ټولنه مشر غواړي او په دې کې څوک هم شک نه لري، تر حضرت پېغمبر اکرم وروسته د ټولني مشر څوک دی؟ دا هغه چار دی، چې اصل يې هم شيعه مني او هم اهل سنت؛ هم شيعه مني، چې ټولنه ستر او تکړه مشر ته اړينه ده او هم اهل سنت او له همدې ځايه دي، چې د خلافت مسئله مطرح ده، شيعه وايي: حضرت پېغمبر اکرم تر ځان وروسته ټولني ته مشر ټاکلی دی او ويلي دي، چې تر ما وروسته به د مسلمانانو د مشرۍ چارې حضرت علي کرم الله وجهه سمبالوي او اهل سنت په منطقي اختلاف دا مطلب هغسې نه مني، چې شيعه يې مني او وايي: پېغمبر اکرم تر ځان وروسته مشر نه دی ټاکلی او پخپله د مسلمانانو دنده وه، چې تر ځان وروسته د ټولني مشر وټاکي؛ نو اهل سنت وروڼه هم د امامت مسئله چې مسلمانان بايد مشر ولري _ مني؛ خو وايي، چې مشر په هغه بڼه

ټاکل کېږي او شيعه وايي، چې په دې بڼه ټاکل کېږي او مشر
پېغمبر اکرم په الهي وحې ټاکي،

که د امامت مسئله تر همدې بريده وه؛ (يعنې خبره يوازې تر
پېغمبر اکرم وروسته د مسلمانانو د مشرۍ وه؛ نو شيعه وو به هم
امامت د دين په فروعو کې گانه؛ نه د دين په اصولو کې؛ خو
شيعه چې پر امامت قايل دي؛ يوازې پردې بسيا نه کوي، چې
حضرت علي کرم الله وجهه د پېغمبر اکرم يو صحابي و او
حضرت ابوبکر (رض)، حضرت عمر (رض)، حضرت عثمان
(رض) او په سلگونو نور کسان او ان حضرت سلمان (رض) او
حضرت ابوذر (رض) هم د حضرت پېغمبر اکرم اصحاب ول؛
خو حضرت علي کرم الله وجهه تر ټولو غوره و او پېغمبر اکرم
صلی الله عليه وآله وسلم هم ټاکلی و،

نه! شيعه پردې بسيا نه کوي او دوه نورې مسئلې وايي، چې
اهلسنت بېخي پرې د يو چا په هکله هم قايل نه دي او نه دا
چې قايل دي او له علي کرم الله وجهه يې نفې کوي هم، چې
يوه يې امامت؛ "د مسلمانانو د ديني مرجع" په مانا دی،

امامت د ديني مرجعيت په مانا

و مو ويل: پېغمبر اکرم صلی الله عليه وآله وسلم د وحې مبلغ و، چا چې د اسلام په هکله پوښتنه درلوده؛ نو حضرت پېغمبر اکرم يې پوښته او د هغه څه په هکله يې پېغمبر اکرم پوښته، چې په قرآن کریم کې به نه ول، مسئله داده، چې آیا هغه احکام او ښوونې، چې اسلام غوښتل خلکو ته يې ووايي، په قرآن کریم کې راغلي او پېغمبر اکرم خلکو ته ويلي دي که نه، هغه څه چې پېغمبر اکرم خلکو ته ويلي، د اسلام ټول احکام نه دي؛ ځکه وخت يې ددې کار اجازه نه ورکوله؛ حضرت علي کرم الله وجهه د پېغمبر اکرم "وصي" و او ټول اسلام او يا لږ تر لږه د اسلام کليات يې ورته ويلي ول او حضرت علي يې پخپل لاس فوق العاده عالم روزلی و، چې تر نورو ټولو اصحابو غوره و او هغه چې ان د پېغمبر اکرم په څېر نه تېروته او د خدای له لوري به داسې خبره نه وي راغلې، چې علي کرم الله وجهه به ترې بې خبره وي؛ نو حضرت پېغمبر اکرم تر ځان وروسته خپل وصي وښود او و يې ويل: ((خلکو! تر ما وروسته، چې د دين په اړه هر پوښتنه لرئ؛ نو زما له وصي؛ علي او زما له اوصياوو يې وپوښتنئ،))

دلته په واقع کې امامت د اسلام يو ډول "کارپوهي" ده؛ خو تر "مجتهد" پورته کارپوه؛ د خدای له لوري کارپوهي؛ يعنې هغه وگړي، چې اسلامپوهان دي؛ خو نه هغه اسلامپوهان، چې د خپل عقل او فکر له مخې يې اسلام زده کړې وي۔ چې قهراً جازي الخطا وي۔ بلکې هغه وگړي، چې له رمزي او غيبې لارې يې۔ چې مور ته مجهول دي۔ له پېغمبر اکرمه اسلامي علوم زده کړي وي؛ له پېغمبر اکرمه، علي کرم الله وجهه ته او بيا په ټولو پېرونو کې وروستيو امامانو ته د اسلام پوهه (چې يو غير مخطي معصومه پوهه ده، چې بېخي نه تېروځي) رارسېدلې وي،

اهلسنت هېچا ته پر داسې مقام قايل نه دي؛ نو هغوی په دې ډول امامت کې بېخي د امام پر شتون قايل نه دي؛ نه داچې پر امامت قايل دي او ووايي، چې حضرت علي امام نه دی او حضرت ابوبکر (رض) امام دی، او حضرت ابوبکر (رض)، حضرت عمر (رض)، حضرت عثمان (رض) او په ټوليزه توگه يو صحابي ته هم پر داسې شان او مقام قايل نه دي؛ نو ځکه پخپلو کتابو کې په ديني مسئلو پورې اړوند د حضرت ابوبکر او حضرت عمر تېروتنې رانقلوي؛ خو شيعه خپل امامان له تېروتنې

معصوم گني او ناشونې ده، چې خپل امام ته پر تېروتنې قايل شي،

د اهلستو په کتابو کې راغلي، چې حضرت ابوبکر (رض) په پلاني ځای کې تر خپلې تېروتنې وروسته وويل: کله راباندې شيطان واکمن شي او تېروځم، ((يا حضرت عمر (رض) تر خپلې تېروتنې وروسته وويل: ((دا ښځې تر عمره پوه دي،))

وايي: پر هغه ورځ، چې حضرت ابوبکر (رض) ومړ؛ نو کورنۍ يې او ام المؤمنین عايشې ویر کاوه، د ژړا غږونه، چې له کوره راپورته شول؛ نو حضرت عمر (رض) پیغام واستاوه، چې دې ښځو ته ووايه، چې چوپ شي؛ خو چوپ نه شوې، بیا يې پیغام ورواستاوه، چې که چوپ نه شوې؛ نو په کوره به يې ادب کړم او همداسې پرله پسې پیغامونه يې استول، حضرت عايشې بي بي ته وويل شول، چې حضرت عمر گواښه کړې، چې چوپ شئ، ام المؤمنین وويل: عمر ته ووايه، چې راشي، څه وايي؟ حضرت عمر د حضرت عايشې په درناوي راغی، بي بي ورته وويل: څه وايي او پرله پسې پیغامونه راستوي؟ حضرت عمر وويل: له پېغمبر اکرمه مې اورېدلي، چې که څوک ومړ او څومره ورپسې ژړاگانې کېږي؛ نو مړی کېږي، بي بي وويل: پوه

شوی نه یې، تېروتنی یې خبره بل څه ده او پوهېږم، چې څه خبره ده: یوه ورځ یو خبیث یهودي مړ شوی و او کورنۍ یې ورته ویر کاوه؛ پیغمبر اکرم وویل: ((دوی ژاړي؛ خو مړی عذابېږي)) و یې نه ویل، چې د دوی ژړا د مړی د عذاب لامل دی؛ بلکې و یې ویل: دوی ورته ژاړي؛ خو نه پوهېږي، چې مړی یې عذابېږي او دا خبره له دې مسئلې سره څه اړه لري؟ پردې سربېره، که پر مړي ژړل حرام وي؛ مورب گناه کوو؛ نو خدای ولې زموږ د ژړا په پار یو بې گناه وکړوي؟! حضرت عمر (رض) وویل: عجیبه ده؛ نو خبره داسې وه!! ام المؤمنین وویل: هو! حضرت عمر وویل: که ښځې نه وې؛ نو عمر به هلاک شوی وای،

پخپله اهل سنت وايي، چې حضرت عمر تر اویاوو څلو ډېر وویل: ((لو لا علي لهلك عمر،))

نو هغوی پر داسې امامت قایل نه دي، د بحث منځپانگه دې مانا ته راگرځي، چې مسلماً وحې یوازې پیغمبر اکرم ته راته، مور نه وایو، چې دولس گونو امامانو ته وحې کېده، اسلام یوازې حضرت پیغمبر اکرم بشر ته راوړ او خدای هم هغه څه پیغمبر ته وویل، چې باید خلکو ته وویل شي او داسې نه ده،

چې د اسلام څه احکام حضرت پېغمبر اکرم ته له ویلو پاتې شوي وي؛ خو آیا داسې احکام پاتې دي، چې لا خلکو ته نه دي ویل شوي؟ د اهلستو خبره داده، چې د اسلام احکام هماغه ول، چې حضرت پېغمبر اکرم اصحابو ته وویل، بیا په هغو مسئلو کې، چې په هکله یې له اصحابو کرامو هم څه نه دي روایت شوي او پکې بند پاتې یو؛ نو څه به کړو؟؛ نو دلته د "قیاس" مسئله راننوخې او وایي: موږ دا ستونزه د قیاس او پرتلنې په قانون هواروو، چې امیر المؤمنین په نهج البلاغه کې وایي: ((یعنې خدای نیمگړی دین راولېږه، چې تاسې یې بشپړ کړئ؟!))؛ خو شیعه وایي: نه خدای، اسلام پېغمبر اکرم ته نیمگړی رالېږلی او نه پېغمبر خلکو ته نیمگړی بیان کړی دی، پېغمبر بشپړ خلکو ته بیان کړ؛ خو څه چې پېغمبر اکرم بشپړ بیان کړي؛ ټول هغه څه نه دي، چې عمومو خلکو ته یې وویل (ډېری داسې موضوعات ول، چې بېخي د پېغمبر اکرم پر مهال نه ول پیدا شوي او بیا به یې په هکله پوښتل)؛ بلکې ټول هغه احکام، چې د خدای له لوري ول، خپل ځانگړي زده کوونکي ته یې وښوول او ورته یې وویل، چې ته یې خلکو ته ووايه،

نو دلته دي، چې د "عصمت" مسئله رامنځ ته كېږي، شيعه وايي: لکه څنگه چې ناشونې وه، چې پخپله پېغمبر عمداً يا سهواً تېروځي؛ نو ناشونې ده، چې د پېغمبر اکرم ځانگړی زده کوونکی هم تېروځي؛ ځکه لکه څنگه چې له پېغمبر اکرم سره الهي تاييد و؛ شاگرد سره يې هم الهي تاييد مل و، چې دا امامت ته يوه بله مرتبه ده،

امامت د ولايت په مانا

امامت درېمه درجه او مقام هم لري، چې د امامت تر ټولو ستر مفهوم دی او د شيعه وو کتابونه ترې ډک دي او د تشيع او تصوف ترمنځ گډ ټکی دی، البته دا چې وايو گډ ټکی؛ ناوړه دې تعبير نشي؛ ځکه شونې ده، چې په دې هکله د مستشرقينو له خبرو سره مخ شئ، چې مسئله په دې همدې بڼه مطرحوي، دا هغه مسئله ده، چې په عارفانو کې خورا مطرح ده او په تشيع کې هم له صدر اسلامه مطرح وه او ياد مې دي، چې لس کاله مخکې، چې بناغلي "کربن" له "علامه طباطبايي" سره مرکه درلوده؛ يوه پوښتنه يې دا وکړه، چې دا مسئله شيعه و له تصوف

اخستی او که تصوف له تشیع؟ غوښتل یې ووايي: یو له بله یې
اخستی ده،

علامه طباطبایي وویل: تصوف له شیعه و اخستی؛ ځکه مسئله
له هغه وخته په شیعه کې مطرح وه، چې لا تصوف نه و رامنځ ته
شوی او بیا په تصوف کې مطرح شوه؛ نو که چېرته یو له دوی
له بله اخستی وي؛ نو صوفیانو له شیعه و اخستی ده،

دا مسئله ((د کامل انسان)) مسئله ده او په بل تعبیر د زمان د
حجت مسئله ده، عارفان او متصوفان په دې مسئله خورا ډډه
کوي، مولانا بلخي وايي: ((په هر وخت کې قایم ولي شته)) په
هر وخت کې کامل انسان شته، چې د انسانیت د ټولیز معنویت
حامل او وړونکی دی، هېڅ وخت بې له کامل انسانه نه وي
((چې کله یې پر "قطب" تعبیروي)) او هغه کامل ولي ته، چې
بشپړ انسانیت ورسره دی، یو لړ مقامات قایل دي، چې زموږ له
ماغزو ډېر لرې دي، چې له هغو مقاماتو یو یې پر ضمیرونو؛
یعنې پر زړونو واکمني ده؛ په دې مانا، چې هغه یو ټولیز روح
دی، چې پر ټولو روحونو راچاپېر دی،

((ولو لا الحجة لساخت الارض باهلها))؛ یعنې داسې وخت نه و
او نه به وي، چې ځمکه بې له کامل انسانه وي او شیعه هغه

کامل انسان ته ډېری مقامات او درجات قایل دي او مور په ډېری زیارتونو کې پر داسې ولایت او امامت اقرار او اعتراف کوو؛ یعنې گروهمن یو، چې امام له داسې ټولیز روحه برخمن دی، په زیارتونو کې وایو: ((اشهد انک تشهد مقامی و تسمع کلامی و ترد سلامی)) (مور یې لا مری ته وایو؛ البته زموږ له نظره مری او ژوندی یې توپیر نه لري او داسې نه ده، چې ژوندی یې داسې نه و او یوازې مری یې داسې دی) گواهي ورکوم، چې دلته مې شتون درک کوې، گواهي ورکوم، چې وایم: السلام علیک یا علی بن موسی الرضا؛ نو ته یې اورې، گواهي ورکوم، چې کوم سلام درباندي اچوم: السلام علیک؛ نو ځواب یې راکاوې، دا مقام چا ته څوک هم قایل نه دي او دا مقام اهل سنت (بې له وهایانو) یوازې پیغمبر اکرم ته قایل دي؛ خو دا خبره د شیعه مذهب له اصولو ده،

نو د امامت مسئله درې درجې مومي او که یو له بله یې بېلې نه کړو؛ نو په هغو استدلالونو کې به تېروځو، چې په دې اړه یې کوو؛ نو تشیع هم درجې او پړاوونه لري، ځینې شیعیان یوازې امامت ته د ټولني د مشرۍ په مانا گوري، وایي: پیغمبر اکرم صلی الله علیه وآله وسلم حضرت علي کرم الله وجهه تر ځان

وروسته د ټولني مشرۍ ته ټاکلې و، چې حضرت ابوبکر (رض)،
حضرت عمر (رض) او حضرت عثمان (رض) يې ځای ونيو او
يوازې همدومره شيعه دي او پر هغه دوو نورو مسئلو گروهمن نه
دي او يا يې په هکله چوپ دي، ځينې پر دويم پړاو قايل دي؛
خو درېم پړاو ته نه رسي؛ خو ډېری شيعه علماء او شيعيان پر
درېم پړاو گروهمن دي،

که غواړو پر امامت بحث وکړو؛ نو بايد په دې پړاوونو کې بحث
وکړو: امامت په قرآن کې، امامت په سنتو کې او امامت د عقل
له مخې،

په لومړي پړاو کې بايد وگورو، کوم امامت چې شيعه وايي، په
قرآن کې شته که نه؟ او که د قرآن آيتونه داسې امامت رابښي؛
نو آیا امامت يوازې د ټولني سياسي او ټولنيزې مشرۍ ته وايي
که امامت ديني مرجعيت او ان د معنوي ولايت پر مانا هم دی؟
له دې بحثه، چې راووتو، بايد په سنتو کې امامت ولټوو، چې
نبوي سنت د امامت په هکله څه وايي؟ بيا به د عقل له مخې د
مسئلي شننه او کره کتنه وکړو، چې عقل په دې درې پړاوونو
کې څه مني؟ آیا وايي، چې د ټولني مشرۍ په اړه اهل سنت په

حقه دي او د حضرت پېغمبراکرم ځایناستی باید د خلکو شورا وټاکي یا پخپله حضرت پېغمبراکرم خپل ځایناستی ټاکلی دی،

د امامت په اړه یو حدیث

دا روایت هم شیعہ مني او هم اهل سنت او معمولاً هغه حدیث ته په ټیټه سترګه نه شو کتلاي، چې هم یې شیعہ مني او هم اهل سنت؛ ځکه چې کله یې دواړه ډلې روایت کړي؛ نو تقریباً بڼي، چې دا خبره هر ورو حضرت پېغمبراکرم یا امام کړې ده، البته عبارتونه لږ څه توپیر لري؛ خو مضمون یې یو دی، دا حدیث شیعہ داسې روایتوي:

من مات و لم یعرف امام زمانه مات میتة جاهلیة = څوک چې ومري او د خپلې زمانې امام و نه پېژني؛ نو د جاهلیت په مرګ مړ شوی دی،

دلائل الصدق ۱۳/۶،

دا ډېر کلک تعبیر دی؛ ځکه د جاهلیت پر مهال خلک بېخه مشرک ول او ان توحید او نبوت یې هم نه درلود، دا حدیث د شیعہ وو په کتابو کې ډېر راغلی او سل په سلو کې د شیعہ مذهب له اصولو سره اړخ لګوي، "کافي" د شیعہ معتبر حدیثي

کتاب دی، چې دا روایت پکې راغلی او عمدۀ خو داده، چې د اهلستو په کتابو کې هم راغلی دی، اهلستو دا حدیث په بل عبارت رانقل کړی دی: من مات بغير امام مات ميتة جاهلية = څوک چې بې امامه ومري؛ نو داسې به وي؛ لکه د جاهليت په مرگ، چې مړ شوی وي.
د امام احمد حنبل مسند.

په بل ځای کې يې په دې عبارت رانقل کړی دی: من مات و ليس في عنقه بيعة مات ميتة جاهلية = هغه چې ومري او پر غاړه يې د امام بيعت نه وي؛ نو د جاهليت په مرگ مړ شوی دی، په کوم عبارت، چې شيعه وو رانقل کړی، اهلستو هم رانقل کړی دی: من مات ولا امام له مات ميتة جاهلية، دا عبارتونه خورا ډېری دي او ښيي، چې د حضرت پيغمبراکرم خورا دې مسئلې ته پام و،

هغوی، چې امامت يوازې د ټولني مشري گڼي، وايي: وگوره! پيغمبراکرم د مشرۍ مسئلې ته څومره ارزښت ورکاوه، چې گروهمن و، چې که امت مشر و نه لري؛ نو مرگ يې د جاهليت مرگ دی؛ ځکه د اسلامي احکامو سم تفسيرول، د ټولني په سمې مشرۍ او له مشرۍ سره د خلکو په ټينگو اړيکو پور اړه

لري، اسلام څه وگړيز دين نه دی، چې څوک ووايي: پر خدای او استازي يې گروهمن يم؛ نور له هېچا سره کار نه لرم، نه! بې له خدای او استازي يې، بايد هر و مرو ځان پوه کړې او و يې پېژني، چې په دې زمانه کې دې مشر او لارښود څوک دی او قهراً د مشرتوب تر سيوري لاندې يې غورځې پورځې وکړې، هغوی چې امامت په "دیني مرجعیت" مانا کوي [ددې حدیث په مانا کې] وايي: که څوک غواړي دين ولري؛ بايد خپله ديني مرجع وپېژني او پوه شي، چې دين له کومې سرچينې اخلي، دا چې انسان دين ولري؛ خو دين له هغه سرچينې اخلي، چې د دين ضد ده؛ نو دا کټ مټ جاهليت دی، هغوی، چې امامت په "معنوي ولايت" مانا کوي، وايي: حدیث وايي: که انسان ته د کامل ولي پام نه وي؛ نو داسې دی؛ لکه په جاهليت چې ومري، دا حدیث مې په پيل کې ځکه ووايه، چې متواتر دی، چې يوه ذهني سريزه ولری، چې وروسته پرې بحث وکړو،

امامت په قرآن عظیم شان کي

په قرآن کریم کي څو آیتونه دي، چې شيعه پرې د امامت په هکله استدلال او استناد کوي:

((إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ رَاكِعُونَ (مائده/۵۵) = ستاسې ولي او پالندوی خو یوازې خدای، د هغه پیغمبر او هغه مؤمنان دي، چې لمونځونه کوي او د رکوع په حال کي زکات ورکوي،))

((إِنَّمَا))؛ یعنی "منحصراً=یوازې"، د ((ولي)) اصلي مانا ((پالندوی)) دی، ولایت؛ یعنی تسلط او سرپرستي، ستاسې ولي او پالندوی خو یوازې خدای، د هغه پیغمبر او هغه مؤمنان دي، چې لمونځونه کوي او د رکوع په حال کي زکات ورکوي، مور په اسلام کي داسې حکم نه لرو، چې انسان باید د رکوع په حال کي زکات ورکړي، چې ووايو دا یو ټولیز قانون دی، چې ټول وگړي رانغاړي، دا هغه پېښې ته اشاره ده، چې یوازې یو ځل راپېښه شوه او شيعه او سني داوړو روایت کړې، چې: حضرت علي کرم الله وجهه په رکوع کي و، چې یو سوالگر راغی او سوال یې وکړ، حضرت علي خپل گوتې ته اشاره وکړه، سوالگر

راغی او د حضرت علیکم الله وجهه له گوتې یې کوته وایسته؛
یعنې حضرت علي صبر و نه کړ، چې لمونځ یې پای ته ورسې
او بیا انفاق وکړي،

شيعه او سني دواړه يوه خوله دي، چې دا آیت د حضرت علي
کرم الله وجهه په هکله نازل شوی دی، ددې خبرې په پامنيوي،
چې د رکوع په حال کې انفاق اسلامي حکم نه دی (نه فرض
دی او نه مستحب)، چې ووايو شونې ده، چې نورو وگړيو هم
پر دې قانون عمل کړی وي ((؛ نو هغوی، چې داسې کوي))
اشاره او کنایه ده؛ لکه څنگه، چې کله په قرآن کې وايي:
((يقولون=وايي)) [د جمعې په بڼه] حال دا چې يو وگړي به دا
خبره کړې وي، دلته ((؛ نو هغوی، چې داسې کوي))؛ یعنې هغه
وگړي، چې داسې یې کړي دي؛ نو ددې آیت له مخې علي کرم
الله وجهه د خلکو ولایت ته ټاکل شوی دی،
دا هغه آیت دی، چې شيعه پرې استدلال کوي.

دلته لحن ډېر توند دی او ددې آیت مفاد د ((من مات ولم
يعرف امام زمانه مات ميتة جاهلية،)) حديث هومره توند دی،
که پېغمبر تبليغ و نه کړ؛ نو خپل رسالت یې نه دی ابلاغ کړی،

شيعه او سني دواړه يوه خوله دي، چې د مائډې سورت وروستی سورت دی، چې پر حضرت پيغمبراکرم نازل شوی؛ يعنې هغه مهال نازل شو، چې پيغمبر اکرم ټول احکام د دروېشت کالو په ترڅ کې خلکو ته بيان کړي ول او دا وروستي احکام وو، شيعه پوښتي: دا کوم حکم دی، چې د حضرت پيغمبراکرم وروستی حکم دی او که خلکو ته يې بيان نه کړي؛ نو تېرې ټولې هڅې يې خاورې ايرې کيږي؟؛ يعنې تاسې داسې کومه موضوع نشئ ښوولای، چې د حضرت پيغمبراکرم د عمر په وروستيو پورې اړوند وي او د ارزښت درجه يې دومره لوړه وي، چې که ابلاغ نشي؛ نو هېڅ به نه وي ابلاغ شوي؛ خو مور وایو، چې دا موضوع د امامت مسئله ده؛ که نه وي؛ نو هر څه له منځه تللي دي او پردې سربېره، شيعه د اهلستو له خولې دليل راوړي، چې دا آيت په "خم غدیر" کې نازل شوی دی،

د مائډې د سورت درېم آيت [: ((الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا)) = نن مې ستاسې دين تاسې ته بشپړ کړ او خپل لورېنه مې درته پوره کړه او اسلام مې درته ستاسې (تلپاتې) دين غوره کړ)) [ښيي، چې پر هغه ورځ داسې پېښه شوې وه، چې دومره ارزښتناکه وه، چې

ددین بشپروونکې او د نعمتونو پوره کوونکې وه، چې شتون یې د اسلام شتون دی او نه شتون یې د اسلام نه شتون دی،

تر پیغمبر اکرم وروسته امامت او د دین بنوول

و مو ویل: د امامت په اړه یوه مسئله د حکومت مسئله ده؛ یعنې تر حضرت پیغمبر اکرم وروسته د حکومت برخلیک څه دی؟ آیا د خلکو پر غاړه دی او دا خلک دي، چې باید پخپلو منځو کې واکمن وټاکي او یا دا چې حضرت پیغمبر اکرم خلکو ته تر ځان وروسته واکمن ټاکلی دی؟ دا چې په دې وروستیو کې مسئله داسې مطرحوي؛ نو هر ورومرو ذهنونه د اهلستو نظر ته اوړي؛ یعنې انگېري، چې نظریې تر ټولو عادي او طبیعي دی،

د مسئلې ناسم مطرحول

مسئله داسې مطرحوي، چې د اسلام له نظره د حکومت برخلیک څه دی؟ آیا "موروثي" او "تنصیبي" دی، چې هر واکمن تر ځان وروسته واکمن تنصیب او وټاکي او خلک هم د حکومت په چارو کې هېڅ لاسوهنه و نه لري؟ پیغمبر اکرم تر ځان وروسته یو ټاکلی وگړی وټاکه او هغه هم تر ځان وروسته ټاکلی وگړی وټاکه او هغه هم بل کس او تر قیامته د حکومت برخلیک داسې دی، چې تل "تعیني" او "تنصیبي" وي او قهراً

دا چار په دولس گونو امامانو پورې ځانگړې نه دی؛ ځکه د امامانو شمېر دولس تنه دی او د شيعه وو د گروهې له مخې دا شمېرې نه د کمېدو وړ دی او نه د ډېرېدو.

ددې وينا له مخې، د حکومت په اړه د اسلام ټوليز قانون داسې دی، چې حضرت پېغمبر اکرم - چې پخپله واکمن و- بايد تر ځان وروسته وټاکي او تر قيامته به په يو بل پسې د ټاکلو لړۍ همداسې وي او که اسلام ټوله نړۍ هم ونيسي (، چې اوس هم خورا پلويان لري) او اسلامي قوانين په ټوله نړۍ کې پلي شي؛ که د "واحد حکومت" په بڼه وي او که د بې شمېره حکومتو په بڼه؛ نو قانون به همدا وي؛ نو دا چې وايو: حضرت پېغمبر اکرم تر ځان وروسته حضرت علي کرم الله وجهه وټاکه، د همدې ټوليز اصل پر بنسټ ول، چې حکومت بايد تصيبي او تعييني وي او ددې فلسفې له مخې، پکار نه ده، چې حضرت پېغمبر اکرم تر ځان وروسته حضرت علي ټاکلی وي؛ دا چې پېغمبر اکرم کړای شول په وحې يو مطلب بيان کړي او دولس گوني امامان هم مُلهم دي او هم له پېغمبره يو لړ علوم تلقي کړي؛ خو وروسته خو داسې نه دي؛ نو که د حکومت په اړه د اسلام ټوليز اصل دا وي [چې حکومت تصيبي او تعييني

وي] ان پكار نه ده، چې حضرت پېغمبراکرم صلى الله عليه وآله وسلم حضرت علي کرم الله وجهه د وحې له لارې ټاکلی وي؛ بلکې پخپل نظر او صوابديد يې ټاکلی دی او دولس گوني امامان يې هم پخپل صلاحديد خپل ځايناستي ټاکلي دي؛ نو پردې بنسټ د حضرت پېغمبراکرم له نظره خلافت ته د علي کرم الله وجهه ټاکل، مکې ته د واکمن او د حاجيانو لپاره د مشر د ټاکلو په څېر دي؛ لکه څنگه چې هلته څوک نه وايي، چې که پېغمبر اکرم د وحې په لاسوونه پلانی د مکې د حکومت لپاره ولېره يا يمن ته يې حضرت معاذ بن جبل (رض) ولېره؛ بلکې وايي: دا چې پېغمبر اکرم د خدای له لوري د خلکو مدير او مشر و؛ نو په هغو چارو کې يې پخپله هوډ نيوه، چې په اړه به يې وحې نه راته؛ نو دلته هم بايد وويل شي، چې پېغمبر اکرم پخپل شخصي تدبير حضرت علي کرم الله وجهه د خلافت لپاره وټاکه.

که د امامت مسئله د دنيوي حکومت په مفهوم همدومره ساده مطرح کړو؛ نو دا له هغه امامته بيل بحث دی، چې زموږ په پام کې دی او که اصلاً مسئله په دې بڼه وي؛ نو لازم نه دي، چې وحې پکې دخالت وکړي او وحې يوازې دومره دخالت کړای

شي، چې پېغمبره! ته دنده لري، چې پخپله صلاح يو تن وټاکي او هغه هم تر ځان وروسته بل وټاکي او همدا لږ تر قیامته دوام ومومي،

که امامت په ساده بڼه او د حکومت په کچه مطرح کړو او ووايو، چې امامت؛ يعنې حکومت؛ نو هغه مهال به گورو، چې د اهلستو د خبرې توله د شيعه وو د خبرې په پرتله درنده وي؛ ځکه هغوی وايي: يو واکمن حق نه لري، چې تر ځان وروسته واکمن وټاکي؛ بلکې "امت" او "اهل حل و عقد" يې وټاکي او ټاکنه بايد د ولسواکي د اصولو پر بنسټ وي او دا د خلکو حق دی، چې څوک ټاکي؛ خو مسئله دومره هم ساده نه ده،

د شيعه وو له نظره د حضرت علي او دولس گونو امامانو د خلافت مسئله، چې تنصیبي وه، پر يوې بلې مسئلې فرع وه، چې تردې بنسټيزه وه،

دلته پوښتنه مطرحېږي، چې امامان خو دولس تنه ول او تر هغوی وروسته د حکومت برخليک څه دی؟ فرض کړئ؛ لکه څنگه چې پېغمبر اکرم حضرت علي وټاکه او واکمن شو بيا امام حسن او بيا امام حسين، چې حضرت امام مهدي ته راورسي؛ نو په دې بڼه کې قهراً د هغې فلسفې پر بنسټ، چې شيعيان يې په

دې باب لري، د امام مهدي د غيبت لپاره هم كوم لامل نه و؛ ده به هم د خپلو پلرونو په څېر لنډ عمر درلود او له دنيا به ته؛ نو تر امام مهدي وروسته به څه کېږي؟ آيا امامان به تر دولس تنو ډېرېدل؟ نه! بايد په خلکو کې يوه بله مسئله وي: په عادي بڼه د حکومت مسئله؛ لکه څنگه چې همدا اوس ده، امام مهدي خو نشي کړای، چې د غيبت په پېر کې د خلکو واکمن وي، بيا هم د دنيوي حکومت او واکمنۍ مسئله پر خپل ځای ده،

حکومت د امامت يو بناخ دی

مور بايد تېر نه وځو همداچې په شيعه و کې د امامت مسئله مطرح شوه؛ نو ووايو، چې امامت؛ يعنې د حکومت مسئله، چې په پايله کې مسئله په ډېره ساده بڼه وي او دا فروعات ورته پيدا شي، چې پيدا شوي دي او ووايو اوس، چې يوازې د حکومت مسئله مطرح ده او داچې څوک واکمن وي، آيا هغه چې واکمن شي، بايد هرورور تر ټولو افضل وي، يا نه! او ممکن څوک چې واکمنېږي، نسبي افضل وي؛ نه واقعي افضل؛ يعنې د سياستوالۍ او د چارو د ادارې له نظره تر نورو وړ وي؛ که څه هم له نورو نظرونو ډېر په ټيټه درجه وي، بڼه مدير او سياستوال

وي او خاين نه وي؛ نو آيا معصوم دې وي که نه؟ او دا چار څه لزوم لري؟ د شپې لمونځ کوونکی هم وي که نه؟ او دا چار څه لزوم لري؟ په فقهي مسایلو هم پوه وي که نه؟ او څه لزوم لري، چې پر فقهي مسایلو پوه وي؟! په دې چارو کې نورو ته رجوع کوي، نسبي افضليت بسيا دی او دا ددې تابع ده، چې موږ دې مسئلې ته يوازې د حکومت په کچه او په ټيټه ووينو او دا يوه ستره تېروتنه ده، چې احياناً پخواني (ځينې متکلمين) هم کله په دې تېروتنې ککړېدل، دا غلطې ډېره تکرارېږي، د امامت مسئله، چې مطرح شي؛ نو بې ځنډه حکومت ته متوجه شي، حال دا چې د حکومت چارې د امامت له فروعو او د امامت له ډېرو وړو ښاخونو ځنې دی، چې بايد دا دواړه سره گډ نشي؛ نو امامت څه دی؟

د دين په ښوولو کې امام د حضرت پيغمبراکرم

ځايناستی دی

د امامت په مسئله کې، بې له وحې د دين د ښوولو، روښانولو او توضیح لپاره د پيغمبر د ځايناستی مسئله د ارزښت له پلوه په لومړی درجه کې ده، البته يوازې حضرت پيغمبراکرم ته وحې راته او له دنيا له تلو سره يې وحې او رسالت پای ته ورسېد، د امامت مسئله په دې کې ده، چې آیا د پيغمبر اکرم په تلو، د هغو آسماني ښوونو ښوونه - چې نور پکې اجتهاد، شخصي رای او وگړيز نظر نشته - په يوه وگړي کې متمرکه وه، چې خلکو به د حضرت پيغمبراکرم په څېر په ديني مسايلو کې ترې پوښتل او هغه پرې پوهېده او ځواب يې حق او حقيقت دی او شخصي فکر نه دی، چې ممکن پکې تېروتي وي او بيا بله ورځ پرې رڼا واچوي؟ مور د حضرت پيغمبراکرم په هکله دا خبره نه کړو او نه يې کړای شو، چې په آند مو د حضرت پيغمبراکرم پلانی نظر ناسم و او يا هغه په دې ځای کې په لوی لاس د ځاني غوښتنو تر اغېز لاندې راغلی دی؛ ځکه دا خبره د نبوت له منلو سره اړخ نه لگوي، که کومه جمله هر ورو حضرت پيغمبراکرم ويلي وي او مور پخپله ترې اورېدلي يا نه وي اورېدلي او په پرېکنده

دلایلو جوته شوې وي، چې دا خبره حضرت پېغمبراکرم کړې ده؛ نو هېڅکله نه شو ویلای، چې خبره د پېغمبر ده؛ خو تېروتي دی، د یو مجتهد یا مفتي په اړه ویلای شو، چې د پلانی پوښتني په ځواب کې تېروتي، غفلت یې کړی یا د یو بهیر تر اغېز لاندې راغلی؛ خو د پېغمبر اکرم په اړه داسې خبره کړای نه شو؛ لکه څنگه چې د قرآن کریم د آیتونو په اړه ویلای نه شو، چې له بده مرغه په دې ځای کې وحې تېروتي او یا پکې د چا ځاني غوښتني دخالت کړی دی، ((وحې تېروتي ده))؛ یعنې دا آیت وحې نه دی،

آیا تر حضرت پېغمبراکرم وروسته داسې انسان و، چې واقعاً د دیني احکامو مرجع وي؛ لکه څنگه چې پخپله مرجع، مبین او مفسر و؟ آیا داسې کامل انسان و که نه؟ و مو ویل: داسې کامل انسان و؛ خو په دومره توپیر، چې د پېغمبر خبرې نېغ په نېغه پر وحې مستندي وې او د دولس گونو امامانو خبرې پر حضرت پېغمبراکرم مستندي وې؛ خو نه په هغې بڼه، چې حضرت پېغمبراکرم ورته ښوونه کړې وه؛ بلکې په هغې بڼه یې وایو، چې حضرت علي کرم الله وجهه وایي: پېغمبر اکرم راته د علم یو ور پرانېست، چې له هغه وړه زر نور وروڼه پرانېستل شول، مور نه

شو کړای تفسیر کړو، چې دا څرنگه و او لکه څنګه چې وحې نه شو تفسیرولاى، چې حضرت پېغمبراکرم څرنگه علم له خدايه اخلي؛ نه شو تفسیرولاى، چې د علي او پېغمبر اکرم ترمنځ څرنگه اړیکه وه، چې حضرت پېغمبراکرم بشپړ حقایق علي ته وښوول او بې له هغه یې چاته و نه ښوول،

حضرت علي (نهج البلاغه/ ۱۹۲ خطبه) وايي: ((زه له پېغمبر سره په حراء کې وم (هغه مهال ماشوم و)، دردونکې چغه مې واورېده، و مې ويل: وحې، چې درته راغله؛ نو د شيطان د کړيکې غږ مې واورېد، حضرت پېغمبراکرم راته وويل: ((يا علي! انک تسمع ما اسمع و تری ما اری ولکنک لست نبی=علي! بېشکه چې څه اورم، اورې یې او چې څه وينم، وينې یې،))

صحیح مسلم، اووم جز/ ۱۲۲ مخ،

که په هماغه ځای کې د علي تر څنګ بل څوک هم و؛ هغه غږ یې نه اورېده؛ ځکه هغه اورېدل د غږ اورېدل نه ول، چې په فضا کې خپور شي، چې ووايو هر غوږي به اورېده، هغه بېل اورېدل، حس او ليد دی،

د "ثقلینو" حدیث او د دولس گونو امامانو د عصمت

مسئله

په امامت کې بنسټیزه مسئله معنوي اړخ یې دی، امامان؛ یعنې معنوي انسانان، چې له معنوي لارې په اسلام پوهېږي او پېژني یې او د حضرت پېغمبراکرم په څېر له تېروتنې او گناه معصوم دي، امام پرېکنده مرجع ده، چې که یوه جمله ترې واورئ؛ نه پکې د تېروتنې ورکولای نشئ او نه په لوی لاس د اړونې احتمال پکې ورکولای شئ، چې نوم یې ((عصمت)) دی، شیعیه وایي: داچې حضرت پېغمبراکرم وویل: انی تارک فیکم الثقلین کتاب الله و عترتی = زه تاسې ته دوه گرانبه څیزونه پرېږدم: قرآن او عترت مې)) دداسې مطلب نص دی،

صحیح مسلم، اووم جز/ ۱۲۲ مخ،

خو آیا پېغمبر اکرم داسې خبره کړې که نه؟ څوک ترې منکرېدای نشي، دا هغه روایت نه دی، چې یوازې شیعیه روایت کړی وي؛ بلکې اهلستو تر شیعیه وو ډېر روایت کړی دی، د اهلستو په کتابو کې دا حدیث په ډېرو ځایونو کې و؛ ځکه

پېغمبر اکرم دا مطلب په بېلابېلو ځايو کې په همدې بڼه ويلي و، البته مراد مو دا نه دی، چې حضرت پېغمبر اکرم به ان په يو ځای کې هم نه وي ويلي، چې دوه گرانیه څيزونه درته پرېږدم: "کتاب او سنت"؛ ځکه د ((کتاب او سنت)) او ((کتاب او عترت)) ترمنځ هېڅ منافات نشته؛ ځکه عترت د سنت د بيان لپاره دی، خبره په دې کې نه ده، چې "عترت" ته مراجعه وکړو که سنت ته؟؛ بلکې خبره په دې کې ده، چې "عترت" د سنتو واقعي بيانونکی دی او ټول سنت مې ورسره دي، پر دې سربېره، همدا چې وايو حضرت پېغمبر اکرم وويل: "اني تارک فيکم الثقلين کتاب الله وعترتی"؛ پخپله سنت دی؛ ځکه د حضرت پېغمبر اکرم حديث دی او په دې دواړو کې هېڅ منافات نشته او که په يو ځای کې پېغمبر اکرم – چې هغه هم قطعي نه دي – ويلي وي، چې ((انی تارک فيکم الثقلين کتاب الله و سنتی))؛ خو په څو ځايو کې يې په هغه بله بڼه ويلي دي، که په يو کتاب کې داسې ليکل شوي؛ خو لږ تر لږه تر دوو سوو په ډېرو کتابو کې هغسې ليکل شوي دي، نو د امامت اصلي روح دادی، چې اسلام هر اړخيز، ټوليز او ځلانده دين دی، آيا بيان يې هومره دی، چې اصول او کلیات

یې په قرآن کریم او د حضرت پېغمبراکرم په ویناوو- چې پخپله اهلستو هم روایت کړي- کې یاد شوي دي؟ او اسلام همدومره و؟ البته پر حضرت پېغمبراکرم د اسلام نازلېدل پوره شول؛ خو آیا ویل شوی اسلام هماغه و؟ [ټول نازل شوی اسلام و] یا داچې پر حضرت پېغمبراکرم نازل شوی اسلام، چې له حضرت علي کرم الله وجهه سره و، چې خلکو ته یې د وخت په تېرېدو سره، چې اړتیا ورته پیدا شي، بیان کړي،

په دې صورت کې همدا حدیث ((کتاب الله و عترتی)) عصمت هم بیانوي؛ ځکه حضرت پېغمبراکرم وايي: دین له دې دوو سرچینو واخلي؛ لکه څنګه چې قرآن معصوم دی؛ یعنې خطا پکې نشته؛ هغه بل هم معصوم دی، ناشونې ده، چې حضرت پېغمبراکرم په دومره پرېکندتوب له هغه چا د دین د اخستو امر وکړي، چې په خبرو کې یې تېروتنه وي،

دلته دي، چې د بیان په ښوونه او اخستنه کې د شيعه او اهلستو فرضیه له بېخه توپیر کوي، هغوی وايي: لکه څنګه چې د حضرت پېغمبراکرم په تلو، د دین واقعي بیان، چې له تېروتنې او خطا معصوم وي، پای ته ورسېد او ټول هماغه څه دي، چې له قرآن او د حضرت پېغمبراکرم له احادیثو مو استنباط کړي دي،

د حدیثو له لیکلو منع

دوی پخپله یو بهیر رامنځ ته کړ، چې خپله فرضیه یې پرې کمزورې کړه او هغه داچې پخپله حضرت عمر فاروق (رض) د حدیثو کتابت منع کړ او دا یو تاریخي واقعیت دی، چې څوک ترې منکرېدای نشي، حضرت عمر (رض) ددې لپاره ټینگار کاوه، چې یوازې قرآن د مسلمانانو مرجع شي او په حدیثو پسې د مسلمانانو تگ به ددې لامل شي، چې په قرآن پسې لږ ولاړ شي؛ نو ځکه یې د احادیثو د کتابت مخه ونیوه، د حضرت عمر فاروق (رض) د خلافت پر مهال چا جرات نه شو کړای، چې د حضرت پیغمبراکرم حدیث ولیکي او یا ووايي، چې دا خبره د حضرت پیغمبراکرم ده او یا په یو ځای کې د حضرت پیغمبراکرم حدیث روایت کړي (البته د حدیثو رانقلول منع نه ول) تر څو "عمر بن عبدالعزیز" (۹۹-۱۰۱ هجري) خلافت ته ورسېد او د احادیثو د کتابت او لیکلو حکم یې ورکړ، چې پخپله د احادیثو پر کتابت دا دومره بندیز ددې لامل شو، چې د رسول الله ډېری احادیث له منځه ولاړ شي،

پوهېرو، چې قرآن په لنډه د اسلامي احكامو ټوليزه بڼه بيان كړې ده، د بېلگې په توگه: سره له دې، چې قرآن دومره پر لمانځه ټينگار كړی؛ خو په هكله يې له ((اقيموا الصلوة)) او ((اركعوا واسجدوا)) ډېر څه نه دي ويلي او ان توضيح يې هم نه ده وركړې، چې لمونځ په كومه بڼه او څومره وكړ شي، همداراز په اسلام كې، چې دومره ټينگار پر حج شوی؛ خو په قرآن كې پرې دومره رڼا نه ده اچول شوې، د حضرت پېغمبراکرم له سنتو سره خو يې داسې وكړل او كه يې نه وو كړي؛ نو آيا پېغمبر اکرم دومره عمر او وخت درلود، چې ټول حلال او حرام بيان كړي، د مكې په ديارلس كالو كې له هومره فشارونو او زنديو يوازې ۴۰۰ تنه مسلمانان شول او په هغه سخت وخت كې له حضرت پېغمبراکرم سره لیده کاته هم خورا ستونزمن ول او تقريباً اويا كورنۍ وې، چې حبشې ته يې هجرت وكړ، البته حضرت پېغمبراکرم په مدينه كې بيا هم څه ساه واخسته؛ خو بيا هم حضرت پېغمبراکرم خورا کارونه درلودل، كه جناب رسول اکرم په ۲۳ كالو كې يوازې يو ښوونکی و، چې يوازې ټولگي ته به ته او خلکو ته يې ښوونه كوله؛ نو نه به و توانېدلای، چې ټول

اسلام خلکو ته بیان کړي او ددې خبرې په پامنیوي، چې اسلام
د بشر د ژوندانه هر پړاو ته حکم لري،

له قیاسه گټنه

د اهلستو ددې خبرو پایله دا شوه، چې عملاً یې په اسلامي احکامو کې نیمگړتیاوې ولیدې، یوه مسئله به رامنځ کې شوه، چې په قرآن کې به یې حکم نه موندل کېده؛ نو سنتو (هومره، چې رانقل کړي یې دي) ته یې مراجعه وکړه؛ لیدل یې، چې په اړه یې په سنتو کې هم حکم نشته او بې حکمه خو ژوند نه تېرېږي؛ نو څه به کړي؟ و یې ویل: ((قیاس،))

قیاس؛ یعنې په پلاني ځای کې یې داسې ویلي، دا چار هم، چې هغه چار ته ورته دی؛ نو هماغه حکم لري، کېدای شي هلته، چې پېغمبر په دې علت او فلسفه داسې حکم کړی و؛ نو دا فلسفه دلته هم شته؛ نو دلته هم د هغه په څېر حکم کوو،

اسلامي نړۍ په تېره بیا د عباسیانو پر مهال خورا پراخه شوه او بېلابېل هېوادونه فتح شول او د خلکو اړتیاوو پرله پسې پوښتنې او مسئلې پیدا کولې، کتاب و سنت ته یې کتل؛ لیدل یې، چې ددې مسایلو حکم پکې نشته او پرله پسې قیاسونه یې کول، چې په پایله کې دوه ډلې شول؛ یوه ډله له قیاسه منکر شول؛ لکه امام احمد بن حنبل (ره) او بل مالک بن انس (ره) (چې ویل کېږي:

په ټول عمر کې يې يوازې دوه ځل قياس وکړ او بلې ډلې د قياس لار پرانستې پرېښووه؛ لکه امام ابوحنيفه (ره)، امام ابوحنيفه (ره) ويل: ((له پېغمبره دا رارسېدلي سنت د ډاډ وړ نه دي، چې واقعاً به د پېغمبر وينا وي)) او ويل يې، چې زه يوازې پر پينځلسو حديثو ډاډمن يم، چې د حضرت پېغمبراکرم به وي او په نورو چارو کې يې قياس کاوه، امام شافعي (ره) منځگړی حالت درلود او په ځينو مواردو کې يې په احاديثو ډاډ کاوه او په ځينو چارو کې يې قياس کاوه.

قياس د شيعه وو له نظره

قياس ته د رجوع مسئله له دې ځايه پېلېږي، چې وايي "کتاب و سنت" د احکامو د بيان لپاره بسيا نه دي، نه ! نېغ په نېغه له حضرت پېغمبراکرم او ځايناستيو يې دومره احاديث رانقل شوي، چې ددې سنت کلياتو ته په مراجعه، قياس ته اړتيا نه پيدا کېږي، له ديني نظره د امامت روح دې ته وايي، اسلام يوازې يو مسلک نه دی، چې مبتکر يې د خپلې ايدیولوژي تر رامنځ ته کېدو وروسته، ووايي: اوس دا ښوونځی پلي کېدو ته حکومت

غواړي، اسلام يو دين دی او د يو دين په تېره بيا د اسلام په څېر
د دين وضع بايد په پام کې ونيول شي،

د معصوم په شتون کې ټاکنې ته ځای نه پاتې کېږي

د زعامت او حکومت له اړخه د امامت مسئله داده: اوس، چې
تر حضرت پېغمبراکرم وروسته په څېر يې معصوم شته او
حضرت پېغمبراکرم ځان ته وصي ټاکلی دی، چې هغه د نورو
وگړيو په کچه نه دی او د صلاحيت له پلوه پخپله د حضرت
پېغمبراکرم په څېر استثنايي دی؛ نو نور خو شورا او ټاکنې ته
ځای نه پاتې کېږي،

لکه څنگه چې د حضرت پېغمبراکرم پر ژوند يې نه ويل، چې
پېغمبر اکرم يوازې پيغام رسان دی، وحې ورته راځي، شورا ده،
چې حکومت ټاکي او خلک دې راشي او رايه دې ورکړي،
چې آيا پخپله پېغمبر واکمن کړو که بل څوک؛ بلکې فکر يې
کاوه، چې د حضرت پېغمبراکرم په شتون کې، چې له بشره
مافوق بشر دی او په هغه پړاو کې دی، چې د وحې له نړۍ سره
په اړيکه کې دی؛ نو دا مسئله بېخي مطرح نه ده، تر هغه وروسته
هم ددې خبرو ځای نه پاتې کېږي؛ ځکه حضرت پېغمبراکرم

دولس وصيان درلودل، چې دوی باید د دوو یا درې پېړيو په ترڅ کې د اسلام سټه غښتلې کړي او اسلام له يوې پاکې او رڼې سرچينې بيان شي او د اسلامي احکامو د بيان لپاره، چې داسې کسان وي؛ نو شورا او ټاکنې ته ځای نه پاتې کېږي، آیا دا منطقي ده، چې مورب معصوم انسان او بشپړ عالم ولرو، چې ان د تېروتنې امکان هم ورته ناشونی دی او په دې حال کې مورب په بل چا پسې ولاړ شو او ويې ټاکو؟!

پر دې سربېره، چې حضرت علي کرم الله وجهه د امامت مقام ته په دې مانا، چې و مو ويل۔ ټاکل شوی دی؛ قهراً د دنيوي مشرۍ مقام هم ورسره و حضرت پيغمبر اکرم همدا مقام هم تصريح او څرگند کړی دی؛ دا ځکه چې علي کرم الله وجهه هغه بل مقام ته وړ دی؛ نو پر دې بنسټ د حضرت امام مهدي د غيبت په پېر کې، چې نوره د حاضري معصوم امام مسئله، چې مبسوط الید وي، مطرح نه ده يا که فرضاً د صدر اسلام پېښې نه راپېښېدې او حضرت علي کرم الله وجهه خليفه شوی وای او بيا امام حسن او بيا امام حسين تردې، چې دولسم امام؛ امام مهدي هم امام شوی وای او د غيبت لاملونه هم نه وو راپېښ شوي، بيا چې معصوم امام هم په منځ کې نه و؛ نو د حکومت مسئله به بل

شان کېده او هغه مهال باید وویل شي، چې د حکومت د مسئلې تکلیف به څنگه کېږي؟ آیا واکمن باید جامع شرایطه فقیه وي یا داسې چار په کار نه دی؟ آیا واکمن له خلکو ټاکل کېږي؟ او، ، ،

نو پر دې بنسټ مور نباید له پېله د امامت مسئله ډېره ساده دنیوي چار؛ یعنې حکومت و انګېرو او بیا ووايو، چې آیا د اسلام له نظر حکومت استبدادي او تنصیفي دی که انتخابي؟ او بیا ووايو، چې څرنگه شوي، چې شيعه وايي: حکومت باید داسې وي؟ نه! مسئله په دې بڼه نه ده، په شيعه و کې امامت مطرح دی، د امام يو شان حکومت دی او البته د معصوم په شتون کې د بل چا د حکومت کولو لپاره ځای نشته؛ لکه څنگه چې د حضرت پيغمبر اکرم په شتون کې د بل چا د حکومت کولو لپاره ځای نشته او حضرت پيغمبر اکرم حضرت علي کرم الله وجهه د امامت لپاره ټاکلی دی، چې د امامت لازمه حکومت کول هم دي او پر دې سربېره؛ پخپله پيغمبر اکرم په ځينو ځايو کې پر حکومت هم تصریح کړې ده؛ خو پر دې مینا، چې تر ما وروسته امام هغه دی،

د معنوي ولايت مسئله

په تېر بحث کې مې يو مطلب ته اشاره وکړه، چې البته زه پرې شخصاً گروهمن يم او بنسټيز مطلب يې هم گڼم؛ خو کېدای شي، چې دا مطلب د تشيع له ارکانو نه وي او هغه داچې آيا د حضرت پېغمبراکرم مقام يوازې دا و، چې الهي احکام او د دين د اصولو او فروعو وحې ورته کېده؟ پر څه چې پوهېده يوازې واقعي اسلام و او له هغه هاخوا يې په شان کې نه ول، چې د خدای له لوري پوه شي؟ او آيا يوازې د تقوا او عمل په مقام کې کې له تېروتنې خوندي او معصوم و؟ همداراز آيا د دولس گونو امامانو مقام هم هومره دی، چې که څه هم وحې ورته نه راته؛ خو اسلام يې له پېغمبره لاس ته راوړی و او د اسلام پر فروعاتو، کلياتو او جزئياتو هماغسې پوهېدل، چې پېغمبر پرې پوهېده او د تېروتنې امکان پکې نه و او د تقوا او عمل په مقام کې هم معصوم ول؟ آيا يوازې همدومره دي که نور څيزونه هم په حضرت پېغمبراکرم او معصومو امامانو کې شته؟ او پر ديني معارفو سربېره پر نورو کومو علومو پوهېدل؟ آيا دا خبره سمه ده، چې کړنې به حضرت پېغمبراکرم ته وړاندې کېږي او ان د هر امام په پېر کې د خلکو کړنې هماغه امام ته وړاندې کېږي او

امام مهدي د ټولو خلکو حاضر او ناظر دی او غافل ترې نه دی؟ ان مړی او ژوندی نه لري او لکه څنگه مې چې مخکې هم وویل، چې کله تاسې د امام رضا زیارت ته ځئ او واست: السلام علیک؛ نو داسې دی؛ لکه په دې نړۍ کې، چې پر ژوندي انسان سلام اچوئ او د ژوندي انسان په څېر مو گوري او دا هماغه د "معنوي ولایت" خبره ده.

او مخکې مې هم وویل، چې په دې ټکي کې تشیع او عارفان خورا سره نږدې دي؛ یعنی فکرونه یې خورا نږدې دي، عارفان وایي: په هر وخت او پېر کې باید یو قطب او کامل انسان وي او شیعه وایي: په هر پېر کې یو امام او حجت شته، چې هغه کامل انسان دی او، ، ، اوس نه غواړم دا بحث راواچوم؛ ځکه په دې مسئله مور او اهل سنت اختلاف نه لرو، شیعه او اهل سنت په هغه دوو نورو مسئله کې اختلاف لري؛ یو هغه مسئله، چې مور ورته د دین د احکامو په بیان کې د امامت مسئله وایو او بله د مسلمانانو د مشرۍ مسئله ده،

د ثقلینو د حدیث ارزښت

د امامت د مسئلې په اړه د ((انی تارک فیکم الثقلین)) له حدیثه غافل نشئ؟ که د اهلستو له عالم یا عامي سره مخ شئ، ورته وواست: آیا پیغمبر داسې خبره کړې که نه؟ که ووايي نه؛ نو کړای شو، چې په دې اړه په سلونو کتابونه ورته په مخ کې کېږدو او د اهلستو عالمان ددې حدیث په شتون او صحت کې اختلاف نه لري، بیا وواست: داچې حضرت پیغمبراکرم قرآن د یو مرجع په نامه او عترت د بل مرجع په نامه ټاکلی دی؛ نو عترت څوک دي؟ هغوی بېخي د پیغمبر د عترت او غیر عترت ترمنځ توپیر قایل نه دي؛ بلکې تر علي کرم الله وجهه یې ډېر له اصحابو او غیر اصحابو روایتونو راوړي دي او علیکرم الله وجهه هم ورته یو راوي دی؛ نه مرجع،

د خم غدیر حدیث

و مو ویل څوک، چې ددین مرجع وي؛ نو هماغه باید دیني مشر هم وي او د مشر پر مسئله هم حضرت پیغمبراکرم لارښوونه کړې ده، یو بېلگه یې د غدیر حدیث دی، چې حضرت پیغمبراکرم تر حجة الوداع وروسته په خم غدیر کې ووايه، حجة الوداع د حضرت پیغمبراکرم وروستی حج دی او

پېغمبر اکرم په دې حج کې ټولو مسلمانانو ته د گډون بلنه ورکړه او په بلابلو ځایونو او وختونو کې؛ لکه په مسجدالحرام، عرفات، منی او له منی بهر او په خم غدیر کې یې خلکو ته ویناوې وکړې او په خم غدیر کې د خپلې وینا په پای کې یوه خبره په کلکه وکړه او زما په آند داچې حضرت پېغمبراکرم دا خبره په پای کې وکړه فلسفه یې همدا آیت دی، چې هلته یې ولوست:

((يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ (مائده/۶۷))= پېغمبره! څه چې ستا د پالونکي له لوري پرتا نازل شوي، بشپړ (خلکو ته) ورسوه او که داسې دې ونه کړل؛ نو د هغه پیغام دې نه دی رسولی، خدای تا د خلکو (له احتمالي زیانونو) ژغوري، هو! خدای (خپلې) کافرانو ته سمه لار نه ښيي،))

وروسته تردې، چې حضرت پېغمبراکرم په عرفات، منی او مسجدالحرام کې د دین د اصولو او فروعو په هکله کلیات بیان کړل. چې تر ټولو مهمې ویناوې یې دي. یو دم یې په خم غدیر کې داسې وویل: یوه خبره ده، که و یې نه کړم؛ نو هېڅ

مې هم نه دي ويلي فَمَا بَلَّغْتَ رِسَالَتَهُ راته يې ويلي که ويې نه
 وایم؛ نو څه مې هم نه دي ويلي؛ يعنې هر څه دې خاورې ايرې
 کېږي، بيا وايي: (الست اولی بکم من انفسکم؟) (د قرآن کریم د
 احزاب د سورت شپږم آیت ته اشاره ده، چې وايي: ((الَّذِي
 اَوْلَىٰ بِالْمُؤْمِنِينَ مِنْ اَنْفُسِهِمْ = پېغمبر مؤمنانو ته د هغوی تر خپلو
 ځانو ډېر وړ (او نژدې) دی)) آیا زه پر تاسې تر تاسې وړ نه يم؟
 ټولو وويل: هو! بيا رسول الله وويل: من كنت مولاه فهذا علي
 مولاه، دا حديث هم د ثقلينو د حديث په څېر خورا سندونه
 لري،

د امامت کلامي څېړنه

دا چې سمه روښانه شي، چې د امامت په اړه د شيعه علماوو منطق څه و او نورو په دې اړه څه خبرې کړې دي؛ نو غوره مې وليدل، چې په دې اړه د "خواجه نصيرالدين طوسي" خبره راواخلم او ورته لازم اضافات هم راوړم، دا متن ډېر لنډ دی او د هغه له پېر را په دې خوا په شيعه او سني عالمانو کې مطرح دی، "خواجه نصيرالدين طوسي" په دې اړه د "تجريد" په نامه مشهور کتاب کښلی، ددې کتاب يوه برخه د منطق د فن په اړه دی، چې ((منطق تجريد)) نومېږي او بله برخه يې د کلام د فن په اړه ده، چې د "توحيد"، "نبوت" او "معاد" په اړه يې بحث کړی دی او د توحيد برخه يې ډېری فلسفي اړخ لري او په دې برخه کې "خواجه نصيرالدين طوسي" د فيلسوفانو په څېر خبرې کړې دي، دا دوه برخې يې "علامه حلي" شرح کړې دي، د علامه حلي نوم به مو اورېدلی وي، چې نه يوازې د تشيع؛ بلکې د اسلام ستر فقيه دی؛ هغه په منطق، کلام، فلسفه، رياضياتو او، ، کې د "خواجه نصيرالدين طوسي" شاگرد و او په فقه کې د علامه محقق حلي " [د "شرايع" مؤلف] شاگرد و، چې د شيعه علماوو په لومړۍ درجه علماوو کې شمېرل کېږي، "خواجه

نصیرالدین طوسی " په ریاضیاتو کې د نړۍ په لومړۍ درجه عالمانو کې شمېرل کېږي،

"تذکرۃ الفقهاء" یو فقهي کتاب دی، چې یوازې د شيعه فقه يې نه ده بیان کړې؛ بلکې په هره مسئله کې د اهلستو د ټولو علماوو او نه یوازې د امام ابوحنيفه (ره)، امام مالک (ره)، امام شافعي (ره) او امام احمد بن حنبل (ره)؛ بلکې د څلورگونو مذاهبنو تر رامنځ کېدو د مخه د علماوو نظر او فتواوې هم پکې راخستې ده، په هره مسئله کې يې ويلي: دلته ابوحنيفه داسې وايي، شافعي هغسې ويلي او زموږ د اماميه شيعه وو نظر داسې دی، کله ردول او نیوکه هم کوي، د بېلگې په توگه: امام شافعي په یو ځای کې داسې وايي، په بل ځای کې داسې وايي، لومړی يې داسې ويلي ول او بیا له خپلې گروهې واوځوت او داسې يې وويل،

"علامه حلي" د "تجريد" کتاب شرح کړې او د منطق برخه يې د "الجواهر النضيد" په نامه مشهور دی، چې د منطق له غوره کتابو څخې دی او د کلام برخه يې د "کشف المراد" په نامه دی، چې نن ورته "شرح تجريد" وايي او تر علامه وروسته پر دې کتاب خورا ليکنې شوې او بنيابي په اسلامي نړۍ کې پر يو

کتاب هم د تجرید په خپر بحث نه وي شوی او علت یې دا و،
چې کله به "خواجه نصیرالدین طوسي" د شیعه وو په هکله
خبره کوله؛ نو ډېر خغلنده به ترې تېرېده،
د "تجرید" د کتاب په پای کې د امامت لپاره یو بحث پرانستل
شوی دی او دا چې دا بحث د ټولو شیعه علماوو د منلو وړ دی؛
نو ترې پوهېدای شئ، چې په دې اړه د شیعه علماوو منطق څه
دی،

د امامت تعريف

ددې کتاب د امامت په بحث کې يې لومړی د امامت تعريف کړی دی، په دې تعريف کې اختلاف نشته، وايي: ((الامامة رياسة عامة فى امور الدين و الدنيا = امامت په ديني او دنيوي چارو کې عامه رياست دی،)) "خواجه نصيرالدين طوسي" کلامي تعبير لري، وايي: ((الامام لطف،)) مراد دادی، چې امامت هم د نبوت په څېر له هغو مسئلو څنې دی، چې له بشري بریده بهر دی؛ نوځکه د امام ټاکنه د بشر له وسې بهر خبره ده؛ نو د هاخوا خبره ده او له هاخوا بايد راشي او د نبوت په څېر دی، چې په وحې او الهي ټاکنې بايد راشي؛ خو په دومره توپير، چې نبوت نېغ په نېغه د خداى له لوري دی او د پېغمبر له خداى سره اړيکه ده؛ خو امام د خداى له لوري په پېغمبر ټاکل کېږي،

د امامت په هکله د شيعه وو عقلي دليل

"خواجه نصيرالدين طوسي" دلته يوازې يوه جمله ويلې؛ خو کومه توضيح، چې شيعه علماوو ورکړې، پر هماغه بنسټ ده، چې مخکې مې وويل، لومړی يو تاريخي بحث کوي، وايي: اوس د حضرت علي کرم الله وجهه د امامت په اړه بحث دی، که دا جوت شو؛ نو نورو امامانو ته د مخکي امام په نص تمسک او استدلال کېږي، وايي: پوهېږو، چې اسلام خاتم دين دی او تر هغه وروسته به بل شريعت نه راځي، چې ټوليز او د بشر د ژوند لپاره جامع دين دی، بيا وايي: آيا د حضرت پېغمبراکرم د ژوند تاريخ نښي، چې شخصاً يې دومره فرصت پيدا کړی وي، چې ټول اسلام خلکو ته ووايي؟ چې کله تاريخ لولو؛ نو گورو، چې حضرت پېغمبراکرم په ۲۳ کالو کې دومره فرصت لاس ته را نه وړ، چې ټول اسلام خلکو ته وښيي؛ البته حضرت پېغمبراکرم په دې اړه بېخي ناغېږي نه ده کړې او تر خپلې وسې يې ډېر په دې لار کې هڅې کولې؛ خو د اسلام د تاريخ په رڼا کې د حضرت پېغمبراکرم بوختياوو دومره اجازه نه ورکوله، چې ټول اسلامي احکام خلکو ته بيان کړي او ناشونې

ده، چې داسې دین نیمګړی بیان شوی وي؛ نو پر دې بنسټ باید د حضرت پیغمبراکرم په اصحابو کې څوک وي، چې پشپړ اسلام یې له جناب رسول اکرمه زده کړی وي او د حضرت پیغمبراکرم سمبال شاگردان باید وي، چې د حضرت پیغمبراکرم تر مرګ وروسته یې د اسلام بنوونه او بیان د حضرت پیغمبراکرم په څېر وي؛ خو په دومره توپیر، چې حضرت پیغمبراکرم ته به وحې راته؛ خو دوی هر څه له حضرت پیغمبراکرمه زده کړې دي،

بیا وایي: داچې تاسې داسې څوک نه لرئ او رجوع مو ورته نه ده کړې؛ نو هر ورو له پېله اسلام نیمګړی ګڼئ؛ نو په پایله کې مو قیاس رامنځ ته کړ او سمه هم ده او د قیاس مسئله هله په اهلستو کې رامنځ ته شوه، چې ویې ویل: د یوې مسئلې حکم، چې له جناب رسول اکرمه نه وي رارسېدلی؛ نو څه به کړو؟ و یې ویل: بې له دې هېڅ چاره نه لرو، چې یوه موضوع له بلې سره پرتله کړو او په ظني او ګوماني ورته والي د داسې مسئلو حکم استنباط کړو، دا د شيعه علماوو خبره نه ده؛ له حضرت علي (په نهج البلاغه کې) نه نیولې تر نورو دولس ګونو امامانو پورې ټولو ویلي، چې دا باطل ګومان دی او ویلي یې دي، چې

دين نيمگړی نه دی، چې ديني مسايل په ځينو ځايونو کې نيمگړی وي او داچې نيمگړی دی؛ نو پخپله رایه او گومان به حکم لاس ته راوړو.

د "اصول کافي" په کتاب کې د ((باب الرد الى الكتاب و السنة و انه ليس شیء من الحلال و الحرام الا و قد جاء فيه کتاب او سنة)) په نامه یو باب دی، چې داسې مسئله به نه وي، چې ټولیزه بڼه به یې په کتاب او سنت کې نه وي، د مسايلو کلیت شته او مصداق یې باید رابرسره شي او د شيعه و له نظره اجتهاد هم همدا دی؛ يعنې په اسلام کې کلیات شته او مجتهد باید کلیات پر جزئیاتو منطبق کړي؛ خو قیاس دادی، چې ان کلیات هم کافي نه دي او باید په ورته والي او گومان اټکل ووهو او په تخميني بڼه حکم استنباط کړو.

نو پردې بنسټ شيعه علماء وايي، چې مور او تاسې دواړه اعتراف کوو، چې حضرت پيغمبراکرم په ۲۳ کالو کې و نه شو کړای، چې ان په کلي بڼه ټول اسلامي احکام ټولو خلکو ته ووايي، تاسې واست: حضرت پيغمبراکرم هر څه همدا سې پرېښودل او ولاړ؛ خو مور وایو داسې نه ده؛ بلکې په هماغه دلیل، چې حضرت پيغمبراکرم مبعوث شوی، حضرت

پېغمبراکرم یو لږ وگړي وټاکل، چې قدسي اړخ یې درلود او حضرت پېغمبراکرم یې رومبی و؛ یعنې حضرت علي کرم الله وجهه ته ټول حقایق بیان کړي ول او داسې یې روزلی او چمتو کړی و، چې ټولې پوښتنې وځوابوي، بې له حضرت علي کرم الله وجهه یو چا هم و نه ویل، چې د اسلام په اړه هره پوښتنه لرئ، رانه یې وکړئ، چې درو یې ځوابوم،

امام؛ یعنې د دیني چارو کارپوه

اوس به دا خبره په نننۍ ژبه وکړو، شیعه علماء وايي: داچې په دې ځانگړنو له امامه منکر یاست؛ په حقیقت کې د دین سپکاوی کوئ، یوه فني دستگاه، چې یو ځای ته لېږدول کېږي؛ نو کارپوه یې هم ورسره لېږدول کېږي، که د آمریکا او روسیه په څېر هېوادونه یوه فني وسیله یو هېواد ته لېږي، چې وگړي یې ورسره اشنا نه دي؛ نو اشنا کېدو لپاره یې کارپوهان هم ورسره لېږي؛ البته د ساده څیزونو؛ لکه ټوکرانو لپاره د کارپوه د لېږد اړتیا نه وي، تاسې اسلام څرنګه گڼئ، چې د خدای له لوري خلکو ته رالېږدول شوی دی؟ آیا د ټوکرانو په څېر یې ساده گڼئ، چې که یو هېواد یې بل هېواد ته لېږي؛ نو د ټوکړپوه لېږد

ته اړتيا نه وي ؟ که يې د پېچلې ټېکنالوجۍ په څېر گڼئ، چې بل هېواد ته د لېږد پر مهال يې د کارپوه لېږد ته هم اړتيا وي، چې د هغه هېواد خلک وراشنا کړي؟

امام؛ يعنې د ديني چارو کارپوه؛ هغه حقيقي کارپوهان، چې گومان او غلطې نه کوي او نه تېروځي، حضرت پېغمبراکرم خلکو ته اسلام راوړ او بايد لږ تر لږه د يوې مودې لپاره حقيقي ديني کارپوهان په خلکو کې وي، چې خلکو ته په سمه توگه اسلام وروپېژني، حضرت پېغمبراکرم خلکو ته دغسې حقيقي کارپوه ټاکلی دی، شيعه علماوو دا خبره په ((لطف)) بيان کړې ده؛ يعنې "الهي پېرزوينه" او مراد دادی، چې داچار بشري لارښوونې ته گټور دی او داچې پر لور يې د بشر لار تړلې ده؛ نو الهي لطف ايجابوي، چې له هغه لوري پر خلکو پېرزو وشي؛ لکه څنگه چې نبوت ته هم لطف ويل کېږي؛ نو دا د شيعه وو له اصولو يو اصل دی او ويلاى شو، چې د امامت په اړه د شيعه وو عقلي دليل دی،

د عصمت مسئله

دلته د عصمت مسئله رامنځ ته کېږي، چې کله شيعه امام پر داسې مقام گڼي، چې د شريعت ساتونکی او د دين د پوهولو لپاره د خلکو مرجع دی؛ نو لکه څنگه چې حضرت پيغمبراکرم ته پر عصمت قايل دي؛ امام ته هم پر عصمت قايل دي، د حضرت پيغمبراکرم د عصمت په اړه څوک شبهه نه کوي او روښانه چار دی او که موږ ته په پخوکرښو جوته شي، چې دا خبره د حضرت پيغمبراکرم ده؛ نو هېڅکله نه وايو، چې دلته حضرت پيغمبراکرم تېروتي دی، خلکو لارښوونې ته اړتيا درلوده؛ نو خدای حضرت پيغمبراکرم د خلکو لارښوونې ته راولېږه؛ نو داسې انسان نه رالېږي، چې جايز الخطا او جايز المعصية وي،

دوه ډوله خطاگانې دي: يو داچې د پوهې له مخې او په لوی لاس خطا وکړي، د بېلگې په توگه: خدای حضرت پيغمبراکرم ته حکم وکړي، چې خلکو ته داسې ووايه، بيا حضرت پيغمبراکرم وويني، چې مصلحت او منفعت يې بل څه غواړي؛ نو د خدای خبره بل ډول خلکو ته رسوي؛ نو څرگنده ده، چې

دا د نبوت پر ضد چار دی، که امامت داسې تعریف کړو، چې د دین د بیان لپاره د نبوت متمد چار دی؛ یعنې په هغه دلیل یې شتون پکار دی، چې د دین د احکامو په بیان کې د حضرت پیغمبر اکرم دنده ترسره کوي؛ نو په هماغه دلیل، چې باید پیغمبر اکرم له گناه او تېروتنې معصوم وي؛ امام هم باید داسې وي او که څوک ووایي، چې پکار نه ده، چې امام معصوم وي او که تېروته؛ نو بل څوک یې ورته یاده کړي، وایو مور هغه بل ته "نقل کلام" کوو، هغه بیا پخپله یو ساتونکی غواړي، بالاخره یو کس باید وي، چې واقعاً د شرع ساتونکی وي، پردې سربېره، که امام تېروتنکی او گناه کوونکی وي؛ نو د نورو دنده ده، چې نېغې لارې ته یې کړي، حال دا چې د نورو دنده داده، چې د امر مطیع یې وي، چې دا دواړه سره اړخ نه لگوي،

د تنصيص مسئله

د عصمت له مسئلې تنصيص ته رسو؛ نو پردې بنسټ د قضيې کلامي بڼه داسې ده، چې له خدای يې پيلوي، وايي: امامت د خدای پېرزوينه ده؛ دا چې پېرزوينه ده؛ نو بايد وي او دا چې دا پېرزوينه يې له عصمته ناشونې ده؛ نو امام بايد معصوم وي او د همدې لپاره بايد منصوص وي؛ ځکه دا چار [يعنې عصمت] موضوعي نه دی، چې تشخيص يې د خلکو دنده وي؛ لکه څنگه چې د پېغمبر تشخيص پر خلکو نه دی؛ پر خدای دی، چې څوک پېغمبرۍ ته وټاکي او له دلایلو، آثارو او معجزاتو سره يې رابنکاره کړي؛ د امام تشخيص هم پر خلکو نه دی او بايد د خدای له لوري وټاکل شي؛ خو په دومره توپير، چې پېغمبر په معجزو پېژندل کېږي او امام په پېغمبر، دلته تنصيص ته نوځي، وايي: امامت په دې مانا چې مو وويل. بايد پر نص د پېغمبر له لوري وي؛ نه دا چې خلک يې وټاکي، نو پردې بنسټ د پېرزو له مسئلې عصمت ته او د عصمت له مسئلې تنصيص ته رسو، دلته، چې راورسي؛ نو بايد څلورم پوږ ووهي: ډېر ښه! دا هر څه پر ځای؛ خو دا خبرې په حضرت علي کرم الله وجهه پورې څه اړه لري؟

خواجه نصیرالدین طوسی وایي: ((و هُما مُختصات بعلي)) دا دواړه [؛ یعنې معصومتوب=پاکلمنتوب او منصوستوب] په حضرت علي کرم الله وجهه پورې ځانگړي دي، مراد دادی، چې په دې اړخ کې ان یو تن هم اختلاف نه لري، چې بې له علي کرم الله وجهه بل څوک منصوب نه دي؛ یعنې خبره په دې کې نه ده، چې نور ووایي: حضرت پېغمبراکرم بل څوک ټاکلی او مور ووايو: علي کرم الله وجهه یې ټاکلی دی؛ بلکې خبره په دې کې ده، چې آیا حضرت پېغمبراکرم څوک ټاکلی دی، چې په دې بڼه کې بې له علي کرم الله وجهه بل څوک نه دي او آیا له بېخه یې څوک نه دي ټاکلي؟ همدومره، چې ووايو: نص او تنصيص لازم او فرض دی او حضرت پېغمبراکرم یو انسان تنصيص کړی، چې هغه انسان بې له علي کرم الله وجهه بل څوک کېدای نشي؛ ځکه چا داسې ادعا نه ده کړې او بلکې انکار هم ترې لري، ان خلفاء هم د تنصيص مدعي نه دي؛ نور خو لا پر خپل ځای، لارویان یې هم له لوري یې د نننصيص مدعي نه دي،

د عصمت په اړه هم همداسې ده؛ نه خلفاء د خپل عصمت مدعي ول؛ بلکې په ډاگه یې پخپلو تېروتنو اعتراف کاوه او نه

اهلسنت گروهمن دي، چې خلفاء معصوم ول؛ ځکه لکه څنگه چې مې مخکې هم وويل، امامت د هغوی له نظره حکومت دی، د حکومت په مسئله کې نوره مهمه نه ده، چې واکمن گناه کوي او تېروځي که نه، وايي: نه! پر گناه هم ککړېدل او خورا تېروتل؛ خو د عادل انسان تر بریده، د هغه انسان تر بریده، چې د جماعت ورکولو (پیشنمازی) وړتیا یې درلوده او تردې ډېر مقام ورته قایل نه دي، دا جمله هم اهلسنتو راوړې او "قوشچي" یې هم مني، چې حضرت ابوبکر (رض) وويل: ((ان لی شیطاناً یعتړینی)) یو شیطان راسره دی، چې رابولاسپري او تېرباسي مې، که پر کبره ولاړم؛ نو نېغې لار ته مې کړئ، په دې خبره پخپله لومړي خلیفه اعتراف کاوه، په ډېرو ځایونو کې حضرت عمر (رض) وويل: ((لو لا علی لهلک عمر)) که علي نه وای؛ نو عمر به هلاک شوی وای، ډېر پېښ شوي، چې حضرت عمر (رض) به حکم ورکړ، بیا به حضرت علي کرم الله وجهه پر خپلې غلطۍ پوهاوه او هغه هم ورسره منله، خلفاء نه پخپله د عصمت مدعي دي او نه ورته پر عصمت قایل دي،

که د امامت مسئله پر دومره لوړه کچه شوه؛ یعنې د پېرزو، عصمت او تنصيص په کچه؛ نو بې له حضرت علي کرم الله وجهه هېڅوک ادعا نه لري، چې په دې کچه به وي، دلته مسئله کلامي بڼه لري؛ یعنې لکه څنگه چې مې وويل: له پورته پېلېري او په کوم دليل، چې نبوت پېرزوینه ده؛ امامت هم بايد وي، ته وا همدلته مطلب ته د پای ټکی ایښوول کېږي؛ خو تردې ډېر ورننوځو، چې وگورو په بهر او په عمل کې هم داسې وه او حضرت پېغمبراکرم علي کرم الله وجهه تنصيص کړی و که نه؟، چې له دې ځايه نصوصو ته ورننوځو،

مور ولې کلامي لارو ته ورننوځو او له پورته یې پېلوو؟ مور یې له لاندې پېلوو؛ یعنې له لارې، متکلمین یې له پورته پېلوي، چې دلته راورسي؛ خو که مور د متکلمینو پر دود خبرې وکړو؛ نو کار مو له دې ځايه پېلېري، چې دا خبرې په مور پورې څه اړه لري، چې آیا امامت د خدای پېرزوینه ده که نه او داچې پېرزوینه ده؛ امام بايد معصوم وي، چې په پایله کې د تنصيص خبره رامنځ ته شي، دا بايدونه خدای ته دندې ټاکل دي، مور نه غواړو خدای ته لار وټاکو؛ بلکې په څه پسې ځو، چې شته، که حضرت پېغمبراکرم تنصيص کړی وي؛ هماغه راته بسيا دي، بې

له دې، چې عقلاً يې راته د خداى پېرزو توب، عصمت او
تنصيص جوت شي، نېغ په نېغه په دې پسې څو، چې آيا پېغمبر
اکرم څوک ټاکلى دى که نه؟ بايد وگورو، چې په دې اړه شيعه
څه استدلالونه لري؟ ناچار يو، چې دا استدلالونه سرترلي ووایو؛
ځکه يا يې اهل سنت نه مني، چې داسې نصوص شته (البته مطلق
انکار ترې نه کوي؛ خو وايي: واحد خبر دى؛ نه متواتر) او يا يې
مانا او مفهوم ته مخونه ورکوي او وايي: مانا يې دا نه ده، چې
تاسې يې واست،

د حضرت علي كرم الله وجهه پر امامت د جناب

رسول اکرم نصوصو څېړنه

يو دادی، چې حضرت پیغمبر اکرم اصحابو کرامو ته وویل: ((
سلموا علی علي بامرة المؤمنین =علي ته د مسلمانانو د امیر په
نامه سلام کوئ،))

بحار ۹۲/۲۸، درېم روایت،

دا جمله د "خم غدیر" په پېښې پورې اړوند ده، البته د غدیر د
حدیث جمله بېله یادوي، اهل سنت دا جمله په متواتره بڼه نه
مني، بیا شیعه علماوو جوتته کړه، چې دا احادیث متواتر دي، د
"تجرید" په کتاب کې تردې ډېر څه نه دي یاد شوي او دا
حدیث یې "ارسال مسلم" گڼلی، شارح (ملا علي قوشچي) هم
وايي: نه! موږ یې هم نه منو، چې متواتر وي؛ بلکې واحد خبر
دی، ځینو رانقل کړی او ټولو نه دی رانقل کړی،

د "عباقت" او د "الغدیر" د کتابو هڅه ده، چې جوتته کړي دا
احادیث متواتر دي، په دواړو کتابو په تېره بیا په "الغدیر" کې د
غدیر د حدیث راویان پور په پور له لومړۍ پېړۍ نه تر
څوارلسمې پېړۍ پورې یاد شوي دي؛ لومړی د اهل سنتو له کتابو

تر شپېتو ډېرو اصحابو کرامو نوم يې راوړی دی، بيا يې تابعين
 راوړي، چې له اصحابو يې نقل کړی، چې دا تقريباً په لومړۍ
 پېړۍ پورې اړوند دي او همداسې پور په پور د نورو پېړيو
 راويان يې هم راوړي دي، د "الغدیر" په کتاب کې يو ښه کار دا
 شوی، چې د قضیې له "ادبي اړخه" يې گټه کړې ده، په دې
 اړه "عباقت" او نورو کتابو ډېری "حدیثي نقل" کړی، چې په
 هرې پېړۍ کې کومو کسانو رانقل کړی دی؛ خو "الغدیر" له
 ادبي اړخه هم گټه کړې؛ ځکه په هر پېر کې، چې په خلکو کې
 هر مطلب و؛ نو شاعرانو په شعر منعکس کړی دی، شاعران د
 هغه څه منعکسونکي دي، چې پخپل پېر کې يې ول، وايي: که
 د غدیر مسئله داسې مسئله وه، چې د هغوی د وينا له مخې، مثلاً
 په څلورمه پېړۍ کې پېښه شوې وه؛ نو د لومړۍ، دويمې او
 درېمې پېړۍ شاعران به يې په هکله دومره شعرونه نه وو ويلې،
 په هره پېړۍ کې گورو، چې د غدیر مسئله د هماغې پېړۍ د
 ادبياتو برخه ده؛ نو په کومو سترگو له دې حدیثه انکار کړای
 شو؟! چې دا له تاريخي نظره ښه لار ده؛ موږ ډېری په تاريخ
 کې د يوې موضوع د اثبات لپاره په شاعرانو پسې ځو؛ گورو،
 چې په هره پېړۍ کې ادیبانو او شاعرانو دا موضوع رانقل کړې

ده او څرگندېږي، چې دا مسئله د هغوی په وخت کې یو موجود فکر و، "عبارات" هم کله حدیث ته یو کتاب لیکلی، چې پکې یې د حدیث راویان ذکر کړي او یا داچې دا راوي سم دی که ناسم، پلاني ویلي، چې سم دی او پلاني ویلي، چې سم نه دی او، ، ، له څانگو یې ډکه ونه جوړه کړې، چې انسان ددې کتاب د لیکوال څېړنو ته گوته په خوله کوي،

حضرت پغمبراکرم حضرت علي کرم الله وجهه ته وویل: ((انت خليفة بعدی،))

بحار۳۹/۳۵۲، ۲۶ روایت په دې عبارت: ((انت الخليفة في امتي))

د ابن هشام سيرة هغه کتاب دی، چې په دویمه پېړۍ کې کښل شوی؛ پخپله ابن هشام ظاهراً په درېمه پېړۍ کې و؛ خو اصلي سیرت د "ابن اسحاق" دی، چې په دویمه پېړۍ کې یې ژوند کاوه او "ابن هشام" د هغه کتاب تخلص او تهذيب کړی دی، د اهلستو له ډاډمنو کتابو دی، چې پکې یې دوه پېښې رانقل کړي، چې د "تجرید" په کتاب کې یې نه دي رانقل کړي؛ خو داچې مضمون یې زموږ له بحث سره اړخ لگوي؛ په لنډو یې رااخلو:

د يوم الانذار كيسه

د بعثت په روميو كلونو كې آيت راغى:
(وَأَنْذِرْ عَشِيرَتَكَ الْأَقْرَبِينَ (شعراء/۲۱۴)) او خپل نژدې خپلوان
دې ووبروه، ((

تر اوسه لا حضرت پيغمبراكرم عمومي بلنه نه وه پيل كړې او دا مهال حضرت علي د حضرت پيغمبراكرم په كور كې كوچنى و، حضرت پيغمبراكرم علي كرم الله وجهه ته وويل: مېلمستيا ته خواره چمتو كړه او "بني هاشمو" او "بني عبدالمطلب" ته بلنه ورکړه، غوښه او شیده يې چمتو كړل، تر خوړو وروسته حضرت پيغمبراكرم وويل: ((زه د خداى استازى يم او د خداى له لوري گومارل شوى يم، دنده راكړه شوې، چې بلنه دركړم؛ كه زما خبره مو ومنله؛ نو د دنيا او آخرت نېكمرغي به مو په برخه شي، ((

ابولهب ددې خبرو په اورېدو خورا غوسه شو، و يې ويل: مېلمستيا دې راته كړې، چې دا بېخايه خبرې راته وكړې؟ هله گوله يې جوړه كړه او له غونډې و ووت،

حضرت پیغمبر اکرم دویم ځل مېلمستیا وکړه، پخپله حضرت
علي کرم الله وجهه، چې راوي هم دی، وايي: مېلمانه د
څلوېښتو په شاوخوا کې ول،

حضرت پیغمبر اکرم وويل: ((په تاسې کې، چې چا لومړی زما
بلنه ومنله؛ نو هغه به مې په تاسې کې وصي، ځایناستی او وزیر
وي،

بې له علي کرم الله وجهه بل چا مثبت ځواب ور نه کړ او هر
ځل، چې حضرت پیغمبر اکرم بلنه ورکوله، یوازې علي کرم الله
وجهه مثبت ځوابوله، په پای جناب رسول اکرم وويل: تر ما
وروسته ته زما وصي، ځایناستی او وزیر یې،

له جناب رسول اکرم سره د تېر د مشر کتنه

د ابن هشام په سیرت کې راغلي: حضرت پیغمبر اکرم، چې په
مکه کې و او د تبلیغ لپاره یې خورا ستونزې درلودې؛ خو په
حرامو میاشتو کې یې دومره ستونزې ورته نه راوړولې او جناب
رسول اکرم به تل له فرصته گټه اخسته او چې خلک به په
عرفات کې د "عکاظ" په بازار کې راټولېدل (هغه مهال هم حج
و؛ خو ځانگړې بڼه یې درلوده)؛ نو حضرت پیغمبر اکرم به ورتله
او خلک یې اسلام ته رابلل، ابولهب به د سیوري په څېر په

حضرت پېغمبراکرم پسې ته او خلکو ته يې د حضرت پېغمبراکرم ټولې خبرې درغجنولې، په دې وخت کې د يو ټبر مشر د حضرت پېغمبراکرم د خبرو اترو تر اورېدو وروسته وويل: زه او ټبر مې چمتو دی، چې ايمان درباندي راوړو؛ خو په دې شرط، چې تر ځان وروسته ما يا زما د ټبر يو تن پر خپل ځای وټاکي،

حضرت پېغمبراکرم وويل: دا چې څوک به تر ما وروسته وي؛ دا چار د خدای په لاس کې دی، او دا هغه خبره ده، چې د اهلستو په کتابو کې هم راغلې ده،

د غدیر حدیث او تواتر يې

"خواجه نصیرالدین طوسي" وايي: ((ولحدیث الغدیر المتواتر)) د غدیر حدیث، چې متواتر دی، ((متواتر)) د حدیثو په علم کې یوه اصطلاح ده؛ وايي: "واحد خبر" او "متواتر خبر"، له واحد خبره مراد دا نه دی، چې راوي يې يو تن وي؛ بلکې واحد خبر دې ته وايي، چې نقل يې تردې حده دی، چې ډاډه ته گټور نه دی؛ که ناقل يې يو تن وي که لس تنه، د بېلگې په توگه: يو سړی نقلوي، چې ما پلانی خبر له راډيو واورېد، تاسې

گومان پیدا کوئ، چې دا خبره رښتیا وي؛ خو لا پر تمه یاست، چې په دې هکله نور څه وایي، همدا خبر له بله هم اورئ؛ نو گومان څه نور هم پیاوړی شي، بیا گورئ، چې ډېری نور خلک هم همدا خبره کوي، احتمال نشئ ورکولای، چې دې ټولو خلکو دروغ ویل غوښتل، ان د ناقلانو شمېره هم باید تردې بریده وي، چې د دروغو تباني هم ورته سم نه وي؛ ځکه تر یوه بریده شونې ده، چې بشري وگړي تباني وکړي؛ خو که تر هغه بریده ډېر شول؛ نو تباني ناشونې ده، تواتر؛ یعنې د خبر د نقل شمېر تر تباني اوچت وي، د بېلگې په توگه: یوه بېلگه مې راوړه، چې شونې ده لس تنه یو له بل سره تباني وکړي، چې ووايي: پلانی خبر مو له راډیو اورېدلی، تر دوو سوو شونې ده، چې تباني وکړي؛ خو کله قضیه تردې بریده رارسي، چې د تباني احتمال پکې ناشونی دی، د بېلگې په توگه: د ښار جنوب ته ځئ، اورئ، چې خلک وایي: دا خبر مې له راډیو واورېد بیا همدا له راډیو اورېدل شوی خبر د ښار په ختیځ او لويديځ کې هم خلکو اورېدلي او څرگندوي یې؛ نو تباني نشي ورکولای، چې دوی ټولو تباني کړې، چې دې ته تواتر وایي،

شيعه مدعي دی، چې د غدیر حدیث نقل تر دې بریده دی، چې د تباني احتمال پکې نه شو ورکولای، چې ووايو د بېلگې په توگه: د حضرت پېغمبراکرم څلوېښت تنو اصحابو پر دروغو تباني کړې، په تېره بيا ددې حدیث ډېری راويان يا د حضرت علي کرم الله وجهه له مخالفينو ول او يا لږ تر لږه د حضرت علي کرم الله وجهه پلويان نه ول، که ددې حدیث راويان د حضرت ابوذر، مقداد او سلمان (رضی الله عنهم) په څېر کسان ول، چې تل له علي کرم الله وجهه سره ول او داچې له علي کرم الله وجهه سره يې خورا مينه درلوده؛ نو په تباني يې دا خبره وکړه،

د "ملا علي قوشچي" په څېر علماء وايي، چې دا خبر واحد دی او تواتر ته نه دی رسېدلی؛ خو شيعه په سند او مدرک وايي، چې واحد خبر نه دی،

د غدیر په حدیث کې حضرت پېغمبراکرم وويل: ((الست اولی بکم من انفسکم؟ قالو بلی=آيا زه پر تاسې تر تاسې لومړی نه يم؟ و يې ويل: هو!)) بيا يې وويل: ((من کنت مولاه فهذا علی مولاه،)) څرگنده ده، چې غواړي هماغه لومړيت علی کرم الله

وجهه ته تصویب کړي، چې پخپله حضرت پېغمبراکرم یې پر خلکو لري،

د منزلت حدیث

حضرت پېغمبراکرم وویل: ((انت منی بمنزلة هارون من موسى الا انه لا نبی بعدی؛ یعنی ته راته داسې یې؛ لکه هارون، چې موسی ته و؛ خو په دومره توپیر، چې تر ما وروسته نبی نه راځي، ((

دا حدیث "خواجه نصیرالدین طوسي" متواتر گڼلی او ملا علي قوشچي یې له اصله منکر نه دی؛ خو وایي: واحد خبر دی، دیني عالم؛ "میر حامد حسین" په "عبارات" کې او علامه امیني په الغدير کې جوت کړی، چې "واحد خبر" نه دی،

دا خبره حضرت پېغمبراکرم هغه مهال کړې وه، چې د تبوک جگړې ته روان و، په دې سفر کې حضرت پېغمبراکرم علي کرم الله وجهه له ځان سره یو نه وړ او په مدینه کې یې خپل ځایناستی کړ، شيعه علماء وایي: علي کرم الله وجهه یې ځکه یو نه وړ، چې پوهېده جگړه نه راپېښېږي؛ نو علي کرم الله وجهه وویل: دلته مې له ښځو او ماشومانو سره پرېږدئ؟ حضرت

پېغمبراكرم ورته وويل: اما ترضى ان تكون (يا:انت) منى بمنزلة هارون من موسى الا انه لا نبى بعدى (غوښتل يې ووايي:زه دې په مدينه كې ځايناستى پرېردم؛ نع داچې خوشې مې پرېښى يې)

په قرآن كې حضرت موسى عليه السلام ته د حضرت هارون د مقام په هكله راغلي، چې موسى عليه السلام د رسالت په پېل كې وويل:

قَالَ رَبِّ اشْرَحْ لِي صَدْرِي، وَيَسِّرْ لِي أَمْرِي، وَاحْلُلْ عُقْدَةً مِّنْ لِّسَانِي، يَفْقَهُوا قَوْلِي، وَاجْعَلْ لِّيَ وَاوَالِيٍّ مِّنْ أَهْلِي، هَارُونَ أَخِي، اشْدُدْ بِهِ أَزْرِي، وَأَشْرِكْهُ فِي أَمْرِي، كَيْ نُسَبِّحَكَ كَثِيرًا، وَنَذْكُرَكَ كَثِيرًا (طه/۲۴-۳۴)=(موسى) وويل: ((پالونكيه! سينه مې پراخه كړه؛ او كار مې راته اسانه كړې؛ او له ژبې مې غوټه پرانيځه؛ چې زما په خبرو پوه شي، او له كورنۍ مې راته يو وزير (مرستيال) وټاكه؛ هارون، چې زما ورور دى، ملا مې پرې ټينگه كړه؛ او په كار كې يې راسره برخوال كړه، چې ډېره پاكي دې ووايو؛ او ډېر دې ياد كړو؛))

وزير له بېخه د مرستيال په مانا دى، وزر؛ يعنې دروندوالى، وزير؛ يعنې هغه، چې يو اندازه دروندوالى زغمي، دا مشهوره

اصطلاح هم، چې ووروسته پیدا شوه، په دې اعتبار وه، چې وزیر د پاچا مرستیال و،

په بل ځای کې (تر دې وروسته) د حضرت موسی علیه السلام او هارون علیه السلام په هکله وایي:

((وَوَاعَدْنَا مُوسَى ثَلَاثِينَ لَيْلَةً وَأَتَمَمْنَاهَا بِعَشْرِ فِئْتَمٍ مِيقَاتُ رَبِّهِ أَرْبَعِينَ لَيْلَةً وَقَالَ مُوسَى لِأَخِيهِ هَارُونَ اخْلُفْنِي فِي قَوْمِي وَأَصْلِحْ وَلَا تَتَّبِعْ سَبِيلَ الْمُفْسِدِينَ (اعراف/۱۴۲)) او موبز له موسی سره د دېرشو شپو وعده ایښې وه، بیا مو پر هغې لس شپې (نورې) پوره کړې او په دې توگه له هغه سره د خپل پالونکي ټاکلې موده پوره څلورېشت شپې شوه او موسی (د تلو پر وخت) خپل ورور هارون ته وویل: ((ته په قوم کې زما ځایناستی اوسه او (چارې یې) سمې کړه او د وړانکارو پر لار مه ځه،))

نو پردې بنسټ، چې کله حضرت پېغمبر اکرم وایي: ((انت منی بمنزلة هارون من موسی))؛ غواړي ووايي؛ لکه څنگه چې هارون موسی ته و او ټول د قرآن له مخې پوهېږي، چې هارون د حضرت موسی وزیر و، ملا یې پرې ټینگه وه، په کار کې یې برخوال و او په قوم کې یې ځایناستی و؛ خو په دومره توپیر، چې تر حضرت محمد صلی الله علیه وآله وسلم وروسته بل

پېغمبر نه راته او که حضرت پېغمبر اکرم نه وو ویلي: ((الا انه لا نبی بعدی))؛ نو ویلې به مو، چې دلته د حضرت پېغمبر اکرم نظر په چارو کې یوې چارې او ځانگړې ورته والي ته دی؛ خو چې کله نبوت استثناء کوي؛ نو وايي، چې په ټولو چارو کې (البته په ټولنيزو چارو کې نه په طبيعي چارو کې، چې حضرت هارون عليه السلام د حضرت موسی عليه السلام طبيعي ورور و؛ ته مې هم طبيعي ورور یې!) دا تړاو برقرار دی؛ هغه تړاو، چې هارون عليه السلام په ټولو چارو کې حضرت موسی عليه السلام ته درلود؛ ته یې هم ماته لرې،

د اهلستو ځواب دادی، چې که دا حدیث متواتر وي؛ منو یې؛ خو متواتر نه دی؛ بلکې واحد دی؛ خو لکه څنگه چې مې وویل: د میر حامد حسین په څېر علماوو پخپلو کتابو کې جوته کړې، چې دا حدیث متواتر دی.

پوښتنه:

((تېرو ویناوو مې په ماغزو کې د حکومت او امامت ترمنځ یوه پوله جوړه کړه او لکه څنگه چې استاد مطهري وویل: امامت یو لړ دندې لري، چې یوه څانگه یې حکومت دی؛ نه پوهېږم، چې نورې څانگې یې څه دي، چې حکومت پکې نه گډېږي او بهیر

ته مخونه ور نه کړي؟ تر اوسه مو له اسلامه دا زده کړي، چې د دنیا او آخرت او دنیوي کړنو او اخروي کړنو ترمنځ مو برید نشته، هغه څه چې د اخروي کړنو په نامه یادېږي، په دنیوي ژوند کې د لاسوهنې او په دنیوي کړنو د عمل د ضمانت لپاره دي او دنیوي کړنې مو کمال، د ټولنیز ژوند ښه کولو او پر ټولنه د ټولنیز حکومت جوړول دي، په قرآن کې هم، چې گورو خدای تر ټولو ستر ملال هغو وگړیو ته ورکوي، چې غوښتي یې دي، چې پخپلو عبادي کړنو کې دنیا، د دنیا واکمني او د عدالت منگولو ته یې ورکول جوت کړي، تر ټولو ستر ارزښت جهاد ته قایل دي او د دولس گونو امامانو ژوند ته هم، چې گورو ټولې غورځې پرځې یې ددې لپاره وې، چې خپل حقوق، واکمني او حکومت لاس ته راوړي؛ نو دادي، چې نه پوهېږم بې له حکومت کومې نورې دندې امامت ته راوړم؛ ځکه حکومت یې د امامت ټولو چارو ته مخونه ورکوي؛ نو لږه رڼا پرې واچوئ،))

ځواب:

د پولې خبره مو پخپله مطرح کړه؛ ما بېخي د پولې خبره نه ده کړې او سمه یې هم نه گنم، چې و کارول شي، و مې ویل: په شيعه مذهب کې امامت تر حکومته په لوړه درجه مطرح دی،

چې هغه د اسلام توضیح او د عصمت په کچه د دیني احکامو مرجعیت دی، چې حکومت به د امامت یوه څانګه وي، و مو ویل: د حضرت پیغمبر اکرم یو چار حکومت کول ول؛ دا خو څه پوله نه ده؛ یوه دنده، چې په خلکو کې حضرت پیغمبر اکرم ته ور تر غاړې وه، د واکمنۍ چارې وې؛ خو دا واکمني د خلکو له لوري نه وه او هغه حق نه و، چې خلکو ورکړی وي؛ هغه حق و، چې خدای ورکړی و؛ ځکه حضرت پیغمبر اکرم تر بشر مافوق و او دا چې د الهي احکامو ښوونکی و او له عالم غیب سره یې معنوي اتصال درلود؛ نو پر خلکو یې واکمني هم درلوده، ما خو د دنیا او آخرت ترمنځ پوله نه ده جوړه کړې او امام او واکمن خو مې نه دي جلا کړي او نه مې دي ویلي، چې امام د خلکو په آخرت پورې اړوند چار دی او واکمن د وګړیو په دنیا پورې اړوند چار دی او که ما داسې ویلي؛ نو نیوکه مو پر ځای وه، و مو ویل په شیعو و کې بله مسئله مطرح ده، چې که جوته یې کړو؛ پخپله به حکومت هم جوت شي او لکه څنګه چې د پیغمبر په شتون کې د بل وګړي د واکمنۍ خبره مطرح نه ده؛ نو په کومه کچه، چې شیعو امام معرفي کوي؛ نو د امام په شتون کې د بل وګړي د واکمنۍ خبره نه مطرحیږي، د ننني حکومت

په مانا خبره هله مطرحېږي، چې فرض کړو په دنیا کې امام نه وي يا هغه مهال، چې امام غایب وي؛ گنې په شيعه مذهب کې، چې په کومه کچه امام معرفي کوي؛ پخپله د حکومت مسئله روښانېږي،

پوښتنه:

اهلسنت د غدیر خم روایت "واحدخبر" گنې او "متواتر" يې نه گنې که هغه روایت، چې حضرت پيغمبراکرم وويل: علي ته د امیرالمؤمنين په نامه سلام کوئ؟

ځواب:

د روایت له دې برخې ((من كنت مولاه فهذا علي مولاه)) نه کېدای شي ان اهلسنت هم انکار نشي کړای، چې متواتر دی او ملا علي قوشچي وايي، چې متواتر نه دی، دا برخه يې دومره رانقل شوې، چې اهلسنت هم ترې انکار نه کوي،

ډېری راویانو يې لومړی برخه هم روایت کړې، چې ويې ويل: ((الست اولی بکم من انفسکم)) شيعه دا برخه يې هم متواتره گنې؛ خو د ((سلموا علی علی بامرة المؤمنین)) برخه يو اهلسنت هم نه مني، چې متواتره به وي او وايي، چې واحدخبر دی؛ خو د خم غدیر روایت زموږ له نظره متواتر دی او پردې

سربره، په هکله يې ټول اهل سنت علماء يوه خوله نه دي، چې دا حديث متواتر دی يا واحد خبر دی؛ ځينې يې وايي، چې متواتر دی او ځينې وايي، چې "واحد خبر" دی؛ خو مانا يې دا نه ده، چې شيعه و به ويلي وي؛ بلکې پيغمبر اکرم وويل: څوک چې زما دوست وي او زه يې ښه ايسم؛ نو علي دې يې هم ښه و ايسي؛ خو مور وايو، چې دا لا څنگه خبره ده، چې حضرت پيغمبر اکرم په تر هغه سره لمر لاندې خلک تم کړي، چې ورته ووايي: د چا چې زه ښه ايسم؛ نو علي دې يې هم ښه و ايسي؟! په تېره بيا دا چې په روايت کې ((الست اولی بکم من انفسکم)) او د ((مولا)) ټکی راغلی وي، چې بېخي په يو ځای کې هم د ملگري په مانا نه دی راغلی،

پوښتنه:

آيا د ((اليوم اکملت لکم دينکم)) آيت د خم غدیر تر پېښې وروسته راغی؟
 ځواب: نه په خم غدیر کې نازل شو،

د ((الْيَوْمَ يَأْسَ)) آیت او امامت

په تېرو څېړکیو کې مې وویل، چې د امامت په هکله د شيعه او اهلستو فکر له بېخه یو له بل سره توپیر لري؛ نو په دې بڼه ددې مسئلې په اړه بحث کول له سره سم نه چار دی، چې موږ پر امامت قایل یو او هغوی هم پر امامت قایل دي؛ خو د امامت شرایط زموږ او د هغوی له نظره توپیر لري؛ ځکه پر کوم څیز، چې شيعه د امامت په نامه گروهمن دی، غیر له هغه څیزه دی، چې اهلست پرې د امامت په نامه گروهمن دي او په دې بڼه د مسئلې مطرحول سم چار نه دی، چې آیا امامت په نص دی که په شورا؛ یعنې آیا پېغمبر دی، چې امام ټاکي که خلک باید امام وټاکي؛ ځکه څه چې شيعه د امامت په هکله وايي او وايي، چې په نص دی غیر له هغه څه دي، چې اهلست وايي او وايي، چې په شورا دی، نه دا چې د یو څیز په هکله بحث کوي او یو ووايي، چې په نص دی او بل ووايي، چې همدا چار په شورا دی، په واقع کې باید داسې وویل شي، چې په شيعه و کې د امامت په نامه مسئله مطرح ده، چې اهلست یې له بېخه نه مني؛ نه دا چې په شرایطو کې یې اختلاف لري؛ بېخي د نبوت د مسئلې په څېر دي د نبوت د مسئلې د منکرانو پر وړاندې، شيعه

امامت دومره لوږې کچې ته وږي، چې که څوک يې ومني؛ نو قهراً به دا ومني، چې خدای دی، چې امام ټاکي؛ لکه څنگه چې د نبوت په هکله هېڅوک نه وايي، چې خلک دې کښي او نبي دې وټاکي؛ نو په کومه سترگه او کچه، چې شيعه امام ته گوري؛ نو دې خبرې ته پکې ځای نه پاتې کېږي، چې خلک دې کښي او امام دې وټاکي،

په تېرو څپرکيو کې مې هغه پړاوونه او شرايط وويل، چې شيعه يې امام ته لري او دلته ته راوړسېدو، چې شيعه مسئله له پورته پېلوي او لاندې رارسي، بيا وايي: دا چې دا يوازې يوه فرضيه نه وي؛ بايد وگورو، چې په هغه لوږه کچه، چې موږ يې د امامت په اړه وايو، حضرت پېغمبراکرم دې لوږ مقام ته څوک ټاکلی که نه؟ آیا په قرآن کې راغلي کې نه؟

د ((الْيَوْمَ يَأْسَ)) آيت

((الْيَوْمَ يَأْسَ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنَ الْيَوْمَ
أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ
الْإِسْلَامَ دِينًا فَمَنِ اضْطُرَّ فِي مَخْمَصَةٍ غَيْرَ مُتَجَانِفٍ لِإِثْمٍ فَإِنَّ اللَّهَ
غَفُورٌ رَحِيمٌ (مائده/۳))= نن کا فران ستاسې د دين (له زواله)
ناهيلې شوې دي؛ نو ځکه ترې مه وپېرئ؛ بلکې زما له مخالفته
ووېرئ نن مې ستاسې دين تاسې ته بشپړ کړ او خپل لورېنه
مې درته پوره کړه او اسلام مې درته ستاسې (تلپاتې) دين غوره
کړ؛ نوځکه د حلالو او حراموکوم بنديزونه، چې درباندي
لگول شوي، عملي يې کړئ؛ خو هغوی چې وري وي اونور
خواړه ور ونه رسېري او د گناه په نيت دا منع شوي څېزونه ونه
خوري؛ نو باک نشته چې له منع شويو غوښو وخورې؛ نو
بېشکه چې خداى ډېر بښونکى (او لورين دى)،

دا دوه برخې، چې دواړه په ((اليوم)) پېلېږي، په يو آيت کې دي؛ نه دا چې په دوو آيتونو کې دي او څرگنده ده، چې دواړه هم په يو مطلب پورې اړوند دي،

د ((يوم)) ټکی، چې کله په ((الف و لام)) ويل کېږي (د عهد الف و لام))؛ کله "د هغې ورځې" په مانا دی او کله هم د "نن" په مانا او دواړو ځايو ته کارول کېږي،

"د هغې ورځ" په مانا هله کارول کېږي، چې مخکې يې د يوې ورځې نوم اخستی وي؛ بيا وايي: هغه ورځ؛ خو که ووايو، چې پلانی ((اليوم)) راغی؛ يعنې همدا نن راغی، ((الْيَوْمَ يَأْسَ الَّذِينَ كَفَرُوا مِنْ دِينِكُمْ)) [اوس نه وايو، چې مراد يې "هغه ورځ" ده که "نن"، پردې به وروسته رڼا واچوو] پر هغه ورځ (يا نن) کافران ستاسې د دين (له زواله) ناهيلي شوې دي، فَلَا تَحْشَوْهُمْ؛ نو ځکه ترې مه وېرېږئ؛ يعنې نور له دې نهيلي دي، چې پر دين برلاسي شي او يا يې له منځه يوسي او دا چې نهيلي شوي؛ نو د اسلام پر خلاف له خپلو پخوانيو سياستونو يې لاس واخست؛ نو ځکه ترې مه وېرېږئ، ډېره حيرانوونکې جمله ده، وايي: وَاخْشَوْنَ بَلْكَى زَمَا لَهْ مَخَالَفَتَهْ و وېرېږئ، خبره په دې کې ده، چې د هغوی له لوري وېره مه لرئ؛ خو له ما وېره ولرئ،

ددې خبرې په پامنيوي، چې پخپله د دين په باب بحث دی، له هغوی څکه وپره وه، چې دين ته ضرر و نه رسوي، وايي: نور ترې مه وپېرئ؛ ځکه ضرر نشي دررسولای؛ وَاخْشَوْنَ بَلْكَىَ زَمَا له مخالفته ووپېرئ؛ قهراً مانا يې داده، چې که دې دين ته ضرر رسي؛ زما له اړخه ور رسي،

اوس دا څه مفهوم درلودای شي، چې تردې وروسته د خپل دين په هکله له کفارو مه وپېرئ؛ له ما ووپېرئ؛ وروسته به پرې رڼا واچوم، چې مراد يې څه دی، اَلْيَوْمَ اَكْمَلْتُ لَكُمْ دِينَكُمْ وَاَتَمَمْتُ عَلَيْكُمْ نِعْمَتِي نَنْ مې ستاسې دين تاسې ته بشپړ کړ او خپله لورنه مې درته پوره کړه، دلته دوه ټکي سره نږدې راغلي: ((اکمال او اتمام)) دا دوه ټکي خورا سره نږدې دي: بشپړ کړ او پوره کړ،

د اکمال او اتمام توپير

ددې دوو ټکيو توپير (په فارسي او ډېری په عربي کې) په دې کې دی، چې ((تمام)) په هغه ځای کې ويل کېږي، چې د يو څيز اجزاوې بايد په يو بل پسې راشي او تر هغې چې ټولې اجزاوې يې ترتيب شوي نه وي؛ نو وايو، چې ناقص دی؛ خو چې وروستی جز يې هم راغی؛ نو وايو، چې تمام شو؛ لکه د يو

تعمیر په څېر، چې وایو تمام شو، تعمیر بیا هم تمام نه دی، چې ستنې یې ودرروي او چت هم پرې واچوي او تر هغه ورته تمام نه شو ویلای، چې تعمیر ته پکار ټولې اجزاوې یې نه وي پوره شوي؛ خو چې کله ټولې هغه اجزاوې ورته راغلې، چې تعمیر یې هستوگنې ته چمتو کړ؛ نو بیا وایو، چې تمام شو؛ خو د "کامل" په اړه داسې نه ده، چې [ناکامله څیز] ناقص جز ولري؛ بلکې شونې ده، چې هېڅ ناقصه برخه او ناتمامي و نه لري؛ خو تر اوسه لا کامل نه وي، د بېلگې په توگه: یو "جنین" د مور په رحم کې د تمام تر حده رسي؛ یعنې ټول تعمیر یې پای ته رسي، ماشوم هم دنیا ته راځي؛ خو تر اوسه لا کامل انسان نه دی؛ یعنې هغه وده یې لا نه ده کړې، چې باید و یې کړي، وده کول یې له دې دي، چې ناقصه برخه ولري؛ په واقع کې د "کامل" او "تمام" ترمنځ توپیر د "څرنگوالي" او "څومره والي" دی،

له یوه اړخه قرآن کریم وايي: **الْيَوْمَ أَكْمَلْتُ لَكُمْ دِينَكُمْ** نن مې ستاسې دین تاسې ته بشپړ کړ، بلخوا وايي: **وَأَتَمَّمْتُ عَلَيْكُمْ نِعْمَتِي** او خپله لورنه مې درته پوره کړه، **وَرَضِيتُ لَكُمْ الْإِسْلَامَ** دیناً او اسلام مې درته ستاسې (تلپاتې) دین غوره کړ؛ یعنې د نن دا اسلام هغه اسلام دی، چې خدای غوښتل داسې وي، روښانه

ده، چې مراد دا نه دی، چې اسلام هماغه پخوانی اسلام دی؛ خو د خدای نظر بدل شوی دی؛ بلکې مراد دادی: دا چې نن اسلام د کمال او تمام برید ته رسېدلی؛ نو دا هماغه د خدای غوره کړی دین دی؛ هغه دین، چې خدای غوښته، همدا کامل شوی او تمام شوی دین دی،

د آیت مفهوم تردې ډېر نه دی؛ هر څه چې دي، د ((اليوم)) د ټکي په هکله دي، چې مراد یې کومه ورځ ده؛ د ارزښت له نظره دا کومه ورځ ده، چې قرآن کریم وایي: نن مې ستاسې دین تاسې ته بشپړ کړ او خپل لورښه مې درته پوره کړه، باید دا خورا مهمه ورځ وي؛ باید یوه فوق العاده پېښه پکې شوې وي او دا نو نوره په شيعه او سني پورې اړوند نه ده،

حیرانوونکې خو داده، چې تر آیت په مخکې او وروسته آیتونو کې داسې څه نشته، چې پردې ورځ دلالت وکړي، لڼده دا چې ددې آیت له لفظي قرآینو پر څه نه پوهېږو، یو وخت وي، چې په مخکې آیت کې یې کومه پېښه یا بهیر یاد کړی وي، بیا وایي: ((اليوم=نن))؛ یعنې د هغه مطلب په اړه، چې دلته مو وویل، په دې مورد کې داسې نه دی؛ ځکه تردې آیت مخکې د غوښې په اړه ساده حکم دی، چې د کوم څاروي غوښه

حلاله ده او کومه یې حرامه ده او، ، ، یو ځل وایي: ((الْيَوْمَ
 أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ
 الْإِسْلَامَ دِينًا)) دا چې دین تمام شو بیا هماغه لومړي سیاق ته
 ورستنېږي، چې کومه غوښه حرامه ده او د اضطرار په شرایطو
 کې خوړل یې منع نه ده، فَمَنْ اضْطُرَّ فِي مَخْمَصَةٍ غَيْرٍ مُتَجَانِفٍ
 لِإِثْمٍ فَإِنَّ اللَّهَ غَفُورٌ رَحِيمٌ = خو هغوی چې وږي وي او نور
 خواړه وړ ونه رسېږي او د گناه په نیت دامنغ شوي څېزونه ونه
 خوري؛ (نو باک نشته چې له منع شویو غوښو وخورې)؛ نو
 بېشکه چې خدای ډېر بښونکی (او) لورین دی،))؛ یعنې دا
 آیتونه په دې بڼه کې که د منځ برخه ترې اوچته کړو؛ نو لومړی
 او وروستی برخه یې نسلي، بې له دې، چې په مطلب کې یې
 کوچنی توپیر راشي او کوم مطالب، چې د آیت په لومړی او
 وروستی برخه کې راغلي، په قرآن کې په نورو ځایو کې هم
 راغلي دي، بې له دې، چې دا چار یې په منځ کې راشي او
 مطلب هم متلائم او کامل وي،

له ((اليوم)) نه مراد کومه ورځ ده؟

شيعه او سني علماء په دې هڅه کې دي، چې د ((اليوم)) مانا لاس ته راوړي، چې دا ((اليوم=نن)) کومه ورځ ده؟ دا چار دوي لارې لري، يوه لار يې داده، چې له قرآينو پوه شو؛ يعنې د مضمون له قربنې پوه شو، چې دا مضمون له کومې ورځې سره اړخ لگوي او د کومې ورځې په هکله داسې جمله راتلاى شي؟ بل دا چې له تاريخ او احاديثو پوه شو، چې ددې آيت د نزول شان څه دى؟

هغه ډلې، چې لومړى لار ټاکلې له تاريخ، سنتو او حديثو سره - چې په حديث کې څه راغلي او دا چې آيت کله او په کوم مناسبت راغى - کار نه لري، وايي: مور د آيت له مضمون سره کار لرو؛ نو په پايله کې وايي، چې دا آيت د بعثت په وخت پورې اړوند دى؛ نو ((اليوم))؛ يعنې ((هغه ورځ)) نه ((نن))،

دا آيت د مائده د سورت په پيل کې راغلى، چې د قرآن کریم پينځم سورت دى او د ((يَا أَيُّهَا الَّذِينَ آمَنُوا أَوْفُوا بِالْعُقُودِ= مؤمنانو! پر ژمنو (او تړونو) وفا وکړئ،)) په آيت پيلېږي او د ټولو مفسرينو د وينا له مخې، د مائده د سورت وروستى سورت دى، چې پر حضرت پيغمبر اکرم نازل شوى دى؛ يعنې مدني

سورت دی، ان تر ((إِذَا جَاءَ نَصْرُ اللَّهِ وَالْفَتْحُ)) هم وروسته
راغلی دی؛ البته یو دوه آیتونه یې ویلي، چې تردې آیت
وروسته راغلي، چې په نورو آیتونو کې ایښوول شوي دي؛ خو
تردې سورت وروسته بل سورت نه دی نازل شوی او دا سورت
وروستي آیتونه دي، چې حضرت پیغمبراکرم ته راغلي دي،

د ((اليوم)) په اړه بېلابېلې څرگندونې

۱-د بعثت ورځ:

و مو ويل: ځينو ويلي، چې له ((اليوم)) نه مراد ((هغه ورځ)) ده؛ نه ((نن))، وايو: پر کومه قرينه؟ وايي: چې کله وايي: ((اليوم)) او يوه ورځ داسې توصيفوي، چې پر دې ورځ مې نن اسلام تاسې ددين په نامه غوره کړ؛ نو قاعدتاً دا ورځ بايد هماغه د حضرت پېغمبراکرم د بعثت ورځ وي،

ځواب يې ورکړ، چې تاسې دا خبره د ((وَرَضِيْتُ لَكُمْ الْإِسْلَامَ دِينًا)) په قرينه واست، دا سمه ده؛ خو په هغه بڼه کې، چې مخکنۍ جملې يې نه وې؛ ځکه خبره په دې کې ده، چې نن مې ستاسې دين تاسې ته بشپړ کړ او خپل لورښه مې درته پوره کړه، حال دا چې د بعثت ورځ ددې نعمت د پېلېدو ورځ وه،

((وَرَضِيْتُ لَكُمْ الْإِسْلَامَ دِينًا)) هم په دې نامه دی، چې اوس مې، چې اسلام بشپړ کړ او خپله لورښه مې درپوره کړه؛ نو دا مې د هغه اسلام په نامه غوره کړ، چې زه يې غواړم؛ نو ((اليوم)) د بعثت ورځ نشي کېدای،

۲- د مکې د سوې ورځ:

بله ورځ د مکې د سوې ورځ ده، چې احتمال يې ورکړی، چې ((اليوم)) وي او وايي: يوه بله ورځ، چې د اسلام په تاريخ کې خورا مهمه ورځ ده، د مکې د سوې ورځ ده او رښتيا هم وايي؛ ځکه خورا مهمه ورځ وه، چې د ((إِنَّا فَتَحْنَا لَكَ فَتْحًا مُّبِينًا، لِيُغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَيُتِمَّ نِعْمَتَهُ عَلَيْكَ وَيَهْدِيكَ صِرَاطًا مُسْتَقِيمًا (فتح/۱-۲))= په حقيقت کې مور ستا په چارو کې څرگنده پراخي رامنځ ته کړه؛ چې خدای ستا له هغو تېرو او راتلونکو گناهونو تېر شي، چې په تا پورې يې تېرل (او ستا حقانيت يې جوت کړی) او پر تا خپله پېرزوېنه بشپړه کړي او سمه لار دروښيي،))

په جزيرة العرب کې مکې له روحي او موقعيت له پلوه حيرانونکې موقعيت درلود،

تر "عام الفيل" او "اصحاب فيل" پېښې وروسته، چې پر مکه يې يرغل وکړ او په هغه حيرانونکې بڼه يې ماتې وخوړه؛ نو ټول جزيرة العرب پر کعبې د ستر معبد په نامه گروهه پيدا کړه، قريش هم په همدې خبره مغرور ول، قريشو دا هر څه پخپل حساب گڼلي ول او ويل يې: هو! دا کعبه ده، چې له دومره

درناوي برخمنه ده، چې هومره ستر ځواکمن لښکر یې په اسماني بلا له منځه یووړ، چې هېڅوک ترې پاتې نه شو، وگورئ، چې څومره مهم یو او تردې وروسته قریشو حیرانوونکی غرور پیدا کړ او په جزیره العرب کې ترې نورو تېرونو هم یو ډول لاروي کوله، د مکې بازار خورا گن و او د قریشو هم، چې یې څه زړه غوښتل، هغسې حکمونه یې پر خلکو کول او خلکو هم د قریشو د همدې اروایې او اعتقادي اړخ له مخې لاروي کوله،

له هغه مهاله خلک گروهمن شول، چې ناشونې ده څوک پر کعبه برلاس شي او حضرت پېغمبراکرم مکه بې له وینې تویېدنې او بې له مقاومته سوبه کړه او کېدای شي د مکې پر حرمت سربېره د حضرت پېغمبراکرم هم همدې خبرې ته پام و، چې دومره ټینگار یې کاوه، چې مکه بې له جگړې او وینې تویېدنې سوبه شي، که په بل ځای کې جنگېدل او په سلگونو مسلمانان هم پکې شهیدانېدل؛ نو چا پر کوم حساب نه ایښوول؛ خو که د مکې په سوبه کې کوم مسلمان شهید یا ټپي شوی وای؛ نو خلکو به ویل: وگورئ! هماغه د محمد صلی الله علیه وآله وسلم له اصحابو سره وشول، چې له "اصحاب فیل" سره شوي

ول، حضرت محمد صلی الله علیه وآله وسلم مکہ داسې سوبه کړه، چې نه په مسلمانانو کې او نه په کفارو کې ان د چا له پوزې هم وینه تویه نه شوه؛ یوازې حضرت خالد بن ولید یو څه کسان ووژل؛ خو چې کله حضرت پیغمبر اکرم ته خبر راوړسېد؛ نو سخت یې وگواښاوه، چې ولې دې داسې کار کړی او له خدایه یې تبری وغوښته، و یې ویل: ((خدایه زه له هغه کاره تبری غواړم، چې دې سړي وکړ او هېڅکله پردې کار خوښ نه وم،))

نو دا ول، چې د مکې سوبې له اروایي اړخه د جزیره العرب پر خلکو فوق العاده اغېز وکړ، و یې ویل: څرگنده ده، چې بله خبره ده، محمد صلی الله علیه وآله وسلم راغی، مکې یې ونیوه او کوچنی ضرر هم ور و نه رسېد او تردې وروسته ول، چې د جزیره العرب خلک تسلیم شول او ډلې ډلې راتلل او اسلام یې راوړ، قرآن کریم وایي:

((وَمَا لَكُمْ أَلَّا تُنْفِقُوا فِي سَبِيلِ اللَّهِ وَلِلَّهِ مِيرَاثُ السَّمَاوَاتِ وَالْأَرْضِ لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلَ أُولَئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدُ وَقَاتَلُوا وَكُلًّا وَعَدَّ اللَّهُ الْحُسْنَى وَاللَّهُ بِمَا تَعْمَلُونَ خَبِيرٌ (حدید/۱۰) = او پر تاسې څه

شوي چې د خدای په لارکې نفقه نه ورکوي، حال دا چې د اسمانو او ځمکې میراث یوازې خدای ته پاتې دی (او څوک څه شی له ځان سره نه وړي)؟! له تاسې چې چا له بریا (د مکې له سوې) مخکې مال لگولی او جنگېدلي دي، هغه سره یو انډول نه دی (چې تر بریا وروسته یې انفاق کړی دی) مقام یې تر هغو لوړ دی، چې تر سوې وروسته یې نفقه ورکړې او جنگېدلي دي او خدای له ټولو سره د غوره (بدلې) وعده کړې ده او څه چې کوي، خدای پرې خبر دی،))

نو په دې کې نه مور بحث لرو او نه بل څوک، چې د مکې د سوې ورځ د اسلام لپاره ستره ورځ او بریا ده،

و مو ویل ځینې وايي، چې له هغه ورځې، چې قرآن دومره ارزښت ورکړی دی ((الْيَوْمَ يَأْسَ الَّذِينَ كَفَرُوا مِنْ دِينِكُمْ فَلَا تَحْشَوْهُمْ وَاخْشَوْنَ الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا)) د مکې د سوې ورځ وي،

(خو ددې خبرې د اثبات لپاره په لفظ یا تاریخ کې کوم دلیل نشته)

دا خبره پردې سربېره، چې هېڅ قرینه او تاریخ یې نه تاییدوي، د آیت صدر یې هم نه تاییدوي؛ ځکه آیت وايي: ((الْيَوْمَ أَكْمَلْتُ

لَكُمْ دِينَكُمْ وَأَتَمَمْتُ عَلَيْكُمْ نِعْمَتِي نَنْ مِي ستاسې دين تاسې ته بشپړ کړ او خپله لورنه مې درته پوره کړه؛ يعنې داسې څه نه دي پاتې، چې نه مې وي ويلى؛ هر څه مې وويل، حال دا چې پوهېږو د اسلام ډېرى احکام د مکې تر سوبې وروسته راغلل؛ نو دا خبره له ((وَأَتَمَمْتُ عَلَيْكُمْ نِعْمَتِي)) سره اړخ نه لگوي، چې کله وايي: ما د تعمير جوړونې کار پای ته ورساوه؛ څرگنده ده، چې مراد يې نيمگړى تعمير نه دى، ډېرى آيتونه او له هغې ځينې د مائده د سورت ټول آيتونه، چې ډېرى احکام هم لري، د مکې تر سوبې وروسته راغلي دي؛ نو څرنگه شونې ده، چې دا آيت د مائده د سورت وي او د مکې په سوبې پورې اړوند وي، چې په لسم هجري کال کې وه؛ خو که ووايو، چې يوازې دا آيت د مکې په سوبه کې نازل کې شوى؛ نو بيا له ((وَأَتَمَمْتُ عَلَيْكُمْ نِعْمَتِي)) سره اړخ نه لگوي،

دا چې وايي: له ((اليوم)) نه مراد د مکې سوبه ده؛ نو پردې څرگندونه بله نيوکه هم شته او هغه دا چې آيت وايي: ((الْيَوْمَ يَأْتِيَنَّ الَّذِينَ كَفَرُوا مِنْ دِينِكُمْ = نَنْ كَا فَرَانِ ستاسې د دين (له زواله) ناهيلې شوې دي))؛ يعنې ستاسې پر دين له برلاسى نهيلې شوي دي، آيا د مکې د سوبې پر ورځ داسې وه؟ سمه ده، چې

دې سوبې سترې اغېزې درلودې؛ خو آيا دا هغه ورځ وه، چې
کافران بېخي د دين له راپر څولو نهيلي شول که نه؟ نه!،

۳- په مني کې حضرت علي حاجيانو ته د براءت سورت ولوست
يوه بله ورځ يې هم مهمه شمېرلې او ويلې يې دي، چې احتمالاً
دا ورځ وي؛ يعنې هغه ورځ، چې حضرت علي کرم الله وجهه
پر نهم هجري کال په مني کې د براءت سورت ولوست، د مکې
سوبه پوځي چار و، چې له امله يې د اسلام پوځي او معنوي
ځواک په حيرانوونکې بڼه تثبيت شو؛ خو لا تر اوسه حضرت
پېغمبراکرم له کفارو سره د سولې په شرايطو کې ژوند کاوه؛ د
سولې تړون يې کړی و؛ نو کفارو حق درلود، د کعبې طواف
وکړي، په مکه کې ووسي او حق يې درلود، چې په حج کې
گډون وکړي؛ يو کال هم د حج مراسم همداسې ول؛ يعنې
مسلمانانو د حج په مراسمو کې گډون کاوه او کفارو هم،
مسلمانانو د اسلام د احکامو له مخې حج تر سره کاوه او کفارو
هم د خپل دود له مخې حج کاوه، پر نهم هجري کال د براءت
سورت راغی، چې بايد په حج کې مشرکينو ته واورول شي،
کيسه يې داسې ده:

حضرت پيغمبر اکرم لومړی حضرت ابوبکر (رض) د حاجيانو
 مشر کړ؛ هغه هم ولاړ او تراوسه لانيمايي لارې ته نه ورسېدلی،
 چې آيت راغی، په دې کې د مفسرينو اختلاف دی، چې
 حضرت ابوبکر (رض) د براءت سورت له ځان سره يووړ يا له
 پيله د براءت سورت نه و او هغه يوازې د حاجيانو د مشر په توگه
 تلل و؛ خو په هر حال شيعه او اهل سنت دواړه يوه خوله دي، چې
 دا د حضرت علي کرم الله وجهه له فضائلو شمېرل کېږي، چې
 حضرت پيغمبر اکرم حضرت علي کرم الله وجهه پخپلې
 ځانگړنې سپرلی ولېږه، ورته يې وويل: ((ولاړ شه او ورته ووايه،
 چې وحې راته راغلې، چې دا سورت يا بايد زه پخپله او يا هغه
 ولولې، چې له ما ځنې وي او ته دا سورت خلکو ته مه لوله،))
 حضرت علي کرم الله وجهه ولاړ او حضرت ابوبکر (رض) ته
 په نيمه لار کې ورسېد، کيسه يې داسې کوي، چې دا مهال
 حضرت ابوبکر (رض) په خيمه کې و، د حضرت پيغمبر اکرم د
 ځانگړې سپرلې غږ واورېدل شو؛ هغه دا غږ پېژانده؛ و يې
 ويل: دا د حضرت پيغمبر اکرم د سپرلې غږ دی؛ دا سپرلي دلته
 څه کوي؟! و يې ليدل، چې علي کرم الله وجهه راغی، خورا
 خپه شو؛ پوه شو، چې کوم مهم خبر يې راوړی دی، و يې ويل:

څه شوي دي؟ علي کرم الله وجهه وويل: د خدای استازي گومارلی يم، چې د براءت سورت خلکو ته ولولم، حضرت ابوبکر (رض) وويل: آیا پر خلاف مې څه نازل شوي که نه؟
عليکرم الله وجهه وويل: نه!

په دې ځای کې اختلاف دی، اهل سنت وايي: حضرت علي کرم الله وجهه ورسره و او خلکو ته يې د براءت سورت ولوسته او حضرت ابوبکر هماغسې د حاجيانو مشر و؛ خو ډېری اهل سنت او شيعه؛ لکه په الميزان تفسير گروهمن دی، چې حضرت ابوبکر (رض) له همدې ځايه راستون شو او ځان يې حضرت پيغمبر اکرم ته ورساوه، و يې ويل: جناب رسول اکرمه! آیا زما په هکله درته وحې راغلې؟ جناب رسول اکرم وويل: نه،

د براءت د سورت اعلانول هم مسلمانانو ته فوق العاده ورځ وه؛ پر هغه ورځ اعلان شو، چې تردې وروسته کفار حق نه لري، چې د حج په مراسمو کې گډون وکړي او د حرم چاپيريال يوازې په مسلمانانو پورې ځانگړی دی او مشرکان پوه شول، چې نور نشي کړای له شرک سره ژوند وکړي؛ اسلام شرک زغملای نشي؛ له يهود، نصراني او مجوسي سره ژوند مني؛ خو

له شرک سره یو ځای ژوند نه مني، ویلي یې دي: کېدای شي له ((اليوم)) نه مراد همدا ورځ وي،
په ځواب کې ورته ویل شوي، چې دا څرگندونه له ((الْيَوْمَ
أَكْمَلْتُ لَكُمْ دِينَكُمْ نَنْ مَي سَتَاسِي دِين تَاسِي تَه بَشِير كِر)) سره
اړخ نه لگوي؛ ځکه ډېری احکام تر دې پېښې وروسته راغلل،
دا ورځې حتماً باید د حضرت پېغمبراکرم د عمر وروستی
ورځې وي، چې وروسته ترې نوي احکام نه دي راغلي،
هغوی چې وايي له ((اليوم)) نه مراد پلانی ورځ ده؛ هېڅ دلیل نه
لري؛ یعنې نه یوازې تاریخ یې نه تاییدوي؛ بلکې قرآین یې هم
نه تاییدوي،

د شيعه و وينا

۱- له تاريخي اړخه:

دلته شيعه يوه څرگندونه لري او وايي، چې هم يې تاريخ تاييدوي او هم يې د آيتونو مضمون؛ نو پر مسئله بايد په دوو برخو کې بحث وشي: يو دا چې تاريخ يې تاييدوي او بل دا چې د آيتونو مضمون يې تاييدوي،

که وغواړو تاريخي اړخ يې راوسپړو؛ نو دا پخپله اوږد بحث دی او په دې هکله، چې کتابونه ليکل شوي، ډېری يې په تاريخي او حديثي اړخ ډډه کړې، چې ((الْيَوْمَ يَنْسَ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنَ الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا)) په خم غدیر کې راغلی دی، د "الغدیر" کتاب هم دا همدا مطلب جوت کړی دی، "د يعقوبي تاريخ" تر ټولو پخوانی او ډاډمن تاريخي کتاب دی، چې هم پرې شيعه ډاډ لري او هم سني؛ خورا ډاډمن کتاب دی، چې پر درېم هجري کال ليکل شوی دی، ظاهراً تر مامون وروسته د متوکل د خلافت پر مهال ليکل شوی دی، دا کتاب يوازې تاريخي دی او حديثي کتاب نه دی

او له هغو کتابو دی، چې د "خم غدیر" پېښه یې راوړې ده، د اهلستو ډېری نورو کتابو هم د "خم غدیر" پېښه رانقل کړې ده، کیسه یې داسې ده، چې:

حضرت پېغمبراکرم، چې له "حجة الوداع" نه راستنېده؛ نو "جُحْفَه" ته نږدې د "خم غدیر=تالاب" ته، چې راوړسېدل؛ نو کاروان یې تم کړ، و یې ویل: د یوې مهمې موضوع په اړه خلکو ته خبرې کول غواړم، (دا آیتونه هم همدلته نازل شوي دي) حکم یې وکړ، چې ممبر ورته جوړ کړي، حضرت جناب رسول اکرم ممبر ته وروخوت او اوږدې خبرې یې وکړې: الست اولی بکم من انفسکم؟ قالو: بلی، بیا یې وویل: من کنت مولا فلهذا مولا علی مولا او تردې وروسته ول، چې د ((الْيَوْمَ يَنْسَ الْاٰذِيْنَ كَفَرُوْا مِنْ دِيْنِكُمْ فَلَا تَخْشَوْهُمْ وَاخْشَوْنَ الْيَوْمَ اَكْمَلْتُ لَكُمْ دِيْنَكُمْ وَاَتَمَمْتُ عَلَيْكُمْ نِعْمَتِيْ وَرَضِيْتُ لَكُمُ الْاِسْلَامَ دِيْنًا)) آیت راغی،

که غواړو له تاریخي اړخه یې وڅېړو؛ نو باید د شیعه او اهلستو او په تېره بیا د اهلستو بېل بېل کتاب راوړو او و یې څېړو، چې دا پېښه یې رانقل کړې، دا یې د "الغدیر" په څېر یا د دې کتاب په ژباړو کې یې کښلي دي،

د شيعه و يو استدلال تاريخي اړخ دی، چې وايي: چې کله گورو د ((الْيَوْمَ أَكْمَلْتُ لَكُمْ دِينَكُمْ)) د آيت په لفظ کې دا مطلب نه دی، چې ((اليوم)) کومه ورځ ده؛ نو تاريخ او د نزول شان ته يې مراجعه کوو؛ نو گورو، چې په دې اړه تاريخي نقلونه يو نه، دوه نه، لس نه؛ بلکې متواتر دي، چې وايي دا آيت په "خم غدیر" کې نازل شوی دی او حضرت پيغمبر اکرم صلی الله عليه وآله وسلم، حضرت عليکم الله وجهه خپل ځايناستی وټاکه،

۲- په آيت کې د شته قرآينو له اړخه

خو مور غواړو ووينو، چې آیا په آيت کې شته قرآن هم هغه تاييدوي، چې تاريخ يې تاييدوي که نه؟ آيت وايي: ((الْيَوْمَ يَسَّ الدِّينَ كَفَرُوا مِنْ دِينِكُمْ=نن (يا ووايو هغه ورځ) کافران ستاسې له دينه نهيلې شول، دا به له يو لړ هغو آيتونو سره په قرآن کې ضميمه کړو، چې مسلمانان وپروي او وايي: کافران (کتابيان او بې کتابه) تل نقشې باسي او خوښ دي، چې له دينه مو واپروي او د دين پر خلاف مو گامونه اوچت کړي:

((وَدَّ كَثِيرٌ مِّنْ أَهْلِ الْكِتَابِ لَوْ يَرُدُّونَكُمْ مِّنْ بَعْدِ إِيمَانِكُمْ كُفَّارًا حَسَدًا مِّنْ عِنْدِ أَنفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ فَاعْتَفُوا وَاصْفَحُوا حَتَّىٰ يَأْتِيَ اللَّهُ بِأَمْرِهِ إِنَّ اللَّهَ عَلَىٰ كُلِّ شَيْءٍ قَدِيرٌ (بقره/۱۰۹) = ډېر کتابوال د کينې له امله، چې د هغوی په وجود کې يې ريښې ځغلولې دا غواړي، چې تاسې تر ايمان او اسلام وروسته د کفر حالت ته وگرځوي؛ که څه هم حق ورته په بشپړ ډول څرگند شوی دی، تاسې ورته عفو وکړئ او ترې تېر شئ، چې خدای خپل فرمان (د جهاد فرمان) در ولېږي، خدای پر هر څه قادر دی،))

له يوه اړخ گورو، چې خدای د قرآن په ځينو آيتونو کې په غوږ وهی، چې کفارو بلې وهلې، چې دين مو له منځه يوسي؛ خو بلخوا گورو، چې په بل آيت کې وايي: خونن ستاسې له دينه نهيلې شوي دي، له نننه ستاسې د دين پر خلاف د کافرانو غورځې پورځې پای ته ورسېدې فَلَا تَخْشَوْهُمْ نوره هغوی مه ډارېږئ اَخْشَوْنِ له ما وډارېږئ، تردې وروسته داچې دين مو له منځه ولاړ شي يا کمزوری شي او هر څه چې درباندي راځي؛ نو بايد له ما ووېرېږئ،

((له ما وډارېږئ))؛ يعنې څه؟ مگر خداى د خپل دين دښمن دى؟ نه! دا آيت هم هماغه مطلب وايي، چې په ډېرى آيتونو کې د يو بنسټيز اصل په بڼه دى، د هغه نعمتونو په اړه دى، چې خداى پر خپل بنده تمام کړي دي، وايي:

((إِنَّ اللَّهَ لَا يُغَيِّرُ مَا بِقَوْمٍ حَتَّى يُغَيِّرُوا مَا بِأَنْفُسِهِمْ (رعد/۱۱) = په حقيقت کې خداى د کوم قوم (او ملت) حال نه اړوي، خو هغوى خپل حال پخپله نه وي اړولى،

((ذَلِكَ بِأَنَّ اللَّهَ لَمْ يَكُ مُغَيِّرًا نِعْمَةً أَنْعَمَهَا عَلَىٰ قَوْمٍ حَتَّى يُغَيِّرُوا مَا بِأَنْفُسِهِمْ وَأَنَّ اللَّهَ سَمِيعٌ عَلِيمٌ (انفال/۵۳) = دا (سزا) له دې امله ده، چې خداى يو نعمت کوم قوم ته پېرزوکړى وي؛ نو ترهغه يې نه بدلوي، چې هغه قوم پخپله نه وي بدل شوى او دا چې خداى اورېدونکى (او پوه دى،))

مضمون دادى: خداى، چې کوم قوم ته نعمت ورکړي؛ ترې نه يې اخلي؛ خو داچې هغه خلک پخپله ځان له دې وړتيا وغورځوي؛ يعنې داچې هغه خلک پخپله وغواړي دا نعمت ورک شي، دا مطلب له بېخه په قرآن کې يو بنسټيز اصل دى،

محکمت او متشابهات

د قرآن ځینې نور آیتونه ځینې نور تفسیروي (القرآن یفسر بعضه بعضاً) قرآن مبین کتاب دی، څرگند او څرگندونکی دی، پخپله قرآن وایي: آیتونه مې دوه ډوله دي: محکمت او متشابهات، محکمو آیتونو ته مور آیتونه ویل کېږي، چې حیرانونکی تعبیر دی،

((هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخْرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ (آل عمران/۷) = هماغه خدای دی چې دا (اسماني) کتاب یې پر تا نازل کړ، چې یوه برخه آیتونه یې ((محکمت)) [= څرگنداو روښانه] دي، چې ددې کتاب اصلي بنسټ دی (او د نورو آیتونو هر ډول پېچلتوب دې آیتونو ته په مراجعه کولو سره لرې کېږي) او بله برخه یې متشابهات دي (هغه آیتونه دي، چې مطالب پکې په لوړه کچه څېړل شوي او پردې سربېره ځینې نور اړخونه هم پکې په پام کې نیول شوي دي؛ نو د لوستونکي ذهن ته په لومړي ځل لوستو سره بېلابېل

احتمالات راځي؛ خو بيا محكماتو ته په پام سره د هغوی تفسير روښانېږي؛ خو هغوی چې په زړونو کې يې کوږوالی دی، په همدې متشابهاټو پسې گرځي، چې فتنه راولاړه کړي (او خلک بې لارې کړي) او ورته د ناسم تفسير د لټولو هڅه کوي، حال دا چې پر تفسير يې يوازې خدای او په علم کې پاخه پوهېږي (هغوی چې دالهي پوهې په رڼا کې د قرآني آيتونو د رازونو په پوهېدو پسې وي)، وايي: ((مور پر هغو ټولو ايمان راوړی، دا ټول زموږ د پالونکي له لوري دي)) او له عقلمنو پرته نور څوک پند نه اخلي (او پر دې حقايقو پوهېدای نشي،))

متشابه آيت هغه دی، چې مفهوم يې څو ډوله پلي کولای شو، محکم آيت يوازې يو ډول پلي کولای شو، قرآن کریم، چې محکمو آيتونو ته مور وايي؛ يعنې مشابه آيتونه د محکم آيتونو په مرسته پلي کولای شو، که د قرآن کوم آيت څو ډوله پلي کولای شو؛ نو حق نه لرو، چې پلي يې کړو؛ خو دا چې د قرآن نورو آيتونو ته مراجعه وکړو، چې په رڼا کې يې به پوه شو، چې څرنگه يې پلي کړو، د مشابه آيت مانا دا نه ده، چې مجمل ده يا داسې لغت پکې دی، چې په مانا يې نه پوهېږو؛ بلکې مشابه

آیت یعنی هغه آیت، چې په څو یو بل ته ورته ډولونو مخونه ورکولای شو،

د بېلگې په توګه: په قرآن کې د الهي مطلقه مشیت په هکله آیتونه دي، چې هر څه په الهي مشیت دي، استثناء نه کوي، چې یو یې دا آیت دی، چې په همدې مانا متشابه دی،

((قُلِ اللَّهُمَّ مَالِكَ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ وَتُعْزِزُ مَنْ تَشَاءُ وَتُذَلِّلُ مَنْ تَشَاءُ بِيَدِكَ الْخَيْرُ إِنَّكَ عَلَيَّ كُلِّ شَيْءٍ قَدِيرٌ (آل عمران/۲۶))= ووايه: ((خدایه ! د واکمنۍ خاونده ! ستا چې چا ته خوښه شي، حکومت ورکوي او چا ته، چې دې خوښه شي ترې اخلي یې او چا ته، چې دې خوښه شي عزت ورکوي او څوک چې وغواړي خواروي یې، ټولې ښېګڼې ستا (د قدرت) په لاس کې دي، ته پر هر څه قادر یې،))
تر دې نور کلک ټینګار نه کېږي،

دا آیت له دې نظره متشابه دی، چې څو ډوله یې پلي کولای شو، همدومره وایي، چې هر څه په الهي مشیت دي او دا چار دوه ډوله شونې دي: یو دا چې په الهي مشیت کې هېڅ څیز د بل څیز شرط نه دي؛ لکه څنګه چې ځینو همداسې ناسمه پایله اخستې ده، ویلي یې دي: نو پردې بنسټ شونې ده، چې ټول

هغه شرایط پیدا شي، چې مور ورته عزت وایو؛ خو ورپسې د عزت پر ځای ذلت ومومي او شونې ده، چې ټول هغه شرایط ومومو، چې مور ورته د ذلت شرایط وایو؛ خو شاته یې عزت ومومو، په دنیوي او اخروي نېکمرغۍ کې هېڅ څیز د بل څیز شرط نه دي؛ ځکه هر څه په الهي مشیت دي! په پایله کې شونې ده، چې بې له کومې سریزې په دنیا کې یو قوم یا یو وگړی بشپړه نېکمرغي ومومي او یا یو قوم یا وگړی بې له کومې سریزې بشپړه بدمرغي ومومي یا په آخرت کوم قوم "اعلیٰ علیین" ته یوړل شي او یا یو قوم یا وگړی بې له کومه شرطه او سریزې د "سجین" تل ورگوزار کړای شي،

په خواشینۍ ځینې مسلمانان، چې اشاعره ورته ویل کېږي، له همدې آیه په گټنې یې ویلي، چې هېڅ مانع نشته، چې خدای حضرت پېغمبراکرم دوزخ ته یوسي او ابوجهل جنتي کړي؛ ځکه خدای ویلي: هر څه په الهي مشیت دي،

خو دا یو ډول غلط پلي کول دي، آیت یوازې وايي: هر څه په الهي مشیت دي؛ خو د مشیت د بهیر څرنگوالی یې نه دی ښوولی او نه یې دي ویلي، چې الهي مشیت، چې نېکمرغي، بدمرغي، عزت او ذلت دی؛ څرنگه کار کوي؛ نو دا آیت څو

ډوله پلي کړای شو؛ خو چې کله مور د قرآن نورو آیتونو ته گورو؛ هغوی مور آیتونه شي او دا آیت تفسیروي، د بېلگې په توگه: دا آیت په ډاگه وایي:

((ذَلِكَ بِأَنَّ اللَّهَ لَمْ يَكُ مُغَيِّرًا نِّعْمَةً أَنْعَمَهَا عَلَىٰ قَوْمٍ حَتَّىٰ يُغَيِّرُوا مَا بِأَنْفُسِهِمْ وَأَنَّ اللَّهَ سَمِيعٌ عَلِيمٌ (انفال/۵۳) = دا (سزا) له دې امله ده، چې خدای یو نعمت کوم قوم ته پېرزوکړی وي؛ نو تر هغه یې نه بدلوي، چې هغه قوم پخپله نه وي بدل شوی او دا چې خدای اورېدونکی (او) پوه دی،))

یا بل آیت، چې یو عمومي نظر دی، وایي:
((إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ (رعد/۱۱) = په حقیقت کې خدای د کوم قوم (او ملت) حال نه اړوي، خو هغوی خپل حال پخپله نه وي اړولی،))

دا دواړه آیتونه هر یو داسې څه لري، چې بل یې نه لري، دا چې وایي: که خدای یو نعمت کوم قوم ته پېرزوکړی وي؛ نو تر هغې یې نه بدلوي، چې هغه قوم پخپله نه وي بدل شوی، دا عمومي آیت دی؛ یعنې خدای هغه نعمت له یو قوم نه اخلي، چې لري یې؛ خو دا چې قوم پخپله "نعمت" په "نقمت" واړوي او که نقمت لري؛ نو نه یې ترې لرې کوي؛ خو دا چې هغه قوم یې

پخپله لري کړي؛ خو لومړی آیت یوازې د نعمتونو په اړه دی او له نعمتونو سره کار نه لري؛ خو اضافه ټکی لري او هغه دا چې وایي: ((ذَلِكْ بِأَنَّ اللَّهَ لَمْ يَكُ مُغَيِّرًا)) دا له دې امله دي، چې خدای داسې نه و، (قرآن کریم وایي: ما کان الله خدای داسې نه و؛ یعنې د خدای د خدایي غوښتنه نه ده،) د خدای د خدایي پر ضد خبره ده، چې له یوه قومه نعمت واخلي او دا خبره د خدای د حکمت او د ذات د کمال پر خلاف ده، دا چې د الهي مشیت بهیر همداسې وي او هېڅ څیز د بل څیز شرط نه کړي؛ نو دا آیتونه د آیت پر وړاندې مور آیتونه دي، کوم آیتونه، چې په مشیت پورې اړوند دي همدومره وایي، چې هر څه په الهي مشیت دي، دا آیت وایي: خو الهي مشیت داسې په عالم کې جریان لري او داسې قوانین لري،

نو په قرآن کې دا یو بنسټیز متین اصل دی او په ډېری آیتونو کې تکرار شوی دی، چې که د نعمت شکر مې پر ځای کړئ؛ یعنې که له نعمته مې سمه گټه وکړئ؛ نو پایښت به ورکړم او که په نعمت مې لوبې وکړئ او کفران نعمت وکړئ؛ نو درنه به یې واخلم،

نو د ((الْيَوْمَ يَتَسَّ الْأَذِينَ كَفَرُوا مِنْ دِينِكُمْ فَلَا تَخْشَوْهُمْ
وَإَخْشَوْنَ)) مانا داده، چې نور کافران، له اسلامي ټولني بهر
نهيلي دي؛ له لوري يې اسلام ته خطر متوجه نه دی؛ له ما
ووېرې؛ يعنې له ځانه ووېرې،

د مسلمانانو ټوليه ! که تردې وروسته کوم خطر وي؛ نو هغه به دا
وي، چې تاسې پخپله د اسلام له نعمت سره ناوړه کړنې وکړئ،
کفران نعمت وکړئ او هغه گټنه ترې و نه کړئ، چې بايد و يې
ترې کړئ؛ نو په پايله کې زما قانون به پر تاسې پلي شي: ((إِنَّ
اللَّهَ لَا يُغَيِّرُ مَا بِقَوْمٍ حَتَّى يُغَيِّرُوا مَا بِأَنْفُسِهِمْ (رعد/۱۱) = په
حقيقت کې خدای د کوم قوم (او ملت) حال نه اړوي، چې
هغوی خپل حال پخپله نه وي اړولی،))

تر دې وروسته له بهر کوم خطر اسلامي ټولنه نه گواښوي؛ له
دننه يې گواښوي،

پوښتنه:

((لکه څنگه، چې مو وويل: گروهمن يو امامت د دين او دنيا
مشري ده او دا د ويل شويو دلايلو له مخې حضرت علي کرم
الله وجهه ته ځانگړې ده؛ خو ولې د حضرت عثمان (رض) تر
وژل کېدو وروسته، چې خلک ورته بيعت ته راغلل؛ نو حضرت

علي مکث وکړ، حال داچې د مکث ځای نه و او باید بې ځنډه
يې منلې وای؟))
ځواب:

د پوښتنې ځواب دې د حضرت علي کرم الله وجهه په ويناوو
کې دی، بيعت ته، چې ورغلل، و يې ويل: ((دعونی و التمسوا
غيری فانا مستقبلون امراً له وجوه و الوان=ما پرېږدئ او په بل
پسې ولاړ شئ، چې خورا تيارې پېښې مو مخې ته دي، داسې
چارې مو مخې ته دي، چې څو څېرې لري؛ يعنې يو اړخيز
ورته نه شو رسېدای او بايد څو اړخيز حل کړای شي، بيا وايي:
(ان الافاق قد اغامت و المحجة قد تنکرت او کومه پېژندل
شوې لار، چې حضرت پېغمبراکرم ټاکلې وه، اوس نه پېژندل
کېږي او په پای کې وايي: خو که وغواړم واکمني درباندي
وکړم ((رکبت بکم ما اعلم))؛ نو هغسې عمل به کوم، چې پخپله
پوهېږم؛ نه هغسې، چې ستاسې زړه يې غواړي،))

دا مطلب، چې له تاريخي پلوه هم څرگند دی، ښيي، چې
اوسنی وخت د حضرت پېغمبراکرم تر مړينې وروسته له وخت
سره خورا توپير لري؛ يعنې حالات عجيبه بدل او خراب شوي
دي او دا جمله امام ددې لپاره وويله، چې پر خلکو خپله غاړه

خلاصه کړي؛ ځکه د بیعت اخستل له هغوی ژمنه اخستل ول، چې لاروي به مې کوي، د بیعت مسئله دا نه ده، چې که بیعت و نه کړئ؛ نو زما خلافت نور باطل دی، ((بیعت کوي))؛ یعنې ژمنه کوي، چې هر کار کوي مور درپسې یو،

دا خبره هم شیعیه و لیکلې او هم اهلستو، چې حضرت عمر (رض) وروسته د شورا چار رامخې ته کړ د شورا له شپږو تنو یو حضرت علي و او په دې شورا کې درې تنه د درې تنو په ګټه شاته شول، حضرت زبیر (رض) د حضرت علي په ګټه شاته شو، حضرت طلحه (رض) د حضرت عثمان (رض) په ګټه او حضرت سعد بن وقاص (رض) د حضرت عبدالرحمن بن عوف (رض) په ګټه شاته شو، حضرت عبدالرحمن بن عوف (رض) وویل: زه ځان نه نوماندوم؛ نو دوه تنه پاتې شول: حضرت علي او حضرت عثمان، د چار کونجې د حضرت عبدالرحمن بن عوف لاس ته ورغله؛ هر لوري ته، چې هغه و؛ نو هماغه خلیفه ټاکل کېده، لومړی حضرت علي ته راغی، و یې ویل: چمتو یم بیعت درسره وکړم؛ خو په کتاب الله، نبوي سنتو او د شیخینو په سیرت به چلېږي، حضرت علي ورته وویل: چمتو یم پر کتاب الله او نبوي سنتو عمل وکړم؛ خو د شیخینو پر سیرت نه،

بيا په حضرت عثمان (رض) پسې ولاړل او همدا خبره يې ورته وکړه، حضرت عثمان ورته وويل: چمتو يم پر کتاب الله، نوي سنتو او د شېخينو پر سيرت عمل وکړم او خليفه وټاکل شو، که پرتله کړو: دا چې د حضرت پېغمبر اکرم او حضرت علي کرم الله وجهه سيرت يو و؛ نو د شېخينو سيرت ته هم نږدې و؛ ځکه شېخينو تر ډېره د حضرت پېغمبر اکرم پر سيرت عمل کاوه؛ خو حضرت علي ددې لپاره دا شرط و نه مانه، چې د شېخينو په سيرت کې تېروتنې هم وې او که دا شرط يې هم لاسليک کړی و؛ نو يعنې د شېخينو تېروتنې يې بايد منلې وای؛ نو بيا يې نشو کړای، مبارزه ورسره وکړي، د بېلگې په توگه: د تفاضل مسئله؛ يعنې د تساوي له منځه وړل او د مهاجرو، انصارو او نورو ترمنځ توپير راوړل د حضرت عمر (رض) پر مهال رامنځ ته شو، چې حضرت علي کرم الله وجهه له دې چار سره سخت مخالف و، که ويلې يې ول، چې د شېخينو په سيرة به چلېرم؛ نو هغه څه به يې تثبیتول، چې د حضرت عمر پر مهال رامنځ ته شوي ول، حال دا چې له بېخه له دې چار سره مخالف و، نه يې غوښتل، چې درواغ ووايي، چې نن ووايي عمل پرې کوم او سبا له خپلې خبرې واوړي؛ نو ځکه يې ويل، چې نه يې غواړم،

نو پردې بنسټ، چې كله حضرت علي كرم الله وجهه تر حضرت عمر (رض) وروسته نه چمتو كېږي، چې شورا ته ووايي، چې ددې دوو خلفاوو پر سیرت به چلېږم او د حضرت عثمان (رض) د خلافت پر مهال، چې حالات بېخي بدل شوي ول او خلكو ترې غوښتل، چې حضرت علي كرم الله وجهه د هغوی په زړه وچلېږي؛ نو ډېره طبعي او پر ځای خبره ده، چې حضرت علي ورته ووايي، چې واكمن شوم؛ نو هغسې به چلېږم، چې پوهېږم؛ نه ستاسې د زړه په خوښه؛ نو د حضرت علي كرم الله وجهه دا خبرې د حكومت د رد لپاره نه وې؛ بلكې پر خلكو غاړه خلاصولو ته وې.

پوښتنه:

((گورو، چې پخپله په قرآن شريف كې په يووالي خورا ټينگار شوی دی؛ نو سره له دې، چې امامت دومره ارزښت لري؛ نو ولې په قرآن كې په ډاگه نه دی ويل شوې او ولې حضرت پېغمبراكرم پخپله په بېلابېلو ځايو كې نه دی په ډاگه كړې،))
 ځواب:

دا دوه مطلبه دي، يو دا چې دا مسئله ولې په قرآن كې نه ده په ډاگه شوې او بل دا چې ولې حضرت پېغمبراكرم په بېلابېلو ځايو

کې د امامت پر مسئلې ټینګار نه دی کړی؟ همداراز آیا دا مسئله په قرآن کې په بېلابېلو ځایونو کې ویل شوې که نه؟

د دویمې خبرې په باب مو څرګندونه داده، چې دا مسئله تاریخي مسئله ده؛ ان ډېری اهل سنت هم مني، چې حضرت پیغمبر اکرم په ډېری ځایو کې دا خبره څرګنده کړې ده او دا خبره یوازې په "خم غدیر" کې نه ده په ډاګه شوې، د ((انت منی بمنزلة هارون من موسی الا انه لا نبی بعدی)) خبره یې د "تبوک" جګړې ته د تګ پر مهال کړې ده،

د ((لا عین الایة غداً رجلاً یحب الله ورسوله و یحبه الله ورسوله)) خبره یې د خیبر په جګړه کې وکړه، چې د حضرت علي د مقام تثبیت دی، ان د بعثت په لومړیو کې حضرت پیغمبر اکرم قریشو ته وویل: ((په تاسې کې، چې چا پړومی راباندې ایمان راوور؛ نو هغه به مې وصي، وزیر او ځایناستی وي))، چې دا وګړی یوازې علي کرم الله وجهه و،

قرآن کریم همداسې دی، په یو ځای او دوه ځایو کې خو څه نه دی؛ خو یوازې مسئله داده، چې ولې قرآن کریم نوم نه دی اخستی؟ ځکه زموږ پر عقیده په قرآن کې تحریف نه دی شوی؛

يعنې نه ترې څه کم شوي او نه پرې ورزيات شوي؛ په ډاگه په قرآن کې د حضرت علي نوم نه دی راغلی،

دې مسئلې ته يې د استاد محمدتقي شريعتي د خلافت او ولايت په کتاب کې دوه اړخ ويلي دي: قرآن تل غواړي مطلب د اصل په بڼه بيان کړي؛ نه په وگړيز او شخصي بڼه او دا پخپله د قرآن يو غوراوی دی، د بېلگې په توگه: د ((الْيَوْمَ أَكْمَلْتُ لَكُمْ دِينَكُمْ)) په مسئله کې کفار په دې نهيلي شوي، چې تل يې ويل: چې پېغمبر وي؛ نو هېڅ کار نه شو کړای؛ خو همدا چې ومړ؛ نو هر څه به له منځه ولاړ شي او دا د مخالفينو د هيلې د پای ټکي و؛ خو چې و يې ليدل، چې حضرت پېغمبراکرم د امت پايښت ته تدبير کړی، چې تر ما وروسته به څوک راځي؛ نو مخالفين يې نهيلي کړل،

بل مطلب - چې دا خبره اهلستو هم کښلې - دا چې حضرت پېغمبراکرم د عمر په وروستيو کې د ((واخسون)) تشویش [، چې په آيت کې دی، [درلوده؛ يعنې د امت په داخل کې يې د امت له راتلونکې تشویش درلود،

روايت دی (دا روايت اهلستو هم رانقل کړی دی): "ابومدله" د حضرت ام المؤمنین عايشې مریې وايي: د پېغمبراکرم د عمر په

وروستيو شپو کې مې وليدل، چې حضرت پېغمبراکرم له خپلې کوتي ځان ته راووت؛ هېڅوک وينن نه ول، د بقیع هديرې ته ولاړ، ما چې وليدل حضرت پېغمبراکرم ځان ته روان دی او نه مې غوښتل حضرت پېغمبراکرم يوازې وي؛ نو له لرې مې د پېغمبر اکرم سيورې وليد، چې بقيعوالو ته بښنه غواړي بيا يې څه خبرې وکړې، چې مضمون يې دادی: ولاړئ او څومره بڼه ولاړئ او نېکمرغی ته ورسېدئ، د شپو د تيارو په څېر فتنو رامخه کړې ده، دا بڼي، چې حضرت پېغمبراکرم تر ځان وروسته د فتنو وړاندوينه کړې وه، چې څرگنده ده يوه يې هم همدا ده.

دا چې ولې په قرآن کریم کې د امامت او د حضرت عليکرم الله وجهه نوم نه دی په ډاگه شوی، داسې يې ځوابولی دی: لومړی دا چې قرآن غواړي مسایل د اصل په بڼه بيان کړي او دويم دا چې حضرت پېغمبراکرم او پاک خدای نه غوښتل، چې په دې مسئله کې، چې بالاخره ځاني غوښتنې پکې لاس لري، مطلب په دې بڼه مطرح شي او گواکې مطرح شوې بڼې ته يې مخونه، اجتهاد او داسې خبرې ويلي دي، چې نه د حضرت پېغمبراکرم مطلب داسې او هغسې و او که په دې اړه په ډاگه کوم آيت هم

و؛ نو بیا به یې توجیه کاوه، چې مراد یې دا نه دی، حضرت پیغمبر اکرم پخپلو ویناوو کې په ډاگه وویل: ((هَذَا عَلِيٌّ مَوْلَاهُ))؛ نو تر دې یې نور څرنگه څرگند ووايي؟!

یو یهودي غوښتل د صدر اسلام په پېښو حضرت علیکم الله وجهه ته پیغور ورکړي او انصافاً پیغور هم دی، و یې ویل: خپل پیغمبر مو لا نه و ښخ کړی، چې اختلاف مو وکړ، حضرت علي حیرانوونکی ځواب ورکړ:

((إِنَّمَا اخْتَلَفْنَا عَنْهُ لَا فِيهِ، وَلَكِنَّكُمْ مَا جَفَّتْ أَرْجُلُكُمْ مِنَ الْبَحْرِ حَتَّى قَلْتُمْ لِنَبِيِّكُمْ اجْعَلْ لَنَا الْهَذَا كَمَا لَهُمُ الْهَذِهِ فَقَالَ انْكُمْ قَوْمٌ تَجْهَلُونَ=مور له هغه د رارسېدلي (حکم) په اړه اختلاف وکړ، نه په هغه کې خو تاسې تر ژغورنې وروسته، پښه مو له نیل سینده لا وچه شوې نه وه، چې خپل پیغمبر ته مو وویل: "مور ته د بوت پالو په څېر خدای جوړ کړه!" او پیغمبر مو ورته وویل: "تاسې ناپوهان یاست،"))

نو په هغه څه کې خورا توپیر دی، چې مور ته راپېښ شو او هغه څه چې تاسې ته راپېښ شول؛ مور پخپله د پیغمبر په هکله اختلاف و نه کړ؛ بلکې په دې کې مو اختلاف وکړ، چې د پیغمبر د حکم مفاد او مفهوم څه دی؟ دا دواړه ډېر توپیر لري،

چې هغه کار یې، چې په هر حال کاوه، توجیه یې په بهر کې داسې وي؛ نه دا چې په واقع کې داسې ول، چې وایي: هغوی، چې داسې تېروتي، خیال کوي، د پېغمبر مراد دا و او په پایله کې یې د حضرت پېغمبر اکرم خبرې ته داسې مخونه ورکړه او یا دا چې ووايي د قرآن د آیت دا دومره څرگند نص یې شاته واچو یا قرآن یې تحریف کړ،

پوښتنه:

کومه پوښتنه، چې ډاکټر کاظم یزدي مطرح کړه، په دې بڼه یې مطرحوم، چې سمه ده، چې په قرآن کې باید د اصل په بڼه وویل شي؛ خو څرگنده ده، چې په اسلام کې د حکومت او ځایناستی اصل خورا اهمیت لري؛ نو نه دا چې قرآن دې چار ته د چا نوم راوړی وی؛ بلکې د یو حکم په نامه پرې خورا ټینګار شوی وای او یا د بېلګې په توګه: باید حضرت پېغمبر اکرم ته وحې شوې وای، چې ځایناستی دې وټاکه او هغه تر ځان وروسته او دې امام هم تر ځان وروسته امام ټاکلی وای یا دا چې د ځایناستی ټاکل په مشوره وي یا د ټاکنې په بڼه؛ یعنې د ځایناستی مسئله اسلام ته ساده مسئله نه وه، چې پر خپل حال پرېښوول شي او په ډاګه او څرګند نشي، اسلام داسې دین دی،

چې بايد حکومت يې کړې وای او واکمن ورته پکار و، خبره دا نه ده، چې د حضرت علي کرم الله وجهه نوم راوړل شي که را نه وړل شي؛ بلکې د حکومت او ځايناستۍ په هکله ددې اختلاف په پامنيوي کې بايد يو قانون ټاکل شوی وای، چې پيغمبره! دا پر تا دي، چې تر ځان وروسته ځايناستی وټاکې، اوس شونې وه، چې په دې اړه بېلابېل تفسيرونه وکړي، چې ځايناستی څوک دی؛ خو دا به څرگنده وه، چې حضرت پيغمبراکرم بايد پخپله خپل ځايناستی وټاکي او دا چار د مسلمانانو په سلامشورې پورې اړوند نه دی، همداراز آيا د حضرت پيغمبراکرم ځايناستی بايد تر ځان وروسته ځايناستی او امام وټاکي يا بايد په دې چار کې يو لړ کسانو سلامشوره او ټاکنه کړې وای؟ او څومره، چې زه پوهېږم دا چار د قرآن له نظره مبهم پاتې دی؛ خو په هر حال په دې اړه څرگند قانون نه لرو، دويم داچې څو ورځې مخکې مې په اسلام کې د حکومت په اړه کتاب ولوست او په هغه کتاب کې له حضرت علي کرم الله وجهه او نورو خورا نقلونه شوي ول، چې په اسلام کې د حکومت چار په مسلمانانو پورې اړوند دی او بايد په دې اړه مسلمانان يو له بل سره مشوره وکړي؛ "اهل حل و عقد" بايد نظر

او رایه ورکړي او خورا دلیلونه یې راټول کړي ول، چې په اسلام کې د حکومت چارې په ټاکنه دي؛ نه داچې پیغمبر اکرم تر ځان وروسته څوک وټاکي؛ نو غوښتل مې په دې اړه خپل نظر څرگند کړئ،

درېم داچې فرض به کړو، چې دولس گوني امام د ځایناستیو په نامه په یو بل پسې ټاکل شوي دي (یا په الهې وحې یا په بله بڼه) په اسلامي ټولنه کې د ځایناستی د ټاکنې لپاره پرېکنده اصل څه دی؛ یعنې آیا له مخکې یې ویلي ول، چې د الهې وحې له مخې له دې ځانگړنو سره یوازې دولس امامان، چې معصوم دي او، ، راځي او تر هغه وروسته د غیبت په پېر کې باید داسې ټاکنه وشي؟ آیا دا چارې په ډاگه شوې دي؟ دا زموږ خپل استنباط دی، چې اوس، چې دولسم امام پټ دی؛ نو د چارو واگي باید د "جامع الشرايط مجتهد" په واک کې وي یا نه وي؛ خو قرآن باید مسلمانانو ته یو بنسټیز قانون ورکړي، چې تر حضرت پیغمبر اکرم وروسته یو لړ هغه کسان به درباندي واکمني وکړي، چې معصوم دي او تر هغه وروسته تاسې باید پخپله مشوره یو څوک وټاکئ یا فقیه درباندي واکمني وکړي، دا چار هم تر

یوولسم امام وروسته لاینحل پاتې کېږي او بیا پرې خورا نیوکې دي؛ نو دا چار د شيعه وو له نظره څرنگه هوارېږي؟؟

خواب:

په دې چارو مې په تېرو څپرکیو کې څه رڼا اچولې ده، تاسې بیا د امامت مسئله یوازې حکومت ته راواړوله او دا مې په تېره اونۍ کې هم وویل، چې د حکومت مسئله غیر د امامت له مسئلې ده او د شيعه وو له نظره، د امام پر مهال د حکومت مسئله د حضرت پېغمبراکرم پر مهال د حکومت په څېر ده؛ یعنې استثنایي واکمني لري او لکه څنگه چې د حضرت پېغمبراکرم پر مهال دا خبره مطرح نه ده، چې د پېغمبر په شتون کې د حکومت د چار تکلیف څه دی او د امام په شتون کې او په هغه کچه، چې شيعه امام ته قایل دي؛ نو د حکومت مسئله هم یوه فرعي او طفیلي مسئله ده او که وغواړو د حکومت مسئله په جلا ډول مطرح کړو، چې د امام د نه شتون پر مهال (چې داسې وخت نشته) مطرح ده او البته یوه بنسټیزه مسئله هم ده؛ مور له ((وامرهم شوی بینهم)) له اصله منکر نه یو؛ خو ((وامرهم شوری بینهم)) په کوم ځای او چار کې؟ آیا په هغه

چار کې، چې په اړه یې څرگند نص راغلی دی؟ سلا مشوره په هغو چارو کې ده، چې په اړه یې الهي حکم نه وي راغلی، او هغه خبرې، چې په "حکومت در اسلام" کتاب کې یې کښلې وې، دومره ویلی شم، چې په خواشینۍ په دې کتاب کې تر ډېره بریده مسایل یوازې لیکل شوي دي؛ یعنې یوازې یو لړ دلایل کښل شوي دي او ددې دلایلو مخالف دلایل یې بېخي نه دي راوړي او دا یوه ستره نیمگړتیا ده؛ ځکه که انسان لیکنه کوي؛ نو ټول اړخونه دې ولیکي او بیا وويني، چې په دې دلایلو کې کوم یو واخلي؟ معتبر او ډاډمن دي که نه؟

ددې کتاب بله نیمگړتیا تقطیعات (غوځونې او لاسوهنې) دي؛ یعنې د خبرې سر او بېخ یې لرې کړی او یوازې منځ یې پرېښی دی؛ نو په پایله کې جملې هغه مفهوم پیدا کړی، چې که د خبرې سر او پای ورسره یوځای کړې؛ نو هېڅکله به ترې دا مانا او مفهوم نه راولاړېده او پردې سربېره د مسایلو ډېری برخه یې هغه مسایل دي، چې د امام د شتون او امامت په مهال پورې اړوند نه دي او په هغو څیزونو کې څوک بحث نه لري، چې د امام د شتون په مهال پورې اړوند نه وي،

امامت په قرآن کریم کې

په تېره برخه کې مو د [((الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا (مائده/۳) = نن مې ستاسې دین تاسې ته بشپړ کړ او خپل لوربڼه مې درته پوره کړه او اسلام مې درته ستاسې (تلیپاتې) دین غوره کړ))] بحث وکړ، دننني قرآین او بهرني شواهد-؛ یعنی هغه روایتونه، چې ددې آیت د شان نزول په اړه شیعو او سني رانقل کړي دي- ښيي، چې دا آیت د "ختم غدیر" د موضوع په اړه دی او دا چې په دې اړه د قرآن پر آیتونو بحث دی؛ یعنی هغه آیتونه، چې په دې اړه شیعو پرې استدلال کوي؛ نو هغه دوه درې نور آیتونه به هم راوړم، چې شیعو پرې استدلال کوي، چې سمه روښانه شي، چې د استدلال سبک څه دی،

یو له هغوی د مائده د سورت بل آیت او ورپسې تقریباً شپېته آیتو نور دي، آیت وایي:

((يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ (مائده/۶۷) = پیغمبره! څه چې ستا د پالونکي له لوري پر تا نازل شوي، بشپړ (خلکو ته)

ورسوه اوکه داسې دې ونه کړل؛ نو د هغه پیغام دې نه دی رسولی، خدای تا د خلکو (له احتمالي زیانونو) ژغوري،))
 پکار ده، چې یوه سریزه ووايم، چې ددې آیت مفاد روښانه کړم او دا سریزه د هغو مطالبو په پوهه کې هم مرسته کوي، چې په تېره برخه کې مو ورته اشاره وکړه.

د اهلبیتو په اړه د آیتونو ځانگړې وضع

کومه خبره، چې واقعاً رمز ډولی ده داده، چې په ټولیزه توگه په قرآن کې کوم آیتونه، چې د حضرت پېغمبراکرم صلی الله علیه وآله وسلم د اهلبیتو په اړه دي او تېره بیا هغه آیتونه، چې د شیعې وو له نظره د حضرت علي کرم الله وجهه په اړه دي؛ نو ځانگړې وضع لري او هغه داچې سره له دې، چې پر مطلب دلایل او قرآین پخپله په آیت کې دي؛ خو لکه چې یوه هڅه ده، چې دا مطلب د نورو مطالبو په ترڅ کې یا ترڅنگ یې وویل شي او ترې تېر شي، چې دا مطلب علامه محمد تقی شریعتي د "خلافت او ولایت" په کتاب کې ښه روښانه کړی دی، د مطلب راز په څه کې دی؟ ددې پوښتنې د ځواب ترڅنگ به د هغو پوښتنې هم وځوابېږي، چې که خدای

غوښتل علي کرم الله وجهه تنصيص شي؛ نو ولي يې نوم په قرآن کې نه دی راغلی؟

د تطهير آيت

((إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا)) (احزاب/۳۳) = بېشکه خدای یوازې غواړي چې له تاسې "اهل البيت =نبوي کورنۍ" پليتي او گناه لرې کړي او بشپړ موسپخلي کړي، ((

که مور یو او همدا آیت او همدا برخه؛ نو و به وایو، چې خورا روښانه مفاد لري: خدای داسې اراده کړې ده او کوي یې، چې له تاسې "اهل البيت =نبوي کورنۍ" پليتي او گناه لرې کړي او بشپړ موسپخلي کړي، وَيُطَهِّرْكُمْ تَطْهِيرًا په ځانگړې بڼه مو پاک کړي، کوم تطهير، چې خدای یادوي؛ څرگنده ده، چې عرفي او طبي تطهير نه دی، چې دا یې په پام کې وي، چې ناروغۍ درنه لرې کړي او بدن مو له مېکروبونو پاک کړي، نه وایم، چې دا د تطهير مصداق نه دی؛ خو څرگنده ده کوم تطهير، چې دا آیت وایي، په لومړۍ درجه کې له هغو څیزونو پاکوالی دی، چې پخپله قرآن یې "رجس =پليتي" گڼي، په قرآن کې "رجس" او

"رُجَز" او دې ته ورته څيزونه؛ يعنې هر څه چې په قرآن كې ترې منع كوي؛ هر څه چې گناه گڼل كېږي، كه اعتقادي وي كه عملي او كه اخلاقي، دا رجس او پليتي ده، دادی، چې وايي: ددې آيت مفاد د اهلييتو عصمت دی؛ يعنې له هر ډول پليتي يې پاكوالی،

فرض كړئ، چې نه شيعه يو او نه سني او يو مسيحي مستشرق يو، چې له مسيحي نړۍ راغلي يو او غواړو وگورو، چې د مسلمانانو كتاب څه وايي، دا جمله په قرآن كې وينو او بيا په تاريخ، سنت او احاديثو پسې څو؛ نو گورو، چې نه يوازې شيعه، چې ځان د اهلييتو لاروی گڼي؛ بلکې هغه ډله، چې له اهلييتو ځانگړې لاروي نه كوي، په كتابونو كې يې ددې آيت د شان نزول د اهلييتو ستاينه گڼلې او ووايي، چې ددې آيت د نزول پر مهال حضرت علي كرم الله وجهه، حضرت فاطمة الزهرا، حضرت امام حسن، حضرت امام حسين او پخپله جناب رسول اكرم و، د اهلييتو په روايتونو كې راغلي: دا آيت، چې نازلېده؛ نو حضرت ام سلمه بي بي، چې د پېغمبر اكرم مېرمن وه هم په كور كې وه، جناب رسول اكرم ته وويل: رسول الله! آيا زه هم په اهلييتو كې شمېرل كېږم كه نه؟ جناب رسول اكرم ورته

وویل: ته نېکه بنځه یې؛ خو په اهلیتو کې نه شمېرل کېږي، دا خبره د اهلستو په ډېری روایتونو کې راغلې ده،

گورو، چې همدا آیت در نورو آیتونو په ترڅ کې دی او مخکې او وروسته ترې د پیغمبر اکرم د مېرمنو په اړه دی، مخکې ترې دادي: ((يَا نِسَاءَ النَّبِيِّ لَسْتُنَّ كَأَحَدٍ مِّنَ النِّسَاءِ (احزاب/۳۲) د پیغمبر مېرمنو! تاسې هېڅ د(نورو) بنځو غوندې نه یاست)) (البته نه وایي، چې امتیاز لرئ) گناه مو دوه گرایه ده؛ ځکه که گناه وکړئ؛ لومړی دا چې گناه مو کړې او دویم دا چې د مېړه د مقام سپکاوی مو کړی دی؛ نو دا دوه گناوې دي او د خیر کړنې مو هم دوه گرایه ثواب لري؛ ځکه د خیر کړنې مو دوه کړنې دي او لکه څنګه چې ویل کېږي، چې د ساداتو د ښه کړنو او گناه ثواب او عذاب دوه گرایه دی؛ ددې لپاره نه دی، چې یوه گناه د دوی په اړه له نورو سره توپیر لري؛ بلکې یوه گناه یې دوه کېږي، د ساري په ډول: که یو "سید" شراب وڅښي؛ نو بې له دې، چې شراب یې څښلي؛ یو بل کار یې هم کړی دی او هغه دا چې د حضرت پیغمبر اکرم ځوځات دی؛ نو د حضرت پیغمبر اکرم سپکاوی یې هم کړی دی؛ نو څوک چې گوري،

چې پخپله د حضرت پېغمبراكرم څوځات داسې له پېغمبره سرغړونه كوي؛ نو په روحیه یې خورا ناوړه اغېز كوي، په دې آیت کې ضمیرونه هم مؤنث دي: ((لَسْتُنَّ كَأَحَدٍ مِّنَ النِّسَاءِ إِنِ اتَّقَيْتُنَّ (احزاب/۳۲) = د(نورو) بنځو غونډې نه یاست؛ که پر هېزگاري كوي؛)) څرگنده ده، چې مخاطب یې د حضرت پېغمبراكرم مېرمنې دي، تر دوو یا درې آیتونو وروسته یو دم ضمیر مذكر پېري او همدې آیت ته را رسو ((إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا)) بیا ځلي ضمیر مونډېري، قرآن خو یو كار هم بېځایه نه كوي، لومړی یې دلته د ((اهلیت)) لفظ راوړی او مخکې ترې ټول ((نساءالنبي)) دی: ((يَا نِسَاءَ النَّبِيِّ))؛ یعنی د ((نساءالنبي)) عنوان د حضرت پېغمبراكرم د اهلیتو په عنوان واوړېد او ترڅنگ یې مؤنث ضمیر په مذكر ضمیر واوړېد، دا خو څه بېځایه خبرې نه دي، په آیتونو کې پر شته مطلب سر بېره بل څه ویل غواړي، تردې آیت مخکې او وروسته د حضرت پېغمبراكرم د مېرمنو په اړه ټول مکلفیت، گواښ، ډارول، رجاء او امر دی: ((وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ)) او پخپلو کورونو کې اوسئ او د رومبني جاهلي پېر په څېر خپل بڼایست

او سينگار مه ښکاره کوي)) ټول امر، حکم، گواښ او ترڅنگ يې ډارول او رجاء دی؛ که ښه کار وکړئ داسې کېږي او که بد کار وکړئ؛ هغسې کېږي،

خو د تطهير آيت تر ستاينې اوچت دی؛ له گناه د پاکوالي او پاکلمنی خبره يې کوي، ددې آيت مفاد له مخکېني او وروستني آيت سره توپير لري، دلته مخاطب ((اهليت)) دي او هلته ((نساء النبي)) دلته ضمير مذکر دی او هلته مؤنث؛ خو همدا آيت چې مفاد يې له مخکېني او وروستني آيت سره دومره توپير لري، په هغو آيتونو کې ځای په ځای شوی دی؛ لکه څوک چې د خپلو خبرو په ترڅ کې بل مطلب وايي او بيا خپلې خبرې ته دوام ورکوي؛ نو ځکه زموږ په روايتونو کې امامانو خورا ټينگار کړی، چې د قرآن د آيتونو پيل يو مطلب، منح يې بل مطلب او پای يې بل مطلب دی؛ نو ځکه د قرآن تفسير ته پر دومره ارزښت قايل دي،

نه يوازې زموږ روايتونو او امامانو ويلي، چې د ((إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا)) آيت مخکېنی او وروستنی مطلب سره توپير لري او مخاطب او مضمون يې غير له هغوی دی او په هغوی پورې اړوند دی، چې

هغه کیسه یې په اړه ده؛ بلکې ټولو اهلستو هم دا مطلب روایت کړی دی،

بله بېلگه: د ((الْيَوْمَ أَكْمَلْتُ لَكُمْ دِينَكُمْ)) آیت

د ((الْيَوْمَ أَكْمَلْتُ لَكُمْ دِينَكُمْ)) په آیت کې همدا مطلب وینو او بلکې ددې آیت په اړه خورا حیرانوونکي دي، تر دې آیت مخکې د فرعي او عادي مسایلو په اړه خبرې دي: ((أَحَلَّتْ لَكُمْ بِهَيْمَةَ الْأَنْعَامِ (مائده/۱) = تاسې ته د څارویو (غوښه او جنین) حلال شوي دي)) او تذکيه داسې وکړئ او که مردار وي؛ حرام دی او هغوی چې زندی کوي (منخنقه) حرام دی او هغوی چې د یو بل په ښکر وژل کېږي؛ غوښه یې حرامه ده او، ، ، ، یو دمي وايي: ((الْيَوْمَ يَبَسَ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنَ الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا (مائده/۳) = نن کافران ستاسې د دین (له زواله) ناهیلې شوي دي؛ نو ځکه ترې مه وېرېږئ، بلکې زما له مخالفته ووېرېږئ! نن مې ستاسې دین تاسې ته بشپړ کړ او خپله لورېنه مې درته پوره کړه او اسلام مې درته ستاسې (تلپاتې) دین غوره کړ،)) او بیا هماغو مسایلو ته مخه کوي، چې مخکې

یې ویلي ول، اساساً دا جملې له مخکېنيو او وروستنيو سره اړخ
 نه لگوي؛ يعنې بنيې چې دا هغه مطلب دی، چې په بل مطلب
 کې ځای په ځای شوی دی او له هغه تېر شوي دي،
 کوم آیت چې نن وايو؛ همداسې برخليک لري؛ يعنې د نورو
 آيتونو په منځ کې يو بل آیت دی، چې که د هغه آیت له منځه
 یې راواخلو؛ نو د هغه د مطلب لړۍ سره نه شلېږي او که د
 ((الْيَوْمَ أَكْمَلْتُ لَكُمْ دِينَكُمْ)) برخه له آيته اوچته کړو؛ نو د آیت
 د مخکېني برخې د مطلب لړۍ له وروستني برخې سره نه
 شلېږي، د بل آیت په منځ کې يو بل آیت دی، چې نه شو
 ویلای، چې د مخکني مطلب دوام او د وروستني مطلب سریزه
 ده؛ بلکې پخپله بېل مطلب دی، دلته هم د آیت مطلب او د
 اهلستو او شيعه وو روايتونه هم همدا خبره کوي؛ خو دا آیت
 هم قرآن د بل مطلب په منځ کې ایښی دی، اوس باید پوه شو،
 چې ددې مطلب راز په څه کې دی ؟

ددې چار راز

ددې مسئلې راز برسېرنې ته هم د قرآن د آیت له اشارې او د امامانو له روایتونو گټنه کېږي او هغه داچې په ټولو اسلامي احکامو کې د حضرت علي کرم الله وجهه د امامت او د حضرت پیغمبراکرم د کورنۍ د ځانگړنې په څېر یو حکم داسې نه و، چې د پلي کېدو لږ چانس ولري؛ په دې مانا: کوم تعصبونه، چې د عربو د زړه په تل کې ول؛ ددې مطلب پلي کولو ته یې خورا لږ چمتووالی درلود، سره له دې، چې حضرت پیغمبراکرم ته د حضرت علي کرم الله وجهه په هکله حکم راته؛ خو آنحضرت تل دا وپره درلوده، چې که و یې وایي، نو هغه منافقین، چې قرآن یې پرله پسې نوم اخلي، ووايي: وگوره! خپلې کورنۍ ته خواږه پخوي، حال دا چې د حضرت پیغمبراکرم ژوند دود داسې و، چې په هېڅ ځای کې ځان ته ځانگړلی او امتیاز قایل نه و، خوی یې همدا و او د اسلام حکم هم همدا و او په کلکه یې له دې ډډه کوله، چې د ځان او نورو ترمنځ ځان ته پر امتیاز قایل شي او همدا لامل د حضرت پیغمبراکرم د پرمختگ او بري ستر لامل و.

دا مسئله د خدای حکم و؛ خو حضرت پیغمبر اکرم پوهېده، چې
 که و یې وایي؛ نو د کمزوریو ایمان خاوندان به وایي: وگوره!
 ځان ته امتیاز جوړوي، په ((الْيَوْمَ أَكْمَلْتُ لَكُمْ دِينَكُمْ)) آیت
 کې مو ولیدل، چې مخکې یې دا ول: ((الْيَوْمَ يَتَسَّ الدِّينَ كَفَرُوا
 مِنْ دِينِكُمْ فَلَا تَخْشَوْهُمْ وَاخْشَوْنَ= نن کافران ستاسې د دین (له
 زواله) ناهیلې شوې دي؛ نو ځکه ترې مه وپرېږئ، بلکې زما له
 مخالفته ووپرېږئ!)) وایي: نور کافران ستاسې له دینه نهیلې
 شوي دي؛ یعنې هغوی نور له هغې لارې نهیلې شوي، چې پر
 اسلام به برلاسي شي؛ پوه شوي، چې نور یې چارې پرمخ نه ځي
 فَلَا تَخْشَوْهُمْ نور ترې مه وپرېږئ وَاخْشَوْنَ؛ خو له ما وډار شئ، و
 مې ویل: مراد دادی: ووپرېږئ؛ ځکه که منځ مو خراب شي؛ نو
 د هغه سنت له مخې، چې زه یې لرم، چې که هر قوم د فساد پر
 لور تغیر وکړي؛ نو زه هم خپل نعمت ترې اخلم [د اسلام
 نعمت به درځنې واخلم] دلته وَاخْشَوْنَ کنایه ده له دې، چې له
 ځانه وډار شئ؛ له ما ووپرېږئ له دې بابه، چې له ځانه ووپرېږئ؛
 یعنې له کوره وپره ده؛ نور له بهره څه وپره نشته، بلخوا پوهېږو،
 چې دا آیت د مائده په سورت کې دی او د مائده سورت
 وروستی سورت دی، چې پر حضرت پیغمبر اکرم نازل شوی

دی؛ یعنی دا سورت د پیغمبر اکرم د عمر په دوه درې وروستیو میاشتو کې، چې اسلام د ځواک پر هسکه څوکه و، نازل شوی دی،

مخکې مې هم، چې کوم آیت ولوست؛ همدې مطلب ته پکې اشاره شوې، چې وپره نوره له کوره ده او له بهره نشته، وایي: ((يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ (مائده/۶۷))= پیغمبره! څه چې ستا د پالونکي له لوري پرتا نازل شوي، بشپړ (خلکو ته) ورسوه او که داسې دې ونه کړل؛ نو د هغه پیغام دې نه دی رسولی، خدای تا د خلکو (له احتمالي زیانونو) ژغوري، ((

اصلاً موږ بې له دې آیته په قرآن کې بل آیت نه لرو، چې حضرت پیغمبر اکرم یو کار ته وهڅوي، داسې به وي، چې غواړئ څوک یو کار ته وهڅوئ؛ هغه یو گام مخکې ځي او بل شاته ږدي او وېرېږي، په دې آیت کې هم حضرت پیغمبر اکرم ته بلنه ورکول کېږي، چې ابلاغ کړه، له یوې خوا یې گواښي او بلخوا یې هڅوي؛ یعنې تسلي ورکوي؛ گواښي یې که دا موضوع ابلاغ نشي؛ نو ټول رسالت دې تویې تللی دی او تسلي ورکوي، چې مه وېرېږه! خدای به دې له دې خلکو ساتي (والله

يَعْصُمُكَ مِنَ النَّاسِ) او په ((الْيَوْمَ يَنْسَى الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنَ= نن کافران ستاسې د دين (له زواله) ناهيلي شوې دي؛ نو ځکه ترې مه وپرېږئ، بلکې زما له مخالفته ووبرېږئ !!)) کې يې وويل: نور له کافرانو مه ډارېږئ، څرگنده ده، چې حضرت پيغمبر اکرم په لومړۍ درجه کې بايد له کافرانو ووبرېږي؛ خو ((يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ)) بنبي، چې تشويش لري؛ نو دا تشويش د مسلمانانو له کورنيو چارو دی؛ خو زه اوس له دې سره کار نه لرم، چې له مسلمانانو [هغوی، چې د حضرت علي کرم الله وجهه خلافت او امامت نه مانه] باطني کافران ول که نه؛ بالاخره دا موضوع په يو ډول وه، چې د منلو چمتوتيا يې نه درلوده.

تاريخي شواهد

تاريخي بهيرونه همدا خبره کوي؛ يعنې د مسلمانانو ټولنپوهنه همداسې بنبي؛ نو حضرت عمر (رض) وويل: موږ چې علي خلافت ته و نه ټاکه ((حيطة على الاسلام)) و؛ يعنې اسلام ته مو احتياط وکړ؛ ځکه چا ورسره نه منله، يا په بل ځای کې، چې له حضرت ابن عباس (رض) سره يې خبرې کولې، وويل: قريش

ته سمه نه ښکارېده، چې خلافت دې هم په هماغه کورنۍ کې وي، چې نبوت پکې و؛ يعنې و يې ويل: نبوت، چې په بني هاشمو کې پيدا شو؛ نو ښکاره خبره ده، چې دا ورته امتياز شو؛ قريشو حساب وکړ که خلافت هم په بني هاشمو کې وي؛ نو ټول امتيازات به بني هاشمو وي؛ نو ځکه قريشو له دې مسئلې کرکه درلوده او حضرت ابن عباس (رض) هم حضرت عمر (رض) ته د قرآن آيتونو په رڼا کې خورا پاڅه ځوابونه ورکړي دي،

د مسلمانانو په ټولنه کې يوه وضع وه، چې په بېلابېلو عبارتونو او ژبو وويل شو، قرآن کریم يې په هغه بڼه وايي، حضرت عمر (رض) هماغه په بله وينا او بڼه وايي، يا د بېلگې په توگه ويل يې: حضرت علي په اسلامي جگړو کې د عربو خورا مشران وژلي او عرب هم کينه کښ خلک دي او تر مسلمانېدو وروسته يې هم تر اسلام د مخه کينې علي کرم الله وجهه ته په زړونو کې دي؛ نو ځکه علي خلافت ته مناسب نه دی، ځينې اهل سنت هم له همدې خبرو عذر جوړوي، وايي: سمه ده، چې علي کرم الله وجهه افضل و او مقام يې خورا اوچت و؛ خو ډېر دښمنان يې هم درلودل،

نو د حضرت پېغمبراکرم پر مهال ددې حکم له سرغړاوي يو ډول تشويش و، داچې قرآن دا آيتونه له قرآينو او دلایلو سره ويلي دي؛ نو کېدای شي راز يې په دې کې وي، چې هر بې غرضه انسان پردې مطلب پوه شي؛ خو نه يې غوښتل، چې دا مطلب په داسې بڼه وويي، چې هغوی چې غوښتل سرغړونه وکړي، سرغړونه يې د قرآن او اسلام پر وړاندې سرغړونه وي؛ هغوی چې په هر حال سرغړونه کوي؛ نو ترمرد يې دا بڼه و نه مومي، چې په څرگند ډول قرآن طرد کړي؛ لږ تر لږه وکړای شي، چې دې چار ته پوښښ جوړ کړي؛ نو ځکه يې د تطهير آيت په نورو آيتونو کې ځای پر ځای کړی دی؛ خو هر پوه، عاقل، مدبر او متدبر انسان پوهېږي، چې دا بل څه دي، د ((الْيَوْمَ أَكْمَلْتُ لَكُمْ دِينَكُمْ)) آيت هغسې ردي او د ((يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ)) آيت داسې ردي،

د (إِنَّمَا وَلِيُّكُمُ اللَّهُ، ، ،) آیت

په دې اړه نور آیتونه هم داسې دي، چې ددې لپاره فکر هڅوي، چې ځان پوه کړي، چې دلته یوه خبره شته او بیا هم د متواترو نقلونو په مرسته قضیه جوته شي؛ لکه دمائدې د سورت ۵۵ آیت:

((إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ رَاكِعُونَ = ستاسې ولي او پالندوی خو یوازې خدای، د هغه پیغمبر او هغه مؤمنان دي، چې لمونځونه کوي او د رکوع په حال کې زکات ورکوي،))

عجیبه تعبیر دی: ستاسې ولي او پالندوی خو یوازې خدای، د هغه پیغمبر او هغه مؤمنان دي، چې لمونځونه کوي او د رکوع په حال کې زکات ورکوي،

د رکوع پر مهال زکات ورکول عمومي چار نه دی، چې وکړای شو د یو ټولیز اصل په بڼه یې ووايو؛ بلکې ښيي، چې یوې ټاکلې پېښې ته اشاره ده، هم یې تصریح کړې نه ده؛ هغه تصریح، چې سرغړونه ترې د دښمن او دوست په نزد له قرآنه سرغړونه وشمېرل شي او هم یې تفصیح کړی دی؛ یعنې داسې یې ویلي، چې هر بې غرضه انسان پوهېږي، چې دلته یو څه دي

او یوې پېښې ته اشاره ده، الَّذِينَ، ، ، ، وَيُؤْتُونَ الزَّكَاةَ وَهُمْ رَاكِعُونَ (د رکوع په حال کې زکات ورکوي) یو معمولي چار نه دی؛ یوه استثنايي قضیه ده، چې ناڅاپه پېښه شوې ده، دا قضیه څه وه؟ گورو، چې شيعه وو او اهلستو ټولو رانقل کړي، چې دا آیت د حضرت علي کرم الله وجهه په اړه نازل شوی دی.

د عرفاوو خبره

نور آیتونه هم شته، چې پکې څیرنه مطلب روښانوي، عرفاوو له پخوا یوه خبره کړې او البته دا خبره پخپله په شيعه وو کې شته او عرفاوو ښه بیان کړې ده، وايي: د امامت او ولایت مسئله د شریعت باطن دی؛ یعنی څوک چې دې مطلب ته رسي، چې له پوتکي تېر شوی وي او ماغزو او لب ته رسېدلی وي او اساساً په اسلام کې د ولایت او امامت مسئله یوه لبي مسئله وه؛ یعنې یوازې ژور کسان به پرې پوهېدل؛ نور هم رابلل شوي، چې دې ژورتیا ته ورسي؛ خو ځینې به رسي او ځینې به نه رسي، اوس به په نورو آیتونو پسې ولاړ شو؛ غواړو له هغو استدلالونو سره آشنا شو، چې شيعه یې کوي او پر منطق یې پوه شو،

په شيعه وو کې امامت د نبوت په څېر مفهوم دی

په قرآن کې په همدې مسئلې پورې اړوند يو عجيبه آيت دی؛ البته دا آيت پخپله د حضرت علي کرم الله وجهه په باب نه دی، پخپله د امامت د مسئلې په هکله دی،

و مې ويل: په اسلامي متکلمينو کې له پخوا دا ستره تېروتنه وه، چې مسئله يې په دې بڼه مطرح کړې ده: د امامت شرايط څه دي؟ مسئله يې داسې فرض کړه امامت هم مور منو او اهل سنت؛ خو په شرايطو کې يې اختلاف لرو؛ مور وايو: د امام شرط دادی، چې معصوم او منصوب وي؛ هغوی وايي: نه! حال دا چې پر کوم امامت، چې شيعه گروهمن دی، اهل تسنن پرې بېخي گروهمن نه دي، پر څه چې اهل سنت د امامت په نامه گروهمن دي دا د امامت د شان يو دنيوي چار دی؛ لکه څنگه چې د نبوت په هکله د پېغمبر اکرم يوه دنده دا وه، چې د مسلمانانو واکمن و؛ خو نبوت خو له حکومت سره مساوي نه دی، نبوت پخپله يو حقيقت دی، چې په زرگونو مطالب پکې دی، د پېغمبر له شتون يو دادی، چې د پېغمبر په شتون کې مسلمان بل واکمن نه لري او هغه د مسلمانانو واکمن دی، اهل سنت وايي: امامت؛ يعنې حکومت او امام هم هماغه د

مسلمانانو واکمن دی؛ د مسلمانانو یو وگړی، چې باید حکومت ته وټاکل شي، اهل سنت تر حکومت پورته لاندې؛ خو امامت په شيعه وو کې تالی تلو نبوت دی؛ بلکې د نبوت له ځینو درجو پورته هم دی؛ یعنې اولوالعزم انبیاء هغوی دي، چې امامان هم دي، ډېری انبیاء اصلا امامان نه ول، اولوالعزم انبیاء په اخره کې امامت ته رسېدلي دي،

لکه څنگه چې خو پیغمبر وي؛ نو ددې خبره نه وي، چې څوک دې واکمن وي؛ ځکه یو فوق بشري اړخ هم لري او چې امام وي؛ نو د بل د واکمنۍ خبره بېخي نه مطرحېږي او چې کله امام نه وي (اوس که ووايو چې بېخي نشته او یا زموږ د پېر په څېر غیب وي)؛ نو هله د حکومت خبره رامنځ ته کېږي، چې څوک واکمن شي؛ نه بنایي، چې د امامت او حکومت مسئله سره ګډه کړو او بیا ووايو، چې اهل سنت څه وايي او مور څه وايو، دا یوه بله مسئله ده، په شيعه وو کې امامت کټ مټ د نبوت په څېر مفهوم لري هغه هم تر نبوت په لوړه درجه؛ نو پردې بنسټ شيعه پر امامت گروهمن دي او هغوی بېخي نه دي نه دا چې پر امامت قایل وي؛ خو امام ته نور شرایط قایل وي،

امامت د حضرت ابراهيم عليه السلام په خوځات كې
 كوم آيت چې لولم د امامت مفهوم د شيعه وو په مانا دى، شيعه وايي: له دې آيته گټنه كېږي، چې د امامت په نامه يو بل حقيقت شته، چې نه يوازې د اسلام تر پېغمبر وروسته و؛ بلكې له هغه وخته و، چې پېغمبران رابنكاره شوي دي او دا حقيقت د قيامت تر ورځې د حضرت ابراهيم عليه السلام په خوځات كې پاتې دى او هغه د بقرې د سورت ۱۲۴ آيت دى، چې وايي:
 ((وَإِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِلنَّاسِ إِمَامًا قَالَ وَمِنْ ذُرِّيَّتِي قَالَ لَا يَنَالُ عَهْدِي الظَّالِمِينَ = او (درياد كړئ) چې كله خداى ابراهيم په ډول ډول وسايلو وازمبیه؛ او هغه هم لدې ازمېښتونو ښه راووت (: نو) خداى ورته وويل:))
 زه تا د خلكو امام او مشر ټاكم، ((ابراهيم عرض وكړ:)) او له خوځاته مې هم (مشران او امامان وټاكه، ()) خداى ورته وويل: ((ظالمانو ته مې وعده نرسي (او يوازې ستا د اولادې سپېڅلي ددې مقام وړ دي))،

له حضرت ابراهيم عليه السلام نه امتحان اخستل

کبړي

حجاز ته د مهاجرت حکم

پخپله قرآن کریم د حضرت ابراهيم عليه السلام د ازمنښتو په اړه مطالب ویلي دي؛ د "نمردو" او نمردویانو پر وړاندې یې مقاومت او داچې چمتو شو په اور کې واچول شي او ځینې نورې پېښې، چې وروسته ورته راپېښې شوې، چې یو یې هغه حیرانوونکی حکم و، چې یوازې هغه کسان یې پلی کولای شي، چې مطلق عابد او کټ مټ د خدای امر ته تسلیم وي، یو زورې بوډا، چې اولاد یې نه درلود او د لومړي ځل لپاره یې مېرمن؛ "هاجر" په اویا کلنۍ کې ماشوم وزیراوه؛ حکم ورته کبړي، چې باید له "شام" او "سوریه" ووځي او د حجاز سیمې (د اوسني مسجدالحرام سیمه) ته ولاړ شي او زوی او مېرمن دې همغلته پرېږدي او پخپله ترې راستون شي، دا خبره له یو منطق سره هم اړخ نه لگوي؛ خو هغه منطق چې دا امر د خدای امر دی (دا یې حصول؛ ځکه وحې وه) او زه یې باید پلی کړم، ((رَبَّنَا إِنِّي أَسْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا لِيُقِيمُوا الصَّلَاةَ فَاجْعَلْ أَفْئِدَةً مِنَ النَّاسِ تَهْوِي إِلَيْهِمْ

وَأَرْزُقُهُمْ مِّنَ الثَّمَرَاتِ لَعَلَّهُمْ يَشْكُرُونَ (ابراهيم/۳۷) = پالونکيه ! ما په يو بې اوبو او بې کښته ناو کې د خپل اولاد يوه برخه ستا د قدرمن کور تر څنگ مېشت کړه، چې لمونځ وکړي؛ نو ته د يو شمېر خلکو زړونه ورته راواړوه او له محصولاتو ځنې روزي ورکړه، ښايي چې هغوی ستا شکر وباسي،))
 البته هغه د الهي وحې له لارې پوهېږي، چې د چار پای څه ده؛ خو له ازمېښتونو سرلورې راووت،

د زوی د حلالو حکم

تر دې اوچت اوسخت ازمېښت د زوی حلالول دي او ورته ويل کېږي، چې بايد پخپلو لاسونو د خپل زوی سر غوڅ کړې او په همدې مني کې يې قرباني کړې (چې نن مور د هغه فوق العاده تسليم په ياد دلته پسه قرباني کوو او ځکه يې کوو، چې خدای ويلي او دليل پکې نه راوړو،) درې څلور ځل چې ورته په خوب کې وحې کېږي او ډاډمنېږي، چې دا الهي وحې ده؛ نو له خپل زوی سره خبره کوي او زوی يې هم ورته وايي: ((قَالَ يَا اَبَتِ افْعَلْ مَا تُؤْمَرُ سَتَجِدُنِي اِنْ شَاءَ اللّٰهُ مِنَ الصّٰبِرِيْنَ (صافات/۱۰۲) = (اسماعيل) وويل: ((پلاره! څه چې درته امر

کپري، همغه وکړه، که خدای وغواړي (؛ نو) ما به له زغمونکيو ومومي،))

قرآن څومره ښه ننداره انځوروي: ((فَلَمَّا أَسْلَمًا وَتَلَّه لِّلْجَبِينِ (صافات/۱۰۳) = نو چې کله دواړو(دې کار ته) غاړه کېښووه او زوی يې پرمخې ځملاوه،)) (؛ يعنې هغه پړاو ته راوړسېد، چې نه حضرت ابراهيم شک درلود، چې بايد د خپل زوی سر غوڅ کړي او نه حضرت اسماعيل شک درلود، چې سر يې پرې کپري؛ پلار له بشپړ طمانينه او زوی له بشپړ طمانينه سره) ((وَنَادَيْنَاهُ أَنْ يَا اِبْرَاهِيمُ، قَدْ صَدَّقَتَ الرُّؤْيَا (صافات/۱۰۴-۱۰۵) = او هغه ته مور غږ وکړ چې:)) (ابراهيمه! په يقين تا(خپل)خوب رښتيا کړ(او خپله دنده دې ترسره کړه))؛ يعنې زمور موخه د سر غوڅول نه ول؛ مور نه غوښتل، چې سر غوڅ شي، و يې نه ويل، چې پکار نه ده دا کار عملي کړې؛ و يې ويل: عملي دې کړ، پای ته ورسېد؛ ځکه څه چې مور غوښتل دا نه ول، چې د حضرت اسماعيل سر غوڅ شي؛ بلکې د اسلام رانښکاره کېدل او ستاسې د پلار و زوی تسليم و، چې عملي شو،

د قرآن د نص له مخې، حضرت ابراهيم ته خدای په بوداتوب کې زوی ورکړ او د قرآن څرگند نص دی، چې کله پرېنښتې راغلې او خبر یې ورکړ، چې خدای به زوی درکړي؛ نو مېرمن یې وویل: ((قَالَتَ يَا وَيْلَتَى أَلِدُ وَأَنَا عَجُوزٌ وَهَذَا بَعْلِي شَيْخًا إِنَّ هَذَا لَشَيْءٌ عَجِيبٌ، قَالُوا أَتَعْجَبِينَ مِنْ أَمْرِ اللَّهِ رَحِمَتُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ إِنَّهُ حَمِيدٌ مَجِيدٌ (هود/۷۲-۷۳)) = (د ابراهيم ښځې) وویل: ((های های! پدې بودی توب کې به مې اولاد وشي؟! او (حال دا چې) دا مېره هم بودا دی؟! دا یو عجیبه خیز دی!)) (پرېنښتو) وویل: ((ایا د خدای پر کار تعجب کوي؟ دا د خدای رحمت او برکتونه ستاسې پر کورنۍ دي؛ ځکه چې هغه ستایل شوی اوستر دی؛))

نو خدای په بوداتوب کې حضرت ابراهيم ته زوی ورکړ او تر هغه چې ځوان و؛ نو اولاد یې نه درلود او حضرت ابراهيم هغه مهال د اولاد څښتن شو، چې پیغمبر شوی و او دا چې د حضرت ابراهيم په اړه خورا آیتونه دي، ښيي چې ابراهيم علیه السلام چې تر کلونو وروسته پیغمبر شو؛ نو خدای ورته د عمر په وروستیو کلونو؛ یعنې په اته اويا کلنۍ کې زوی ورکړ او تر هغه وروسته هم لس شل کاله وروسته ژوندی و، چې حضرت

اسحاق او حضرت اسماعیل علیهم السلام دواړه غټ شول او اسماعیل علیه السلام دومره غټپړي، چې د حضرت ابراهیم په مرسته د کعبې خونه جوړوي،

((وَإِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِلنَّاسِ إِمَامًا قَالَ وَمِنْ ذُرِّيَّتِي قَالَ لَا يَنَالُ عَهْدِي الظَّالِمِينَ = او (درياد کړي) چې کله خدای ابراهیم په ډول ډول وسایلو وازمبیه؛ او هغه هم لدې ازمېښتونو ښه راووت (؛ نو) خدای ورته وویل:)) زه تا د خلکو امام او مشر ټاکم، ((ابراهیم عرض وکړ:)) (او له څوڅاته مې هم (مشران او امامان وټاکه،)) خدای ورته وویل: ((ظالمانو ته مې وعده نرسی (او یوازې ستا د اولادې سپېڅلي ددې مقام وړ دي))،

وايي خدای حضرت ابراهیم وازمبیه او له دې ازمېښتونو سرلوړی راووت؛ بیا ورته خدای وویل: زه به دې امام کړم، ابراهیم علیه السلام وویل: آیا له څوڅاته به مې هم امام وي؟ ځواب ورکړ شو: ظالمان یې نه! دا آیتونه په وخت پورې اړوند دي؟ آیا د حضرت ابراهیم د ځوانۍ د پېر دي؟ څرگنده ده، چې تر نبوت په مخکې پېر پورې اړوند نه دي؛ ځکه د وحې خبره ده او د نبوت په پېر پورې اړوند دی؟ د نبوت د پیل پېر

دی؟ نه! د نبوت وروستي کلونه دي؛ په دوو دلیلونو: یو دا چې وایي: تر ازمېښتونو وروسته ول او د حضرت ابراهیم ازمېښتونه د نبوت په پیر کې ول او خورا مهم د حضرت ابراهیم د عمر وروستي کلونو ول او بل دا چې په همدې آیت کې د څوڅات خبره ده، دا چې ویلي یې دي: وَمِنْ ذُرِّيَّتِي؛ څرگندېږي، چې اولاد یې درلود،

دا آیت نوي رسول ابراهیم نبي ته د عمر په وروستي کلونو کې وایي، چې مور یو نوی او اضافه منصب او مقام درکوو: اِنِّي جَاعِلُكَ لِلنَّاسِ اِمَامًا، څرگندېږي، چې حضرت ابراهیم پیغمبر و، رسول و او دا پړاوونه یې تېر کړي ول؛ خو یو بل پړاو و، چې لا تر اوسه حضرت ابراهیم علیه السلام نه ورسېدلی او تر هغه وروسته رسېد، څو له ټولو ازمېښتونو سرلوړی راووت، آیا دا نه ښيي، چې د قرآن په منطق کې یو بل حقیقت هم شته، چې نوم یې امامت دی؟؛ نو د امامت مانا څه ده؟

امامت الهي ژمنه ده

امامت؛ يعنې يو انسان هغه بريد ته ورسې، چې په اصطلاح يو کامل انسان شي، چې دا کامل انسان پخپل ټول وجود کړای شي، چې د نورو مشر شي،

ابراهيم عليه السلام بې ځنډه د خپل ځوځات په فکر کې شي: خدايه له ځوځاته مې څنگه؟ ځواب ورکوي: لَا يَنَالُ عَهْدِي الظَّالِمِينَ، دلته د امامت مسئلې ته "الهي ژمنه" وايي؛ نو شيعه ځکه وايي کوم امامت چې مور وايو؛ له خدای سره دی؛ نو قرآن وايي: عَهْدِي؛ يعنې زما ژمنه ده؛ نه د خلکو، مور چې پوه شو، چې امامت غير د حکومت له مسئلې دی؛ نو نور به نه حيرانېږو، چې له خدای سره دی، وايي: حکومت له خلکو سره دی که له خدای سره؟ دا حکومت چې مور يې وايو، غير د امامت له مسئلې دی، امامت زما ژمنه ده او زما ژمنه ستا د اولاد ظالمو ته نه رسې، او په ټوليزه توگه يې و نه ويل: ((نه!)) او په ټوليزه توگه يې و نه ويل: ((هو!))؛ ځکه يې داسې بېل کړل او ظالمان يې ځنډې ته کړل؛ نو بې له ظالمانو نور پاتې کېږي او دا آيت نبوي، چې اجمالاً د حضرت ابراهيم په ځوځات کې امامت شته،

بل آیت

(وَجَعَلَهَا كَلِمَةً بَاقِيَةً فِي عَقْبِهِ لَعَلَّهُمْ يَرْجِعُونَ) (زخرف/۲۸)=

هم د حضرت ابراهيم په هکله دی، وايي: خدای دا یو باقی حقیقت د ابراهيم په څوڅات کې پرېښود،

له ظالم نه مراد څه دی؟

د "ظالمین" مسئله رامخې ته کېږي، امامانو به تل د "ظالمین" پر آیت استدلال کاوه، له ظالمه مراد څه دی؟ د قرآن له نظره هغه ظالم دی، چې پر خپل نفس او یا پر بل ظلم وکړي، د خلکو په عرف کې مورې هغه ته ظالم وایو، چې د نورو پر حقوقو تېری وکړي؛ خو ظالم په قرآن کې عمومي دی که څوک پر بل تېری وکړي او که پر ځان،

چا چې پر بل یرغل کړی؛ بیا یې هم پر ځان ظلم کړی دی او په قرآن کې د ظلم د شرح لپاره خورا آیتونه دي، علامه طباطبایي د خپل یو استاد له خولې د هغه پوښتنې په اړه رانقلوي، چې حضرت ابراهيم عليه السلام د خپل څوڅات په اړه وکړ، د حضرت ابراهيم نسل او څوڅات د بدوالي او ښه

والي له نظره داسې تفسيرېږي: يو دا چې فرض كړو، چې داسې وگړي ول، چې د عمر له رومي ورځې تر وروستۍ ټول ظالم ول، بل دا چې فرض كړو، چې د عمر په لومړيو كې ظالمان ول او بيا ښه شول، درېم دا چې د عمر په روميو كې ښه ول او بيا وروسته ظالمان شول، څلورم دا چې هېڅكله ظالمان نه ول، وايي: ناشونې ده، چې حضرت ابراهيم عليه السلام دا دومره ستر منصب خپل هغه ځوځات ته غوښتي وي، چې د عمر له پيل تر پايه ظالمان او بدچاري ول او همداراز ناشونې ده، چې دا منصب هغه اولاد ته وغواړي، چې د عمر په پيل كې ښه ول او اوس، چې دې منصب ته رسي؛ نو بدچاري دي، ابراهيم عليه السلام كه دا منصب غوښتي وي؛ نو خپلو ښكچارو او ښه اولاد ته يې غوښتي دي، ښه وگړي دوه ډوله دي: هغه ښه، چې د عمر له پيله تر پايه ښه ول او هغه ښه، چې په پيل كې بد ول؛ خو اوس ښه شوي دي، چې كله د ابراهيم عليه السلام د غوښتنې ځاى مشخص شو، چې بې له دې دوو ډلو هاخوا نه اوږي؛ نو هغه كسان هم پكې شاملېږي، چې سره له دې، چې اوس ظالمان نه دي؛ خو ښه مخينه نه لري او پخو ككړ ول؛ خو گورو، چې قرآن وايي: لَا يَنَالُ عَهْدِي الظَّالِمِينَ، هغوى پكې نه

شاملېري، چې د ظلم مخينه لري، نه ! زما ژمنه ظالمانو ته نه رسي؛ نو څرگنده ده، چې د امامت غوښتنه هغوی ته نه ده، چې بالفعل ظالمان دي يا دا چې تل ظالمان ول او يا پخوا نه ول او اوس ظالمان دي؛ نو قرآن دا خبره نفې کوي، چې امامت به هغوی ته رسي، چې مخينه يې بده وه، دا دی، چې شيعه استدلال کوي، چې ناشونې ده امامت هغو ته ورسې، چې د خپل عمر په يوه برخه کې مشرکان ول،

پوښتنه:

معصوم؛ يعنې څه ؟ آیا دا خبره شيعه وو جوړه کړې، چې بنسټ هم لري؛ خو مور پاللي او بڼه کړې ده؟ اصولاً هغه ته معصوم وايي، چې وايو گناه نه کوي يا هغه چې پر گناه نه کولو سربېره تېر هم نه وځي، مور شل کاله مخکې د مرحوم ميرزا ابولحسن خان فروغي په غونډو کې گپون کاوه، هغه د عصمت په اړه ځانگړي مطالعات او گروهې درلودې او ډېر روښانه او اوږدې ويناوې يې هم کولې؛ خو مور يې په اتيا سلنه خبرو نه پوهېدو او په هغو شل سلنو يې هم چې پوهېدو؛ نوعصمت يې بل ډول تعريفاوه، ويل يې: معصوم هغه نه دی، چې گناه نه کوي؛ مور

ډېر وگړي لرو، چې گناه يې نه ده کړې؛ خو معصوم ورته نه وايو؛ اوس له هغه منطق سره کار نه لرو، قطعاً استاد مطهري به خپل ځواب لري، چې معصوم څه ته وايي؛ خو که معصوم هغه وي، چې بايد تېروتنی هم نه وي؛ مور گورو، چې په دولس گونو امامانو کې يوازې دوو تنو يې؛ يعنې امام علي او امام حسن د لنډ مهال لپاره خلافت کړی دی او شک نشته، چې دوی د خلافت په چارو کې خورا تېروتنې کړې وې او د تاريخي منطق له پلوه په دې تېروتنو کې بحث نشته او دا خبره د معصوم له هغه تعريف سره اړخ نه لگوي، د بېلگې په توگه: امام حسن له معاويه بن ابي سفیان سره د جگړې لپاره عبيدالله عباس ته دنده ورکړه يا پخپله حضرت علي، چې عبدالله بن عباس يې د بصرې واکمن کړ؛ نو که حضرت علي پوهېده، چې دا سپری به هغسې رسوايي او چټلي کوي؛ نو څرگنده ده، چې دا کار يې نه کاوه؛ نو څرگنده ده، چې له دې مطلبه خبر نه و؛ يعنې پخوا يې فکر کاوه، چې دا سپری دې کار ته غوره وگړی دی، چې وروسته ښه وگړی و نه خوت او که د حضرت علي د حکومت په اړه نورې څېړنې وکړو؛ نو هر ورو پکې داسې مسایل شته، چې د عصمت له دې تعريف سره اړخ نه لگوي،

، ، ، ، دا په اصطلاح يو اړخيز بحث کول، چې ټول موافق په يو بحث کې گډون وکړي؛ نو دا چار ډېر گټور نه دی؛ ځکه انسان چې کومه گروهه لري؛ نو ورسره مينه لري او لېوال نه وي، چې د گروهې پر خلاف يې خبره وشي؛ په تېره بيا چې له وړوکتوبه مو په افکارو کې له علي او کورنۍ سره يې مينه وه او هېڅکله مو نيکه پرې نه ده ليدلې ان پخپله د دين د اصولو، توحيد او خدای لمانځنې په اړه مو ډېر په اسانه نيوکې اورېدلې؛ خو په تشيع، امامانو او داچې څوک يې پر ژوند نيکه وکړي؛ نو دا مو کله هم نه دي ليدلي؛ نو ځکه مور ته خورا درنده وي، چې څوک پر امام حسين نيکه وکړي؛ خو د بېلگې په توگه دا آيت، چې استاد مطهري پرې په لومړۍ غونډه او هم په دې غونډه کې استاد وکړ، چې وايي: هغوی چې لمونځ کوي او د رکوع په حال کې زکات ورکوي او بيا وايي، چې دا آيت يوازې د حضرت علي په هکله دی او دا پېښه هم يوازې حضرت علي ته راپېښه شوې، چې د رکوع په حال کې زکات ورکوي؛ نو زما په نظر ډېره منطقي او معقوله نه ښکاري؛ ځکه مور د حضرت علي د حال په شرح کې ويلې، چې د لمانځه پر مهال به يې دومره خدای ته پام و، چې خلک به يې نه پېژندل او ان د اودس کولو

پر مهال به يې هم هغه وگړي نه پېژندل، چې په مخ کې يې تېرېدل؛ نو څرنگه کېدای شي، چې دداسې سړي د لمانځه پر مهال پام يې بل ته وي، چې گدايي کوي او څوک ورته څه نه ورکوي او بيا حضرت علي خپله گوتمه ورکوي او دا خو څه ښه کار نه دی، چې سوالگر ته پيسې ورکړو او گدا ته پيسې ورکول دومره ارزښت نه لري، چې انسان پرې خپل لمونځ ټکنی کړي او پردې سربېره د شيعه فقهاوو له نظره گوته هغه څه نه دي، چې زکات پرې کېږي او که له دې راتېر شو؛ نو ځينې متعصين، چې غواړي دا موضوع ستره وښيي، ويلی يې دي، چې دا گوته خورا گرانيه وه، حال دا چې حضرت علي گرانيه گوتې نه په گوته کولې،

خواب:

کومه خبره، چې ده وکړه، چې په غونډو کې مخالف کسان هم بايد وي، چې البته دا چار ټولو غونډو ته گټور چار دی، ددې خواب زه بايد ور نه کړم؛ زه همدومره اقرار کوم، چې گټور چار دی،

د عصمت مانا څه ده؟ يو وخت انسان داسې فکر کوي، چې عصمت يعنې دا چې خدای ځينې ځانگړي وگړي څاري او

همدا چې د گناه کولو هوډ ونيسي؛ نو بې ځنډه يې مخه نيول
 کېږي؛ نو څرگنده ده، چې عصمت په دې مانا نه دی او که وي
 هم؛ نو چا ته کمال شمېرل کېدای نشي، که څوک تل يو ماشوم
 و څاري او يو کار ته يې هم پرې نه ږدي او تل يې مخنيوی
 وشي؛ نو دا ماشوم ته کمال نه گڼل کېږي؛ خو دلته يو بل مطلب
 دی، چې له قرآنه استنباطېږي او هغه دا چې قرآن د حضرت
 يوسف عليه السلام په هکله، چې زليخا ترې غوښتنه لري، وايي:
 ((وَلَقَدْ هَمَّتْ بِهِ وَهَمَّ بِهَا لَوْلَا أَنْ رَأَى بُرْهَانَ رَبِّهِ كَذَلِكَ لِنَصْرِفَ
 عَنْهُ السُّوءَ وَالْفَحْشَاءَ إِنَّهُ مِنْ عِبَادِنَا الْمُخْلَصِينَ (يوسف/ ٢٤))= او
 په حقيقت کې ښځه د يوسف پر لور ورمخکې شوه او که
 (يوسف هم) دخپل پالونکي څرگند دليل نه وای ليدلي؛ (نو) د
 هغې پر لور به ورمخکې شوی وای! دغسې (مو وکړل) چې له
 هغه بدي او بې حيايي (زنا او خيانت) لرې کړو؛ (ځکه) چې
 هغه زموږ له مخلصو او غوره کړای شويو بندگانو و، ((

يعنې هغه يو بشر او يو ځوان و او غريزه يې درلوده، هغه ښځه
 يوسف ته ورنږدې شوه؛ خو حضرت يوسف ورنږدې نه شو او
 که حضرت يوسف عليه السلام شهود نه وای کړی؛ نو هغه به
 هم ورغلی و او دا چې حضرت يوسف ايمان درلود او ايمان يې

د شهود تر بریده کامل ایمان و او ددې کار په بدی او تاوان پوهېده؛ نو هماغه ایمان، چې خدای حضرت یوسف ته ورکړی و؛ نو له دې کاره یې ژغورنکی لامل شو،

په مور کې هم هر وگړی، بې له دې، چې کوم ځواک مو مخه نیولې وي د هغه ایمان له امله، چې د هغه گناه پر خطر یې لرو له ځینو تېروتنو او گناهونو معصوم یو، د ساري په ډول: له څو پوریزه تعمیره ځان راگوزارول او په اور کې ځان سیخل گناه ده، چې مور دا گناه هېڅکله نه کوو؛ ځکه گناه او تاوان یې راته جوت او انځور شوی دی، پوهېږي د برېښنا لوخ تار په لاس کې نیول له مرگ سره مساوي دی او یوازې هغه مهال دا کار کړای شو، چې له خطره یې سترگې پټې کړو؛ خو یو ماشوم اور ته لاس وروړي، ولې؟ ځکه ددې گناه خطر څومره، چې مور ته څرگند دی، ماشوم ته څرگند نه دی، د یو عادل انسان تقوا عادت شوې وي؛ نو ځکه ډېری گناهونه اصلاً نه کوي او د تقوا همدا عادت ورته د عصمت دا برید ټاکی؛ نو پردې بنسټ، له گناه عصمت د هغه گناه د گناهتوب او د خطر په خطرتوب د ایمان په درجې پورې اړه لري، مور گناهونه تعبداً منلي دي، چې گناه ده؛ یعنې وایو: دا چې اسلام ویلي شراب مه خښئ؛ نو نه یې

خښو، جوارې مه کوئ؛ نو نه یې کوو، څه نا څه هم پوهېږو، چې دا چارې بدې دي؛ خو هغسې راته ددې گناه خطر انځور شوی نه دی؛ لکه څوک، چې ددې گناه خطر هومره وگني؛ لکه په اور کې، چې ځان اچوي، که مور هومره، چې پر هغه خطر ایمان لرو، ددې گناه پر خطر هم ایمان ولرو؛ نو مور به له دې گناهونو معصوم وای؛ نو له گناه عصمت؛ یعنې د ایمان د کمال وروستی برید، هغه چې وایي: ((لو کشف الغطاء ما ازددت یقیناً=که پرده هم راولوېږي؛ نو پر یقین به مې څه اضافه نشي)) سفینه البحار ۲/۷۳۴ له حضرت علي، څرگنده ده، چې له گناه معصوم دی؛ هغه له پردې له دې خوا هم د پردې هاخوا انځور ويني؛ یعنې د بېلگې په توگه هغه حسوي، چې په یوه کنخل یې په واقع کې یو لړم ځان ته جوړ کړی دی؛ نو ځکه دا کار نه کوي او په دې کې هېڅ شک نشته قرآن هم د ایمان ددې درجې خبره یاده کړې ده،

نو عصمت نسبي دی؛ یعنې پورونه او درجې لري، معصومین د هغو څیزونو پر وړاندې معصوم دي او هېڅکله گناه نه کوي، چې مور ته گناه ده او کله پرې ککړېږي او کله ترې ځان ژغورو؛ خو هغوی هم مراتب او مراحل لري او ټول یو شان نه

دي؛ په ځينو مراحلو او درجو کې هغوی زموږ په شان دي او لکه څنگه چې موږ د ځينو گناهونو پر وړاندې معصوم نه يو؛ هغوی يې په هغو مراحلو او مراتبو کې عصمت نه لري، له هغو څيزونو معصوم دي، چې موږ يې گناه شمېرو؛ خو هغه څيزونه ورته گناه ده، چې موږ ته حسنه ده؛ ځکه موږ هغه پور ته نه يو رسېدلي، د بېلگې په توگه: د پينځم ټولگي يو زده کوونکی که د شپږم ټولگي د رياضي پوښتنه حل کړي؛ نو دا ورته فضيلت دی او که همدا سوال د نهم ټولگي يو زده کوونکی حل کړي؛ نو دا کار يې ارزښت نه لري، کوم څيزونه، چې موږ ته حسنات دي؛ هغوی ته گناه دي، دادی چې وينو قرآن سره له دې، چې انبياوو ته د عصيان نسبت ورکوي: ((وَعَصَى آدَمُ رَبَّهُ فَغَوَى (طه/۱۲۱) = (هو) آدم د خپل پالونکي سرغړاوی وکړ)) يا حضرت پېغمبراکرم ته وايي: ((يَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ (فتح/۲))= چې خدای ستا له هغو تېرو او راتلونکو گناهونو تېر شي چې په تا پورې يې تړل))

دا ټول بنيي، چې عصمت نسبي چار دی؛ هغه پخپل برید کې او موږ پخپل برید کې؛ نو د عصمت منحېانگه د ايمان د کمال په درجې پورې اړه لري، انسان د ايمان په هره درجه کې، چې

وي، د هغې موضوع په نسبت، چې د کمال هومره ايمان پرې لري؛ يعنې ((ولو لا ان راى برهان ربه)) په پړاو کې وي؛ نو قهراً ددې موضوع پر وړاندې عصمت لري؛ نه دا چې معصوم هم زموږ په څېر دی، چې په گناه پسې ځي؛ خو د خداى له لوري يو مامور راځي او مخه يې نيسي او که داسې وي؛ نو زما او د حضرت علي ترمنځ به هېڅ توپير نه وي؛ ځکه زه هم د گناه پر لور ځم او هغه هم؛ خو هغه ته خداى يو مامور گومارلى، چې د گناه کولو مخه يې ونيسي؛ خو زما د مخنيوي لپاره يې څوک نه دی گومارلى، که بهرنى مامور د انسان د گناه کولو مخنيوى وکړي؛ نو دا خو څه هنر نه دی؛ لکه يو سړى، چې غلا کوي او زه يې نه کوم او زه ځکه غلانه کوم، چې تل يو څارونکى راسره دی؛ نو په دې بڼه کې زه هم د هغه غله په څېر يم؛ په دې توپير، چې مخه يې څارونکي نه ده نيولې او زه هغه غل يم، چې څارونکي مې مخه نيولې ده، چې دا کوم هنر نه دی، په عصمت کې اصلي خبره، له گناه د عصمت خبره ده او له تېروتنې عصمت بله خبره ده، چې پخپله دوه ډوله ده: يوه د احکامو په تبليغ کې د تېروتنې خبره ده، چې ووايو: پېغمبر موږ ته احکام ويلي؛ خو کېدای شي تېروتنى وي، کېدای شي خداى

ورته يو ډول وحې كړې وي او هغه په تېر كې بل شان راته ويلې وي؛ لكه څنگه چې مور تېروڅو؛ مور ته وايي: ولاړ شه او دا پيغام ورسوه او بيا مور همدا پيغام بل شان رسوو؛ يعنې اصلاً د حضرت پېغمبراکرم پر خبره ځکه ډاډ نه وي، چې کېدای شي تېروتنی وي؛ نو څرگنده ده، چې دا خبره غلطه ده،

دلته مهندس کتيرايي په بېره قضاوت وکړ او پر اميرالمؤمنين يې ستر تېری وکړ، تاسې څرنگه په بېره قضاوت وکړ، چې که پر ځای يې وای؛ نو عبدالله بن عباس به مو نه ټاکه او، ، ، ؟ په دا ډول تاريخي مسایلو کې ظني قضاوتونه پروا نه لري، انسان د يو چا په هکله قضاوت کوي، چې فکر کوم که پلاني پينځه سوه کاله پخوا داسې کړي ول؛ نو ښه به ول، يو څوک ووايي: قطعاً؟ وايي: زه داسې فکر کوم، چې دا پروا نه لري؛ خو په دې ډول مسایلو کې نه يوازې د اميرالمؤمنين په اړه؛ بلکې د بل هر چا په اړه داسې قضاوت کول سم چار نه دی، هغه د پېښو او مسایلو په بهير کې و او عبدالله بن عباس او نور ياران يې تر مور ښه پېژندل او بيا مور داسې قضاوت کوو، چې حضرت علي د عبدالله بن عباس پر ځای بل څوک ټاکلی وای؛ نو دا دنده به يې ښه ترسره کړې وه، چې دا په دې ډول مسایلو کې په

قضاوت کې بیره کول دي، پردې سربېره تاسې پخپلو ویناوو کې
 تل ویلي، چې علي کرم الله وجهه ځانگړی سیاست درلود او نه
 یې غوښتل او نه ښایي، چې لږ هم ترې پر شا شوی وای او په
 دې سیاست کې یې ملگري نه درلودل؛ پخپله یې هم تل ویل،
 چې وگړي نه لرم؛ همدا عبدالله بن عباس او نورو تل علي کرم
 الله وجهه ته سپارښتنه کوله، چې لږ نرم او راکوز شه؛ یعنې
 هماغه څه، چې نن ورته سیاست ویل کېږي، راشی او راته یې
 جوته کړئ، چې امام علي بسيا کادر درلود او د هغه کادر په
 درلودو سره هم تېرووت؛ زه خو نشم جوتولی، چې بسيا کادر
 یې درلود، زه همدومره پوهېږم، همدا چې حضرت پېغمبراکرم د
 خلافت لپاره وټاکه او خلافت ترې واخستل شو او د حضرت
 عثمان (رض) تر وژل کېدو وروسته، چې د خلافت د چارو د
 سمبالولو لپاره ورپسې راغلل؛ نو شا ته شو او و یې ویل: ((
 حالات خراب شوي او څه چار کړای نشو؛ یعنې زه وگړي نه لرم
 او وگړي مې له لاسه ورکړي دي او زه هغه وگړي نه لرم، چې د
 ټولني د حالاتو سمونه پرې وکړم، همدارزا وايي: زما غاړه
 خلاصه ده، زه د تاریخ پر وړاندې پر نه یم او تاریخ له ما دا
 خبرې نه مني، وايي: علي فرصت له لاسه ورکړ او سره له دې،

چې دا فرصت ماته فرصت نه دی؛ خو ځکه یې منم، چې بیا تاریخ و نه وایي، چې ښه فرصت یې له لاسه ورکړ؛ نو امام علي پخپله مدعي دی، چې کافي وگړي یې نه درلودل او اوس مې د خلافت وخت نه دی،

که د هر چا په اړه څوک شک وکړي؛ خو د امام علي په اړه ان تاریخ هم شک نشي کړای، چې هغه تر نورو ځان خلافت ته وړ گڼه، اهل سنت هم دا مني، چې حضرت علي تر حضرت ابوبکر (رض) او حضرت عمر (رض) ځان خلافت ته وړ گانې؛ نو سره له دې، چې ځان یې له دوو روميو خلفاوو وړ گانې؛ نو د حضرت عثمان (رض) تر وژل کېدو وروسته، چې د خلافت وړاندیز ورته کېږي؛ نو څرنگه پر شا ځي او وایي: که تردې وروسته هم درته سلاکار ووسم؛ نو تر امیري به راته غوره و؛ نو کسان یې نه درلودل، دا چې ولې یې کسان نه درلودل، دا بېل بحث دی،

د ((و یوتون زکاة و هم راکعون)) مسئله، لومړی مو وویل: ((په گوته کې زکات نشته)) اصلاً په ټولیزه توگه د خیر کار کولو ته زکات ویل کېږي، دا اصطلاحی زکات، چې نن کارول کېږي، د فقهاوو په عرف کې د فرض زکات لپاره علم شوی؛ گنې په

قرآن کې داسې نه ده، چې په هر ځای کې: ((يقيمون الصلوة و يوتون الزكوة)) وي؛ مراد ترې همدا فرض زکات دی، زکات؛ يعنې د مال پاکول او ان د روح او نفس پاکول، په ټوليزه توگه قرآن مالي انفاق او لگښت ته د مال زکات يا د روح زکات او يا د نفس زکات وايي او د "صدقه" ټکي هم همداسې دی، نن صدقه ځانگړی مفهوم لري، قرآن د خیر هر کار ته صدقه ته وايي، د بېلگې په توگه که روغتون جوړ کړئ او يا کتاب وليکئ، چې خیر يې ټولو خلکو ته ورسې؛ نو دا چار د قرآن له نظره صدقه ده (صدقه جاريه)؛ نو هغو اهلستو، چې هم له دې آيته پر اخستل شوي مفهوم نيوکه وکړي؛ په دې ټکي يې نيوکه نه ده کړې، چې په گوته کې زکات نشته؛ ځکه هغوی په عربي ادبياتو پوهېږي او پوهېږي، چې زکات يوازې په فرض زکات پورې ځانگړی نه دی،

خو داچې ويلې يې په رکوع کې داسې وشول؟ دا نيوکه پخوانيو؛ لکه "فخررازي" کړې، چې امام علي تل په لمانځه کې داسې بېخوده و، چې شاوخوا ته يې پام نه و؛ نو څنگه واست، چې په لمانځه کې يې داسې وکړل؟ ځواب: داچې امام علي په لمانځه کې بېخوده کېده يو حقيقت دی؛ خو داسې هم نه ده،

چې د ټولو الهي اولياوو حالات تل يو شان وي؛ پخپله د حضرت پيغمبر اکرم لپاره هم دوه حالته ويل شوي دي: کله به په لمانځه کې ورته داسې حالت راپېښ شو، چې بېخي د اذان تر پای ته رسيدو يې طاقت يې نشو کړای او حضرت بلال (رض) ته يې ويل، چې ژر اذان وکړه، چې لمونځ پيل کړو، کله به هم په لمانځه کې پر سجده و او لمسي يې امام حسن او امام حسين به راتلل او سپرېدل به پرې او حضرت پيغمبر اکرم به تر هغه خپله سجده غځوله، چې لمسي به ترې کوز شول، همداراز پيغمبر اکرم لمونځ کاوه او يو چا يې مخې ته ليارې واچولې، حضرت پيغمبر اکرم يو گام ورمخکې شو او پر پښه يې پر توکانو خاورې واچولې، چې له دې مسئلې فقهاوو د لمانځه په هکله احکام استخراج کړي دي، سيد بحر العلوم وايي:

و مشى خير الخلق با بن طاب يفتح منه اكثر الابواب
يعني: دا چې حضرت پيغمبر اکرم په لمانځه کې دوه گامه مخکې ولاړ، هغه کار يې وکړ او راستون شو؛ نو دا چار ډېری مسایل هواروي، چې په لمانځه تر کومه خارجي عمل جايز دی او ډېر نور مسایل؛ نو بېلابېل حالات ول،

بل مطلب، چې عرفاني دی، دادی: هغوی، چې په عرفاني ترنمونو خبرې کوي، گروهمن دي که انجذاب ډېر کامل شو، په هغه حالت کې راستنېدل دي؛ يعنې سره له دې، چې له خدای سره بوخت دی، له ماوراء سره هم بوخت دی، هغوی داسې وايي او زه هم دا خبره منم؛ خو په دې غونډه کې کېدای شي ډېر د منلو وړ نه وي، چې مور يې ووايو؛ لکه د بدن د خلع مسئله، څوک چې نوي دې پړاو ته رسي، د يوې شپې، دوو شپو او يا يو ساعت لپاره بدن خلع کوي، ځينې وگړي په هر حال کې د بدن د خلع په حالت کې دي (البته زه پرې گروهمن یم او ليدلي مې هم دي) د بېلگې په توگه: همدا اوس له مور او تاسې سره ناست دي او د بدن د خلع په حالت کې دي، بنايي په هغه حالت کې، چې په لمانځه کې له پښې يې غشی وباسي او پام يې نشي، تر هغه حالته نيمگړی وي، چې د لمانځه پر حال بېوزلیو ته پام وکړي؛ نه دا چې دا مهال له خدایه غافل شي او بېوزله ته پام وکړي؛ بلکې خدای ته توجه يې دومره کامله ده، چې په هغه حالت کې ټوله نړی ويني؛ نو پر دې قرآينو نشو کړای، چې دا چارې رد کړو،

امامت د امامانو له نظره

نننی بحث مو د امامت د ټولیزو مسئلو په هکله وروستی بحث دی، تردې وروسته ټول بحثونه به مو نقلي اړخ ولري؛ لکه هغه احادیث چې د حضرت علي په هکله له حضرت پیغمبراکرمه رانقل شوي دي یا تر ځان وروسته د نورو امامانو په اړه د حضرت علي نقلونه او یا د امامانو په اړه د جناب رسول اکرم نقلونه یا داچې هر امام تر ځان وروسته امام څرنگه وټاکه، نننی بحث ته مو کېدای شي په تېرو بحثونو کې هم اشاره کړې وي؛ خو دا چې د امامت د روح په اړه بحث دی؛ نو نن به زه د امامانو د خبرو پر استناد بحث وکړم او د کافي د "کتاب الحجّه" یوه برخه لولم،

تل مې ویلي، چې په شیعیه وو کې د امامت مسئله غیر له هغې مسئلې ده، چې په اهل سنتو کې مطرح ده او غیر د حکومت له مسئلې ده، چې زموږ په وخت کې مطرح ده، د امامت مسئله د نبوت تالی تلو ده؛ خو نه په دې مانا، چې تر هر نبوته ټیټ وي؛ بلکې مقصد ترې دادی، چې نبوت ته ورته یو چار دی، چې سترو انبیاوو هم درلود؛ یعنې نبوت یې له امامت سره یو ځای

درلود؛ نو داسې يو معنوي چار دی، په ټوليزه توگه په دې چارو کې د امامانو د خبرې ډډه د انسان مسئله ده، مور لومړی بايد د انسان په اړه پخپلو انگېرنو کې بيا کتنه وکړو، چې دا مطلب روښانه شي،

انسان څرنگه موجود دی؟

داچې انسان څرنگه موجود دی؛ په دې اړه دوه ډوله نظرونه دي: یو داچې انسان هم د نورو موجوداتو په څېر سل په سلو کې په اصطلاح-خاورین موجود دی؛ یعنې مادي دی؛ خو هغه مادي موجود، چې د مادي تحولات په بهیر کې یې هغه حداکثر تکامل موندلی، چې یوه ماده یې موندلای شي، په بوتو، څارویو او انسانانو کې ژوند د تکاملونو یوه وړانګه ده، چې په تدریج یې پخپل بهیر کې لاس ته راوړی دی؛ یعنې یې له مادي عناصرو یو بل عنصر ددې موجود په وجود کې لاسوهنه نه لري، (ځکه "عنصر" وایو، چې بل تعبیر ورته نه لرو) هر کمال چې په دې موجود کې دی، له همدې مادي ختې یې سرچینه اخلي؛ نو په دې حساب لومړني انسانان او هغه انسانان، چې په پیل کې پیدا شول ول، تر ټولو کوز انسانان به ول او څومره، چې انسان مخکې راغلی، د تکامل درجه یې لوړه شوې ده؛ که لومړنی انسان د پخوانیو د تصور په بڼه وانګېرو، چې نېغ په نېغه له خاورې پیدا شوی یا په هغه بڼه، چې نن ځینو بناغلیو رامخې ته کړی - او پخپله یوه فرضیه ده او د فرضیې له نظره

ورته مخونه ورکړای شو، چې انسان له نورو پرېوتو موجوداتو ټاکل شوی او له ټیټې طبقې یې تحول موندلی دی او جرړه یې په خاوره کې ده؛ نه دا چې لومړنی انسان نېغ په نېغه له خاورې پیدا شوی دی،

لومړنی انسان په قرآن کې

د اسلامي او قرآني؛ بلکې د ټولو مذاهبو د گروهې له نظره لومړنی انسان هغه موجود دی، چې تر ځان وروسته تر ډېرو انسانانو ان له ننني انسانو خورا متکامل و؛ یعنې له هماغه پیله، چې دې انسان نړۍ ته پښه کېښووه، د خلیفه الله او په بله وینا یو پیغمبر و او دا د دین په منطق کې د پام وړ ټکی دی، چې لومړنی انسان، چې په نړۍ کې رامنځ ته شو، د خدای د حجت او د پیغمبر په بڼه رامنځ ته شو، حال دا چې ښایي د عادي تکاملي بهیر له مخې باید انسان راشي او د پرمختګ هسکو څوکو ته تر رسېدو وروسته، یو یې د نبوت او پیغمبرۍ مقام ته ورسې؛ نه دا چې لومړنی انسان پخپله پیغمبر وي، قرآن لومړني انسان ته ستر مقام ورکړی دی:

((وَإِذْ قَالَ رَبُّكَ لِلْمَلَائِكَةِ إِنِّي جَاعِلٌ فِي الْأَرْضِ خَلِيفَةً قَالُوا أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ قَالَ إِنِّي أَعْلَمُ مَا لَا تَعْلَمُونَ، وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي بِأَسْمَاءِ هَؤُلَاءِ إِنْ كُنْتُمْ صَادِقِينَ (بقره/۳۰-۳۱) = (هغه وخت درياد كړه) چې ستا پالونكي پرېستو ته وويل: ((زه پر ځمكه ځايناستي، خليفه (استازي) ټاكم، ((پرېستو) وويل: ((پالونكيه!) ايا ته داسې څوك ټاكي چې فساد او وينه تويه كړي؟ (؛ ځكه له آدم نه مخكې ځمكني موجودات پر فساد او وينه تويدنه ككړ وو، كه ددغه انسان له پيدايښته موخه عبادت وي)؛ نو مور (خو) ستا ستاېنه كوو او تا پر سپېڅلتوب ستايو، ((خداى وويل: ((زه، چې پر څه پوهېرم تاسې پرې نه پوهېرئ، ((او (خداى) آدم ته د اسموو علم [= پيدايښت د رازونو پوهه او د موجوداتو نومونه] وښود، بيا يې پرېستو ته وپراندي كړ او و يې ويل: ((كه رېښتيني ياست؛ نو ددې (شيانو) نومونه وښيي))

لنډه دا: لومړي انسان پرېستې حيرانې كړې، چې راز او رمز پكې دى؟ د لومړني انسان په اړه د ((وَنَفَّخْتُ فِيهِ مِنْ

رُوحِي (حجر/۲۹)= او له خپل (ښکلي اوستر) روح نه مې په هغه کې پوکړ))

دا ښيي، چې ددې موجود په وجود کې بې له مادي عناصرو يو علوي عنصر هم شته، چې په ((روح نه مې په هغه کې پوکړ)) تعبير شوی دی؛ يعنې له "من عنداللهی" يو ځانگړی څيز پکې شته، پردې سربېره، ولې د "خليفة الله" تعبير لري: اِنِّي جَاعِلٌ فِي الْاَرْضِ خَلِيفَةً؛ ځان ته مې خليفه،

نو په قرآن کې انسان ته دومره په درنده سترگه کتل شوي دي، چې لومړی انسان، چې نړۍ ته راځي، د خدای حجت، پېغمبر او د غيبو له نړۍ سره په اړيکه کې راځي، زموږ د امامانو د وينا ډډه د انسان همدا اصالت دی، په دې مانا، چې هغه لومړی انسان چې ځمکې ته راغلی، له هغه سنخ او ډول و او وروستی انسان هم به له همدې ډوله وي او هېڅکله د انسانیت نړۍ له هغه موجوده تشه نه ده، چې اِنِّي جَاعِلٌ فِي الْاَرْضِ خَلِيفَةً وي، (اصلاً د خبرې چورليد همدا مسئله ده) نور انسانان ددې انسان پر وجود فرع دي او که داسې انسان نه وي؛ نو نور انسانان به هم نه وي، داسې انسان د خدای پر حجت تعبير پري: ((اللهم بلي لاتخلو الارض من قائم لله بحجة)) دا جمله په نهج البلاغه کې

او ډېری نورو کتابونو هم رانقل کړې ده، ما دا خبره له مرحوم
 بروجروډي اورېدلې؛ خو یاد مې نه دي، چې په بل ځای کې
 مې لیدلې که نه؛ یعنې ورپسې نه وم؛ هغه به ویل: دا هغه خبره
 ده، چې حضرت علي کرم الله وجهه په بصره کې کړې وه او
 شیعه او سني متواتر رانقل کړې ده، حضرت کمیل وايي: یوه
 ورځ حضرت علي له لاسه ونیوم او له ځان سره یې له ښاره بهر
 یوړم، چې د "جبان" سیمې ته ورسېدم؛ همدا چې له ښاره ووتو
 او چوپتیا شوه؛ حضرت اوږده ساه واخسته او سوړ اوسپلی یې
 وکړ او بیا یې وویل: کميله! د آدم د اولادې زړونو د لوښو په
 څېر دي او غوره لوښی هغه دی، چې غوره ساتل وکړي؛ یعنې
 سوری و نه لري، څه چې درته وایم، په ماغزو کې یې وساته،
 لومړی هغه مشهور وېش یې راته ووايه: خلک درې ډلې دي:
 یوه ډله رباني عالمان دي (البته د حضرت علي په اصطلاح
 رباني عالم له هغه سره توپیر لري، چې مور په ست کې هر چا
 ته رباني عالم وایو؛ یعنې واقعاً هغه سل په سلو کې الهي او
 سوچه عالمان، چې کېدای شي دا تعبیر یوازې پیغمبرانو او
 امامانو ته وي) دویمه ډله زده کوونکي دي؛ هغوی، چې له دې
 رباني عالمانو گټه کوي (دا چې هغه عالم ددې زده کوونکي

پر وړاندې دى، مراد ترې هغه عالم دى، چې له كوم بشره زده كړه نه كوي) درې ډله خلك دي، چې د علم له رڼا يې څه وړانگه نه وي اخستې او په مضبوطه اډانه يې ډډه نه وي، بيا يې د خپل وخت له خلكو گيله وكړه، و يې ويل: زه خورا پوهه لرم؛ خو وړ يې نه مومم، و يې ويل: داسې خلك شته، چې هونبنيار دي؛ خو هغه هونبنياران، چې هر څه چې زده كوي، پخپله گټه يې كاروي، غواړي دين د خپلې دنيا په گټه وكاروي؛ نو مجبور يم، چې له دې خلكو گوښه شم، بله ډله ښه خلك دي؛ خو احمق دي؛ نه پوهېږي؛ خو كه پوه شو؛ نو سرچپه پوهېږي، تردې ځايه د حضرت علي خبرې نهيلې كاونكي دي؛ ځكه ښايي څوك نه پيدا كېږي؛ خو لاندې يې وايي: هو! ځمكه كله هم له حجه تشه نه وي؛ كه په خلكو كې ښكاره او مكتوم وي؛ شته خو خلك يې نه ويني او له سترگو پټ دى او په هماغو حجتونو خداى په خلكو كې خپل دلايل خوندي ساتي او هغوى هم پر څه، چې پوهېږي، دا تخم پخپلو زړونو (چې هغوى هم د خپل ځان په څېر دي) كې كړي؛ داسې نه ده، چې بې له كړلو ولاړ شي؛ يعنې داسې نه ده، چې زه چې څه لرم، بې ويلو يې پرېږدم او ولاړ شم، بيا د هغو خلكو په هكله، چې له

یوې ملکوتی مبداء گټنه کوي، داسې وایي: پوهه پرې یرغل کوي؛ نه دا چې دوی پر پوهه یرغل وکړي (مراد یې دادی، چې پوهه یې افاضي ده) او کوم علم، چې پرې یرغل کوي؛ په حقیقي مانا بصیرت او لید ورکوي؛ یعنې په هغه پوهه کې غلطي، نیمگرتیا او تېروتنه نشته، له بلې نړۍ سره یې اړیکه نښلېدلې ده او څه چې بډایانو او هوسایانو ته سخت وي؛ دوی ته اسان وي، د بېلگې په توگه: هوسایانو او بډایانو ته له خدای سره یوه ساعت خلوت سخت چار وي او تر هر چاره ورته سخت وي؛ خو هغوی له دې چار سره مل وي؛ له خلکو سره پخپلو بدنونو مرسته کوي؛ خو په هماغه وخت کې روح یې له "اعلیٰ خای" سره په نښلون کې وي؛ یعنې بدن یې له خلکو سره دی؛ خو روح یې دلته نه وي؛ کوم خلک، چې له دوی سره محشور دي؛ هغوی د ځان په څېر گڼي او د ځان او هغوی ترمنځ پر هېڅ توپیر قایل نه وي؛ خو نه پوهېږي، باطن یې له بل سره په تړاو کې دی،

په هر حال داسې یو منطق شته او "کافي" هم د "باب الحجۃ" په نامه یو باب خلاص کړی دی، وایي: که په دنیا کې دوه تنه هم پاتې شي؛ نو یو به یې داسې یو انسان وي؛ لکه چې کله لومړی

انسان پیدا شو، چې دغسې یو انسان و، داچې ددې منطق له روح سره مو ښه اشنا کړم؛ د کافي د الحجة کتاب مې راوړی، چې په دې اړه څه مطالب یې درته ووايم او و یې ژباړم، نور مسایل - لکه داچې امام باید وي، چې پر خلکو پر عدالت واکمني وکړي یا په دیني چارو کې د خلکو د اختلاف مرجع وي - ټول له دې اصله راولاړ شوي؛ نه داچې امام ددې لپاره وټاکي، چې پر خلکو واکمني وکړي، خو خبره تردې چارو اوچته ده او دا یې په اصطلاح استجراري؛ یعنی تبعي گټې دي، له هر حدیثه یوه جمله درته وایم، چې له دې منطق سره اشنا شی،

د امام صادق روایت

د انبیاوو او رسولانو په اړه یو روایت دی، چې یو زندق امام صادق وپوښته: په کوم دلیل انبیا او رسولان اثباتوي؟ امام پخپل ځواب کې د توحید پر مسئلې ډډه ووهله، و یې ویل: لنډه داچې د انبیاوو او رسولانو د اثبات جرړه، له صفاتو او چارو سره یې د خدای اثبات دی، چې کله پوه شو، چې خالق او صانع لرو، چې تر مور حکیم او متعالی دی؛ یعنی مور نشو

کړای، پر هغو حواسو او مدارکو، چې لرو ورسره په اړیکه کې شو او یا یې لمس کړو یا ورسره محاجه او سوال و ځواب وکړو، دا چې مور اړمن یو، چې هغه راته لارښوونه وکړي؛ ځکه هغه چې یوازې حکیم دی؛ زمور له واقعي گټو او مصالحو خبر دی؛ نوځکه یو موجود، چې دوه اړخه لري: له یوه اړخه له خدای سره په اړیکه کې دی؛ یعنې کړای شي له هغه وحې او تلقی وکړي او بلخوا نور مور کړای شو، ورسره په اړیکه کې شو او دداسې کسانو شتون لازم او واجب دی،

بیا یې ددې خلکو په اړه وویل: دوی باید پخپله حکیمان وي او په حکمت تادیب شوي وي، په حکمت مبعوث شوي وي؛ یعنې بلنه یې حکمت ته بلنه وي، سره له دې، چې په خلقت کې له خلکو سره شریک دي، په ځینو اړخونو کې باید ورسره شریک نه وي، یو اضافه اړخ او اضافه روح پکې وي او د هغه له اړخه موید وي او په هر وخت کې او ځای کې داسې لازم وزلي ولري،

کافي ۲۳۶/۱ د "الحجة" کتاب،

زيد بن علي او امامت

زيد بن علي بن الحسين د امام باقر ورور او خورا صالح انسان و، زموږ امامانو او لارويانو يې ستايلي دي، په دې اړخ کې يې اختلاف دي، چې زيد خان لپاره د خلافت مدعي و که نه يوازې "پر نېکيو امر او له بديو منع" يې کوله او خلافت يې امام باقر ته غوښته؛ خو دا څرگنده ده، چې زموږ امامانو ستايلي او شهيد يې ورته ويلي دي، د کافي په کتاب کې راغلي، چې زيد له دنيا شهيد ولاړ؛ خو خبره په دې کې ده، چې آيا هغه پخپله مشته و که نه؟ لاندې روايت به جوته کړي، چې هغه پخپله مشته و؛ نو اوس دا بېله خبره ده، چې څرنگه شونې ده، چې داسې سړی مشته وي،

د امام باقر يو ملگري ابو جعفر احوال نومېده، وايي: زيد بن علي، چې کله پټ و؛ نو په ما پسې يې څوک راولېږه، راته يې وويل: که په مور کې څوک پاڅون وکړي؛ نو چمتو يې، چې مرسته وکړي؟ ورته مې وويل: که ورور او پلار دې يې ومني؛ نو مرستې ته چمتو يم او که و يې نه مني؛ نو نه! و يې ويل: زه پخپله يم او له ورور سره مې کار نه لرم؛ آيا چمتو يې چې ملاتړ

مې شې که نه؟ ورته مې وويل: نه! و يې ويل: څرنگه؟ آيا ځان دې راڅخه نه بلهاروې (ځان تر ما جيگ گنې)؟

ورته مې وويل: زه يو ځان لرم او ته خو هم څه ادعا نه لرې، چې د خدای حجت يې، که د خدای حجت بې له تا وي؛ نو څوک چې درسره پاڅون وکړي؛ نو ژوند تويې تللی؛ بلکې هلاک شوی دی او که د ځمکې پر مخ حجت نه و؛ نو که زه درسره پاڅون وکړم که و يې نه کړم؛ نو دواړه يو شان دي،

هغه پوهېده، چې د زید مطلب څه و، ددې روايت له مخې وايي: نن د ځمکې پر مخ حجت شته او هغه حجت ستا ورور دی او ته نه يې، د زید د خبرې لنډيز دادی، چې ته څنگه په دې مطلب پوه شوې او زه، چې مې د خپل پلار زوی يم؛ پوه نشوم او پلار مې راته و نه ويل؟ آيا پر پلار مې گران نه وم؟ پر خدای، چې پر پلار مې دومره گران وم، چې په ماشومتوب کې يې تل په څنگ کې کېنولم او خواړه به يې راته پخپله سرول او ولې يې دا مطلب راته و نه وايه، چې ته پرې پوه شوی يې؟ ابو جعفر حول ورته وويل: ددې لپاره يې درته و نه ويل، چې د دوزخ په اور کې و نه سوځې او داچې پرې گران وي؛ نوځکه يې درته و نه وايه؛ ځکه پوهېده که درته يې ووايي؛ نو ته به

مخالف کوي او بيا به دوزخي کېدې او ځکه يې درته و نه ويل، چې ستا د روح له سرغړاندې خبر و، غوښتل يې په ناپوهۍ کې پاتې شې، چې د عناد حالت و نه لري؛ خو دا مطلب يې ځکه ما ته ووايه، چې که و يې منم؛ نو خلاصۍ به ومومم، بيا وايي، ورته مې وويل: تاسې اوچت ياست که انبياء؟ ځواب يې راکړ: انبياء، ورته مې وويل: حضرت يعقوب عليه السلام، چې د خداى پېغمبر دى او حضرت يوسف عليه السلام هم چې د خداى پېغمبر او د حضرت يعقوب عليه السلام ځايناستى دى؛ نو ورته وايي: خوب دې ورونو ته مه وايه، آيا دا له ورونو سره د دښمنۍ له امله ول يا د دوستۍ له امله يې؛ ځکه هغه ورونه پېژندل، چې که پوه شي، چې يوسف عليه السلام داسې مقام ته رسي؛ نو له همدا اوسه به ورسره دښمني پيل کړي، له تاسره دې د ورور او پلار كيسه، له يوسف عليه السلام سره د يعقوب عليه السلام او ورونو كيسه يې ده، دلته، چې راوړسېد؛ نو ځواب يې ور نه کړاى شو او په ټوليزه توگه يې پر زيد لار وتړله، بيا زيد ورته وويل: اوس، چې ته دا خبره کوي؛ نو زه هم دا خبره درته كوم: صاحب دې (صاحب؛ يعنې ورور مې امام باقر) په مدينه کې راته وويل: ته به په کوفه

کې غرغره او ووژل شي او راته يې وويل په هغه کتاب کې، چې
راسره دی، ستا وژل کېدل او غرغره کېدل پکې شته،
هماغه سرچينه: ۲۴۴ او ۲۴۵ مخونه،

دلته زید بل مخ ابو جعفر ته وايي؛ ځکه يودمي منطق بدلېږي او
دويم نظر تاييدوي؛ نو لومړی يې، چې هغه خبرې ابو جعفر ته
کولې؛ نو ځان يې نانگارہ کړ، بيا يې چې وليدل، چې ابو جعفر
دومره په امامت پوهېږي؛ نو له ځان سره يې وويل، چې زه هم له
دې مطلبه غافل نه يم، مه تېروځه زه هم پوهېږم او اعتراف کوم
او د جملې په پای کې وايي: زه په لوی لاس او د ورور په حکم
مې ځم، تردې، چې ابو جعفر وايي: يو کال مکې ته ولاړم او
هلته مې دا کيسه امام جعفر صادق ته وکړه او امام هم زما
نظريات تاييد کړل،

د امام صادق دوه نور حديثونه

۱- ((ځمکه هېڅکله بې امامه نه وي،))

هماغه سرچينه: ۲۵۱ مخ

۲- ((که پر ځمکه دوه تنه پاتې شي؛ يو به يې د ځمکې پر سر

حجت وي،))

هماغه سرچينه: ۲۵۳ مخ،

د امام رضا روايت:

په دې اړه مور ډېر روايتونه لرو، يو اوږد روايت دى، چې عبدالعزیز بن مسلم ته وايي: مور په هغه سفر کې له امام رضا سره وو، چې د ولايتعهدۍ په بهير کې خراسان ته تللى و، په "مرو" کې د جمعې پر ورځ په جامع جومات کې وو؛ خلک راغونډ شوي ول او د امامت د مسئلې خبره رامنځ ته شوې وه، زه امام رضا ته ورغلم او خبرې مې ترې رانقل کړې، امام په ملنډيز تبسم وويل، چې دوى څه پوهېږي؟ اصلاً خبر نه دي، چې اصلي خبره څه ده، بيا يې وويل: دوى ناپوه دي او پخپلو گروهې کې تېروتي دي، خداى تر هغه خپل پېغمبر له دې دنيا يو نه وور، خو دين يې پشپړ کړ، قرآن يې راوړلېږه، چې پکې له حلالو تر حرامو، حدود او ټول احکام او هغه څه چې ددين لار ورته اړتيا لري شته او بيا يې وويل: ((مَا فَرَطْنَا فِي الْكِتَابِ مِنْ شَيْءٍ (انعام/۳۸) = مور په کتاب کې هېڅ شى ندى پرېښى)؛ يعنې هر څه مو ويلي دي (لږ تر لږه د حلالو او حرامو او د خلکو ديني دندې دي او پېغمبر اکرم د عمر په وروستيو کې په حجة الوداع کې دا آيت ولوست: ((الْيَوْمَ أَكْمَلْتُ لَكُمْ دِينَكُمْ

وَأَتَمَّمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا)) او د امامت چار د دين له بشپړونكيو چارو دى ولم يمض حتى بين لامته معالم دينهم او حضرت پېغمبر اکرم تر هغه له دې دنيا ولاړ، خو دين يې خلکو ته وښود او لار يې ورروښانه کړه و اقام لهم عليا علما،

لنډه دا چې قرآن په ډاگه وايي، چې مورڅه نه دي پرېښي؛ خو آيا جزيات يې هم نه دي پرېښي که نه يوازې کليات، اصول او هغه څيزونه يې ويلې، چې خلک ورته اړتيا لري؟ يو يې دادى، چې قرآن تر پېغمبر وروسته يو تن معرفي کړي، چې څه چې د قرآن په تفسير، د ماناوو په توضيح او د کلياتو په تشریح کې دي نه د اجتهاد او رای له مخې، چې ځينې يې سم او ځينې يې تېروتنه وي؛ [بلکې په الهي علم پوهېږي] او هغه د هغه ترڅنگ د اسلام حقيقت دى؛ نو دا چې وايي مورڅه ويلې؛ يعنې نور څه نه دي پاتې؛ يعنې کليات مو ويلې، جزيات مو هم ويلې او له يو تن سره مو اېښي، چې پوه شي، تل يو تن په اسلام پوهېږي او په خلکو کې وي او که څوک ووايي، چې خداى دين نه دى پوره کړى؛ نو د قرآن پر ضد خبره يې کړې ده او څوک، چې د خداى کتاب رد کړي؛ کافر دى، هغوى چې وايي

امامت انتخابي دی، آیا اصلاً پوهېږي، چې امامت؛ يعنې څه؟ دوی انگېرلي، چې د امام ټاکل هم لښکر ته د قومندان د ټاکلو په څېر دي، حال دا چې امام؛ يعنې هغه څوک چې د قرآن د وينا له مخې په انتصاب يې دين کامل شو او همداراز پوهېږو، چې د چارو جزئیات په قرآن کې نشته او د اسلام حقیقت له هغه سره دی، آیا پوهېدای شي، چې داسې وگړی څوک دی، چې پخپله يې وټاکي؟ داسې به وي؛ لکه چې وايي، چې مور پېغمبر پخپله ټاکو، امامت د خلکو د فکر تر کچې لوړ دی، چې انتخابي وي، يوه مسئله بايد وويل شي: هغه انتخاب، چې تشخيص يې پر خلکو وي، دين هېڅکله په هغه چارو کې نېغ په نېغ لاسوهنه نه کوي، چې تشخيص يې پر خلکو وي او له بېخه په داسې چارو کې د اسلام لاسوهنه ناسمه ده؛ ځکه که داسې وي؛ نو د خلکو فکر او عقل د څه لپاره دی؟ تر هغه چې د بشر د عقل او فکر سيمه وي؛ بشر دې پخپله ټاکنه وکړي؛ خو هله چې خبره د بشر له فکر او خياله ووته؛ نو بيا يې د ټاکنې ځای نه وي، [امامت] "اجل قدراً، اعظم شاناً، اعلى مکاناً، منع جانباً او ابعداً غوراً" دی له دې، چې خلک وکړای شي، پخپل عقل امام درک کړي او پخپله رای کې ورورسي او داسې وگړي

پخپله ټاکنه وټاکي؛ که غواړئ د امامت په واقعي مانا پوه شئ [نو پوه شئ]، چې امامت غیر له دې چارو دی، چې زموږ د وخت خلک یې وايي، چې یو خلیفه به پیغمبر ته وټاکو او د پیغمبر ځایناستی دې یوازې د خلکو چارې سمبالوي، امامت هغه مقام دی، چې حضرت ابراهیم علیه السلام تر نبوت وروسته ورورسېد او پر هغه حال حوشحالبېري او وایي: خدایه زما څوڅات هم دې مقام ته ورسوي، حال دا چې پوهېږي، دا چار یې ټول څوڅات ته ناشونی دی، څواب ورکول کېږي: ((لا ینال عهدی الظالمین)) او دا هغه چار دی، چې ظالمانو ته نه ورکول کېږي (چې و مې ویل، چې ویلي یې دي، چې دلته مراد څه دی؟ آیا ظالم؛ یعنې دا چې اوس ظالم دی که پخوا ښه و؟ وایي: دا ناشونې ده، چې ابراهیم ووايي: خدایه! [امامت] زما د څوڅات ظالمانو ته هم ورکړه؛ نو ښایي امامت یې د څوڅات ښو ته غوښته، څواب ورکړ شو: [امامت] د څوڅات هغو ښو ته دې ورکول کېږي، چې د ظلم مخینه و نه لري) دا چار په هغو منتخبانو کې دی؛ د حضرت ابراهیم د څوڅات په غوره کړای شویو او صفوه وو کې (صفوه هغه څیز ته ویل کېږي؛ لکه کوچ، چې له شرومبو اخستل کېږي؛ هماغه د زبده مانا ورکوي)

دی بیا خدای ستر مقام ورکړ، چې امامت یې د هغه د خوځات په صفوه وو او طهارتوالو کې کېښود، بیا امام د قرآن پر آیتونو استدلال کوي: ((وَوَهَبْنَا لَهُ إِسْحَاقَ وَيَعْقُوبَ نَافِلَةً وَكُلًّا جَعَلْنَا صَالِحِينَ، وَجَعَلْنَاهُمْ أُمَّةً يَهْدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ وَكَانُوا لَنَا عَابِدِينَ (انبیاء/۷۲-۷۳)) او ابراهیم ته مور پر اسحاق سربېره یعقوب (هم) ور وپاښه، چې دا ټول مو ښکان کړل، او مور هغوی لارښوونکي کړل، چې زموږ په امر یې (خلکوته) لار ښوونه کوله او مور ورته د ښو چارو د کولو او لمونځ درولو او زکات ورکولو وچې وکړه او یوازې زموږ لمانځونکي وو،))

په قرآن کریم کې په دې چار خورا ډډه شوې، چې د حضرت ابراهیم خوځات د امامت حامل او وپرونکی دی،

بیا وایي: داسې مقام دا ناپوهان څنگه ټاکي، چې حضرت ابراهیم ورته تر نبوت وروسته ورورسېد؟ آیا شونې ده، چې دا مقام انتخابي وي، امامت یو وراثتي چار دی؛ په دې مانا چې استعداد یې له هر نسله بل نسل ته لېږدول کېږي؛ نه قانوني وراثت، امامت خلافة الله دی؛ هماغه چې لومړي آدم درلود او خلافة الرسول دی، بیا وایي: امامت د ددین مشري، د مسلمانانو

پایله

په ټول کې یو منطق ته رسو او که ویې منو؛ نو یو بنسټ لري او که فرضاً څوک یې رد کړي؛ نو دا بله خبره ده، دا منطق بې له دې مسایلو ډېر رغی دی، چې د ډېری متکلمینو په څېر ووايو: تر حضرت پیغمبراکرم وروسته حضرت ابوبکر(رض) خلیفه شو او حضرت علي کرم الله وجهه څلورم خلیفه شو، آیا علي کرم الله وجهه باید لومړی خلیفه وي که څلورم؟ آیا حضرت ابوبکر(رض) د امامت شرایط درلودل که نه؟ او د مسلمانانو د واکمنۍ په مانا د امامت په شرایطو پسې ولاړ شو؛ البته دا یو بنسټیز مطلب دی او شیعه وو د واکمن د شرایطو له نظره هم پرې پر ځای نیوکې لري؛ خو اصولاً په دې نامه د امامت مسئله مطرحول سم نه دي، چې آیا حضرت ابوبکر(رض) د امامت شرایط درلودل که نه، اصلاً پخپله اهل سنت هم پر داسې مقام اعتراف نه کوي، د اهل سنتو د گروهې لنډیز دادی، چې: څه چې خدای له حضرت آدم علیه السلام او حضرت ابراهیم علیه السلام او، ، ، حضرت پیغمبراکرم پورې د انسان د ماوراء الطبیعی اړخ په اړه ویلي، تر هغه وروسته نور پای ته رسېدلي، تر حضرت پیغمبراکرم وروسته نور ټول بشر

عادي بشر دی؛ یوازې علماء دي، چې د علم په لاس ته راوړو
عالمان شوي، کله تېروځي او کله هم نه تېروځي او ځینې
واکمنان دي، چې ځینې عادل او ځینې فاسق دي، مسئله په دې
بریدونو کې ده، بل هغه باب، چې موږ د الهي حجتونو په نامه
لرو، هغوی، چې له طبیعت هاخوا سره اړیکه لري [نو اهلستت
پرې گروهمن نه دي] او د حضرت پیغمبراکرم په مړینه دا
دسترخوان ټول شوی دی،

شيعه ځواب ورکوي: تر پیغمبر اکرم وروسته د رسالت مسئله او
دا چې یو بل بشر به راشي او یو بل قانون به راوړي، پای ته
رسېدلی،

یوازې یو دین دی او هغه هم اسلام دی او د اسلام پر پیغمبر
رسالت او نبوت پای ته ورسېد؛ خو د حجت او کامل انسان
خبره، چې پر ځمکه لومړی انسان داسې و او وروستی هم باید
داسې وي، هېڅکله په بشر کې پای ته نه ده رسېدلې، په اهلستتو
کې یوازې صوفیان دا مسئله په نورو نومونو لري او د اهلستتو
صوفیان سره له دې، چې صوفیان دي، د امامت مسئله یې په
ځینو مسئلو کې هغسې منلې؛ لکه څنگه یې چې شيعه مني،
محيی الدین عربي اندلسي و او ددې سیمې خلک نه یوازې

اهلسنت دي؛ بلکې له شيعه وو سره کينه هم لري؛ علت يې دادی، چې اندلس امويانو فتح کړی و او کلونه کلونه پرې د امويانو واکمني وه او امويان د اهلييتو د بنمنان ول؛ نو د اهلسنتو په علماوو کې ناصبي اندلسي علماء دي او کېدای شي په اندلس کې شيعه نه وي او که وي هم؛ نو خورا لږ به وي، محیی الدين اندلسی د عرفاني ذوق له مخې گروهمن دی، چې ځمکه هېڅکله له حجت او ولي تشه نه پاتې کېږي، د شيعه وو نظر يې منلی او د امامانو نومونه اخلي، چې امام مهدي ته رارسي او مدعي کېږي، چې ما پر ۶۰۰ کال په پلاني ځای کې امام مهدي ليدلی دی، البته ځينې خبرې يې، چې کړي، ددې خبرې ضد دي او اصلاً متعصب سني دی؛ خو دا چې د عرفاني لېوالتيا غوښتنه يې ده، چې ځمکه هېڅکله له حجت او ولي تشه نه وي؛ نو دا مسئله يې منلې او ان د امام د ليدو مدعي هم دی،

پوښتنه:

لکه چې څنگه مو وويل اهلسنت او شيعه د خلافت او ولايت په مسئله کې اختلاف لري او په خواشينۍ هغه شيعه، چې د امامت له مسئلې خبر نه دي، نيوکه کوي دا څنگه ده، چې د ولايت

ټکی په قرآن کې شته؛ خو د خلافت ټکی په قرآن کې نشته او خلافت غیر له ولایته دی؛ نو زه په لټه کې وم، چې وگورم ((مولا)) یې په خلیفه هم مانا کړی که نه؟ په المنجد کې مې ولیدل، چې د "مولا" یوه مانا یې "خلیف" کښلې؛ نو په دې بڼه دانیوکه یې ځوابېږي؛ خو دا چې "خلیف" یې ورته کښلې؛ غواړم پوه شم، چې "خلیفه" سم دی که "خلیفه"؛ البته په قرآن کې "خلیفه" راغلی دی،

ځواب:

داسې نه ده، په قرآن کې خلیفه په دې مانا نه لرو؛ خو په هغو احادیثو کې خلیفه خورا ډېری دی، چې شیعو وو رانقل کړي دي، دومره مهم ټکی نه دی، چې د خلیفه پر ټکي بحث وکړ، استاد: خلیفة الله یوه مسئله ده او د پیغمبر اکرم خلیفه بله مسئله ده، خلیفه؛ یعنی ځایناستی، نه بنایي دومره ټینگار وکړو، چې آیا دا ټکی د حضرت پیغمبر اکرم په اړه په قرآن یا سنتو کې راغلی که نه، ددې مطلب په مانا کې خبره ده، مانا یې راغلې ده؛ که ټکی یې راغلی وي او که نه وي راغلی،

خو دا چې و مو ویل: د "مولا" د ټکي مانا "خلیف" دی؛ نو دا یې مانا نه ده، فکر کوم غلط مو ووايه؛ هلته "خلیف" نه دی او

"حلیف" دی، حلیف؛ یعنی "همقسم"؛ خُکه د "مولا" یوه مانا مرستندوی دی او عرب به کله یو له بل سره همقسمېدل؛ تېروونه به همقسمېدل، چې حُلفاء یې ورته ویل، یا دوه تنه به همقسمه شول او د یو بل مرستندویانېدل؛ نو د مولا ټکی که د "حلیف" په مانا راغلی وي؛ نو بیا هم د مرستندوی مانا ورکوي،

پای

فهرست

۴.....	د مترجم خبري
۵.....	مقدمه
۱۷.....	د امامت ماناوي او پړاوونه
۱۸.....	د امام مانا
۲۰.....	د جناب رسول اکرم صلی الله عليه وآله وسلم شتون
۲۵.....	د ټولني د مشري په مانا د امامت مانا
۲۷.....	امامت د ديني مرجعيت په مانا
۳۲.....	امامت د ولايت په مانا
۳۶.....	د امامت په اړه يو حديث
۳۹.....	امامت په قرآن عظيم شان کې
۴۲.....	تر پيغمبر اکرم وروسته امامت او د دين بنوول
۴۲.....	د مسئلې ناسم مطرحول
۴۶.....	حکومت د امامت يو بناخ دی
۴۸.....	د دين په بنوولو کې امام د حضرت پيغمبر اکرم ځايناستی دی
۵۱.....	د "نقلينو" حديث او د دولس گونو امامانو د عصمت مسئله
۵۴.....	د حديثو له ليکلو منع
۵۷.....	له قياسه گټه
۵۸.....	قياس د شيعه وو له نظره
۵۹.....	د معصوم په شتون کې ټاکنې ته ځای نه پاتې کېږي

- ۶۲..... د معنوي ولايت مسئله
- ۶۴..... د ثقلينو د حديث ارزښت
- ۶۴..... د خم غدیر حديث
- ۶۷..... د امامت کلامي څېړنه
- ۷۰..... د امامت تعريف
- ۷۱..... د امامت په هکله د شيعه وو عقلي دليل
- ۷۴..... امام؛ يعنې د ديني چارو کارپوه
- ۷۶..... د عصمت مسئله
- ۷۸..... د تنصيص مسئله
- د حضرت علي کرم الله وجهه پر امامت د جناب رسول اکرم نصوصو
څېړنه..... ۸۳
- د يوم الانذار کيسه..... ۸۶
- له جناب رسول اکرم سره د تېر د مشر کتنه..... ۸۷
- د غدیر حديث او تواتر يې..... ۸۸
- د منزلت حديث..... ۹۱
- د ((الْيَوْمَ يَنْسَى)) آيت او امامت..... ۹۹
- د ((الْيَوْمَ يَنْسَى)) آيت..... ۱۰۱
- د اکمال او اتمام توپير..... ۱۰۳
- له ((اليوم)) نه مراد کومه ورځ ده؟..... ۱۰۷
- د ((اليوم)) په اړه بېلابېلې څرگندونې..... ۱۰۹
- ۱-د بعثت ورځ:..... ۱۰۹

- ۲- د مکې د سوېې ورځ: ۱۱۰
- ۳- په منی کې حضرت علي حاجيانو ته د براءت سورت ولوست ... ۱۱۵
- د شيعه و وينا ۱۱۹
- له تاريخي اړخه: ۱۱۹
- په آيت کې د شته قرآينو له اړخه ۱۲۱
- محکامات او متشابهاهت ۱۲۴
- امامت په قرآن کریم کې ۱۴۴
- د اهلبیتو په اړه د آیتونو ځانگړې وضع ۱۴۵
- د تطهير آيت ۱۴۶
- ددې چار راز ۱۵۳
- تاريخي شواهد ۱۵۶
- د (إِنَّمَا وَلِيُّكُمُ اللَّهُ، ،) آيت ۱۵۹
- د عرفاوو خبره ۱۶۰
- په شيعه وو کې امامت د نبوت په څېر مفهوم دی ۱۶۱
- امامت د حضرت ابراهيم عليه السلام په څوڅات کې ۱۶۳
- له حضرت ابراهيم عليه السلام نه امتحان اخستل کېږي ۱۶۴
- حجاز ته د مهاجرت حکم ۱۶۴
- د زوی د حلالو حکم ۱۶۵
- امامت الهي ژمنه ده ۱۷۰
- امامت د امامانو له نظره ۱۸۸
- انسان څرنگه موجود دی؟ ۱۹۰

- لومړنی انسان په قرآن کې ۱۹۱
- د امام صادق روایت ۱۹۷
- زید بن علي او امامت ۱۹۹
- د امام صادق دوه نور حدیثونه ۲۰۲
- پایله ۲۰۹